

مسئلی اختلافات

اور

راہ اعتدال

مفتی راشد حسین ندوی

(مہتمم مدرسہ ضیاء العلوم، میدان پور، رائے بریلی)

ناشر

سیدنا محمد اکبر رحیمی

جملہ حقوق محفوظ

طبع اول

محرم الحرام ۱۴۳۲ھ مطابق دسمبر ۲۰۱۱ء

نام کتاب : مسئلی اختلافات اور راہ اعتدال

مرتب : مفتی راشد حسین ندوی

تعداد اشاعت : ۱۰۰۰

صفحات : ۲۷۱

ملنے کے پتے :

مجلس تحقیقات و نشریات اسلام، ندوۃ العلماء، لکھنؤ

☆ ابراہیم بک ڈپو، مدرسہ ضیاء العلوم رائے بریلی ☆ مکتبہ اسلام، گون روڈ، لکھنؤ

☆ مکتبہ الشباب العلمیہ، ندوہ روڈ لکھنؤ ☆ الفرقان بک ڈپو، نظیر آباد، لکھنؤ

ناشر

مسئلی اختلافات اور راہ اعتدال

دارِ عرفات، تکیہ کلاں، رائے بریلی (یو پی)

فہرست

- ۸ مقدمہ
- ۱۵ مسلمانوں کی اکثریت مقلد ہے
- ۱۸ تقلید کا مطلب
- ۲۲ جواز تقلید کے دلائل
- ۲۲ تقلید کی دو قسمیں
- ۲۲ تقلید مطلق کے دلائل (آیات قرآنیہ سے)
- ۲۸ احادیث سے دلائل
- ۳۰ آچار صحابہ سے دلائل
- ۳۲ تقلید شخصی کے دلائل
- ۴۰ ائمہ اربعہ کی تخصیص کی حکمت
- ۴۳ تقلید کے درجات
- ۴۳ پہلا درجہ
- ۴۴ تقلید کا دوسرا درجہ
- ۴۹ تقلید کا تیسرا درجہ
- ۴۹ تقلید پر اعتراضات
- ۶۲ تقلید میں جمود
- ۶۴ نماز میں پیر ملانا

- ۶۹..... نماز میں ٹوپی.....
- ۷۲..... رفع یدین - کانوں تک یا کندھوں تک.....
- ۷۳..... امام شافعی کی دلیل.....
- ۷۳..... احناف کے دلائل.....
- ۷۴..... احناف کی وجوہ ترجیح.....
- ۷۶..... ہاتھ کہاں باندھیں جائیں؟.....
- ۷۶..... پہلے گروہ کے دلائل.....
- ۷۷..... احناف کے دلائل.....
- ۷۸..... پہلے گروہ کے دلائل پر ایک نظر.....
- ۸۲..... فاتحہ خلف الامام.....
- ۸۲..... ائمہ کے مسالک کی تفصیل.....
- ۸۴..... شوافع اور اہل ظاہر کے دلائل.....
- ۹۱..... احناف اور جمہور کے دلائل.....
- ۹۲..... احناف کی قرآن سے دلیل.....
- ۹۴..... احادیث سے دلائل.....
- ۱۰۳..... خلاصہ کلام.....
- ۱۰۶..... مسئلہ آمین بالجہر.....
- ۱۰۶..... ائمہ کے مسالک.....
- ۱۰۶..... شوافع وغیرہ کی دلیل.....
- ۱۰۸..... احناف کے دلائل.....
- ۱۰۹..... اعتراضات کا جائزہ.....
- ۱۱۲..... احناف کی وجوہ ترجیح.....

- ۱۱۶----- تطبیق کی شکل
- ۱۱۸..... رفع یدین
- ۱۱۹----- اس حدیث پر کئے جانے والے اعتراضات کا جائزہ
- ۱۱۹----- جواب
- ۱۲۲----- آثار صحابہ سے استدلال
- ۱۲۶----- وجوہ ترجیح
- ۱۳۲----- خلاصہ بحث
- ۱۳۳..... سنت فجر کے مسائل
- ۱۳۴----- جماعت کھڑی ہونے کے باوجود سنت فجر پڑھنا
- ۱۳۸----- سنت فجر فوت ہو جائے تو کیا پڑھے
- ۱۴۳..... فرض مغرب سے پہلے نماز
- ۱۴۷----- وتر کی نماز
- ۱۴۷----- وتر سنت ہے یا واجب؟
- ۱۵۰----- وتر کی رکعات
- ۱۵۶----- تین رکعات ایک سلام سے یا دو سلام سے؟
- ۱۶۲..... تراویح کی رکعات
- ۱۶۲----- تراویح کی رکعت کے بارے میں ائمہ کا مسلک
- ۱۶۳----- تراویح کی رکعت کے بارے میں اقوال علماء
- ۱۶۶----- بیس رکعات کے دلائل
- ۱۶۷----- جواب
- ۱۷۱----- قیام رمضان کے متعلق نبی کریم (ﷺ) کے معمولات
- ۱۷۹----- بعض اشکالات اور ان کے جوابات

۱۷۹----- پہلا اشکال

۱۷۹----- جواب/۱

۱۸۰----- جواب/۲

۱۸۱----- جواب/۳

۱۸۱----- دوسرا اشکال

۱۸۱----- خلاصہ کلام

۱۸۳..... فرض نماز کے بعد دعا

۱۸۳----- دعا کے وقت ہاتھ اٹھانا اور دعا کے بعد چہرہ پر پھیرنا

۱۸۶----- فرض نمازوں کے بعد دعا

۱۸۹----- نماز کے بعد مطلقاً دعا پر دلالت کرنے والی روایات

۱۹۱----- اہل حدیث علماء کی آراء

۱۹۳----- خلاصہ کلام

۱۹۵..... مرد عورت کی نماز میں فرق کی وجہ

۲۰۶----- اشکالات اور ان کے جوابات

۲۰۶----- جواب

۲۰۷----- دوسرا اشکال

۲۰۷----- جواب

۲۰۷----- تیسرا اشکال

۲۰۸----- جواب

۲۰۹..... مصافحہ کا مسنون طریقہ

۲۱۳----- جمہور کے دلائل

۲۱۴----- خلاصہ کلام

- ۲۱۶..... عیدین کی تکبیرات
- ۲۱۶----- احناف کے دلائل
- ۲۱۷----- پہلی دلیل
- ۲۱۸----- دوسری دلیل
- ۲۲۱----- ائمہ ثلاثہ کی دلیل کا جواب
- ۲۲۲..... مسائل قربانی
- ۲۲۲----- کیا ایک بکری پورے گھر کی طرف سے کافی ہے؟
- ۲۲۶----- بھینس کی قربانی کا حکم
- ۲۳۳..... ایصال ثواب کا مسئلہ
- ۲۳۴----- ایصال ثواب کے ثبوت کے دلائل
- ۲۴۱..... تین طلاق کا حکم
- ۲۴۳----- قرآن مجید سے جمہور کے دلائل
- ۲۴۹----- احادیث
- ۲۵۸----- آثار صحابہ
- ۲۵۹----- اجماع
- ۲۶۰----- عقل کا فیصلہ
- ۲۶۰----- بعض شبہات کا جواب
- ۲۶۱----- جواب
- ۲۶۷----- جواب
- ۲۶۸----- بعض محققین اہل حدیث کا اعتراف حقیقت
- ۲۷۰----- خلاصہ کلام

بِسْمِ اللّٰهِ الرَّحْمٰنِ الرَّحِیْمِ

مُقَدِّمَةٌ

کسی نے بڑی حکیمانہ بات کہی ہے کہ فقہی آراء و مسالک ترجیح کے لیے ہوتے ہیں تبلیغ کے لیے نہیں ہوتے، قدیم زمانے سے امت کے علماء نے یہی طریقہ کار اختیار کیا اور کبھی کسی مسلک کی باقاعدہ تبلیغ و دعوت کا کام نہیں کیا گیا، یہ سب فقہی مسالک حق ہیں، آنحضرت صلی اللہ علیہ وسلم نے نماز وغیرہ کے سلسلہ میں جو ارشادات فرمائے اس میں توسع اختیار فرمایا اور اس کی اجازت رہی کہ آپ صلی اللہ علیہ وسلم کے بیان کردہ طریقوں میں جو بھی طریقہ اختیار کر لیا جائے وہ سنت ہے، ان میں کسی ایک طریقہ پر اصرار اور دوسرے طریقہ کے بارے میں شدید انکار کبھی اہل حق کا شیوہ نہیں رہا، البتہ علماء و مجتہدین کے درمیان کسی ایک طریقہ کو راجح سمجھنے اور اس کے لیے دلائل دینے اور بحث و تحقیق کرنے کا سلسلہ رہا ہے اور یہ دین کی ایک اہم علمی خدمت ہے، جس کے لیے وہ سب حضرات جنہوں نے اس سلسلہ میں محنت کی بڑے اجر و ثواب کے مستحق ہیں۔

وہ چار امام جن کی تقلید آج امت کا بڑا طبقہ کر رہا ہے، اپنے اپنے زمانے کے نہایت متقی محتاط اور صاحبِ فہم و ذکاؤں اور باتو فیق حضرات تھے، جنہوں نے اپنے اپنے شاگردوں کی ایک جماعت کے ساتھ مل کر روزمرہ کے مسائل کی بحث و تحقیق کی اور

کتاب وسنت کی روشنی میں امت کے لیے فقہ کا ایک ایسا ذخیرہ فراہم کر دیا جس نے امت کے لیے آسانی کے راستے ہموار کر دیئے، ان کے انتہائی تقویٰ اور شدید مجاہدے اور قربانی کے واقعات مستند کتابوں میں موجود ہیں، جن سے ان کا ایک طرف تعلق مع اللہ اور دوسری طرف امت کے لیے درد و فکر کا اندازہ ہوتا ہے۔

حضرت امام محمدؒ جو امام اعظم ابوحنیفہؒ کے خاص شاگردوں میں ہیں، ان کا واقعہ لکھا ہے کہ وہ رات رات بھر حدیثوں میں غور کرتے اور مسائل کا استنباط کرتے، اگر کبھی نیند کا غلبہ ہوتا تو ایک ٹب میں پانی بھر کر اس میں بیٹھ جاتے تاکہ نیند نہ آئے، لوگوں نے عرض کیا آپ اتنی مشقت کیوں برداشت کرتے ہیں تو فرمایا کہ امت تو اس امید میں سو رہی ہے کہ محمد جاگ رہا ہوگا، اگر میں بھی سو جاؤں تو امت کا کیا ہوگا۔

حضرت امام احمدؒ حضرت امام شافعیؒ کے شاگردوں میں ہیں، امام احمدؒ ہمیشہ اپنے گھر میں امام شافعیؒ کا تذکرہ بڑی عقیدت و محبت سے کیا کرتے تھے، ایک مرتبہ امام شافعیؒ امام احمدؒ کے گھر تشریف لائے، سب گھر والوں کو بڑی خوشی ہوئی، رات کو امام شافعیؒ کے لیے بستر لگا دیا گیا اور ایک برتن میں وضو کے لیے پانی رکھ دیا گیا، فجر کی اذان کے بعد امام احمدؒ کے فرزند امام شافعیؒ کو مسجد لے جانے کے لیے حاضر ہوئے تو دیکھا کہ امام صاحبؒ ابھی تک بستر پر ہیں اور برتن میں پانی بھی ویسے ہی رکھا ہوا ہے، امام شافعیؒ اٹھے اور ساتھ مسجد تشریف لے گئے، نماز بھی امام احمدؒ کی درخواست پر انہوں نے پڑھائی، صاحبزادہ کو بڑا تعجب تھا کہ رات بھر بستر پر رہے، وضو بھی نہیں کیا اور نماز پڑھادی، نماز سے فراغت کے بعد دونوں حضرات علمی گفتگو میں مشغول ہو گئے، صاحبزادہ بھی استفادہ کے لیے مجلس میں شریک ہو گئے، اثنائے گفتگو امام شافعیؒ نے فرمایا: ابو عبد اللہ (یہ امام احمد کی کنیت ہے)! رات عجیب بات ہوئی، جب میں لیٹا تو ایک حدیث ذہن میں آگئی، میں نے اس سے مسائل کا استنباط شروع کیا، تقریباً سو

مسائل میں نے اس سے نکالے کہ فجر کی اذان ہوگئی۔

یہ چاروں امام وہ ہیں جنہوں نے اپنی زندگی امت کے لیے وقف کر دیں اور امت کو ایک بڑے کام سے فارغ کر دیا، ان کی انہی قربانیوں اور اخلاص کا نتیجہ ہے کہ امت کا بڑا طبقہ آج ان کی تقلید کر رہا ہے اور قرآن و حدیث سے ان کے نکالے ہوئے مسائل پر عمل کر رہا ہے جو ان کے لیے اتنا عظیم صدقہ جاریہ ہے جس کا اندازہ وہی کر سکتا ہے جو اس کی حقیقت سے واقف ہو۔

تقلید کے سلسلہ میں اس زمانے میں بڑی غلط فہمیاں پیدا کی جا رہی ہیں اور یہ مشہور کیا جا رہا ہے کہ ان اماموں کو مطلق مطاع سمجھ کر ان کے مسلک پر چلنا اور ان کو ایسا پیشوا اور مقتدا سمجھنا، ان کے کسی عمل یا رائے کے خلاف کرنا گویا دین سے ایک طرح کا خروج ہے، جب کہ یہ بات حقیقت کے خلاف ہے، تقلید کا مطلب صرف یہ ہوتا ہے کہ یہ حضرات کتاب و سنت کی اتباع کا ذریعہ ہیں، حقیقت میں تقلید رسول اللہ صلی اللہ علیہ وسلم کی کی جاتی ہے اور یہ حضرات رسول اللہ صلی اللہ علیہ وسلم کے طریقے کو واضح کرنے والے اور اس کو بتانے والے سمجھے جاتے ہیں، تمام تقلید کرنے والے حضرات اس حقیقت کو سمجھتے ہیں اور یہی عقیدہ رکھتے ہیں، کوئی بھی ان اماموں کو معصوم نہیں سمجھتا، چنانچہ خود امام ابوحنیفہؒ کے شاگردوں نے دو تہائی مسائل میں ان سے اختلاف کیا اور بعد کے مجتہدین و فقہاء نے بھی کتاب و سنت کو سامنے رکھ کر اگر اختلاف کی ضرورت سمجھی تو اختلاف کیا، کبھی ان ائمہ کو اختلاف سے ماوراء نہیں سمجھا گیا۔

البتہ یہ بھی ایک حقیقت ہے کہ امت کا نانوے فیصد سے بھی زیادہ طبقہ براہ راست کتاب و سنت سے استفادہ نہیں کر سکتا اور اس کو ضرورت ہوتی ہے کہ وہ کسی امام و مجتہد کی تقلید کرے، اب ظاہر ہے کہ خاص طور پر یہ چار نکات فقہیہ وہ ہیں جن پر ہزار سال سے زائد گزر چکے ہیں اور ان کی تنقیح و توضیح ہوتی رہی ہے، اس طرح یہ مسائل

سیکڑوں علماء کی محنت و فکر کا نتیجہ ہیں، اور ان پر عمل کرنے میں بڑی سلامتی ہے، یہی وجہ ہے کہ امت کا بڑا طبقہ ان ہی مسالک سے وابستہ ہے۔

موجودہ دور میں یہ ایک فتنہ کھڑا ہو گیا ہے کہ وہ لوگ جو عربی سے نابلد ہیں وہ حدیث شریف کی کتابوں کے ترجمے دیکھ کر عمل کرنے کی دعوت دیتے ہیں، جب کہ نہ وہ روایتوں میں تطبیق کا فن جانتے ہیں، نہ نسخ و منسوخ سے واقف ہیں اور نہ ہی اصول دین سے واقفیت رکھتے ہیں، اس کا نتیجہ سوائے گمراہی کے اور کچھ نہیں۔ اس کی ایک مثال ایک بڑے عالم نے لکھی ہے کہ ایک صاحب نے استنجے کے بعد ”وتر“ پڑھنے کا معمول بنا لیا جب ان سے پوچھا گیا تو انہوں نے صاف کہہ دیا کہ یہ تو حدیث میں آیا ہے، جب حدیث کا حوالہ پوچھا گیا تو انہوں نے یہ حدیث سنائی: ”من استجمر فلیوتر“ (جو استنجاء کے ڈھیلے استعمال کرے اس کو چاہیے کہ وہ طاق عدد لے) ”اوتر“ کے معنی طاق کرنے کے ہیں اور چونکہ وتر میں دو رکعت میں ایک رکعت ملا کر اس کو طاق کر دیا جاتا ہے، اس لیے اس کو ”وتر“ کہتے ہیں اور ”اوتر“ وتر پڑھنے کو بھی کہتے ہیں ان صاحب نے ”اوتر“ کے معنی وتر پڑھنے کے لیے، جب کہ یہاں ”اوتر“ کے معنی وتر پڑھنے کے ہرگز نہیں بلکہ ”طاق کرنے“ کے ہیں۔

یہ ایک مثال ہے، اس سے اندازہ کیا جاسکتا ہے کہ عربی سے نابلد حضرات یا معمولی عربی زبان جاننے والے کہاں کہاں دھوکہ کھا سکتے ہیں، بلکہ واقعہ یہ ہے کہ جو مکمل حدیث کے خزانے پر نگاہ نہیں رکھتا وہ حدیث کی پانچ سات کتابوں کا مطالعہ کر کے اگر کوئی فیصلہ کر لیتا ہے تو یہ حدیث کے ساتھ بڑی خیانت ہے مسائل سمجھنے کے لیے متون حدیث کی پچاسوں کتابوں کو دیکھنے کی ضرورت ہے اور ہمارے ائمہ نے اس کا اہتمام کیا ہے۔

اب سے تقریباً پچاس ساٹھ سال پہلے جو حضرات اہل حدیث کہلاتے تھے ان

میں بڑے علماء و محققین ہوتے تھے، جو احادیث کا مطالعہ کر کے رائے دیتے تھے اور ان کو اس کا حق تھا، ان کے یہاں ائمہ کا احترام پوری طرح ملحوظ رکھا جاتا تھا، اس لیے کہ ان کے سامنے ان حضرات ائمہ کی پاکیزہ زندگیاں تھیں۔

اب یہ صورتحال قریبی زمانے پیدا ہوئی ہے کہ چند نا سمجھ لوگ بڑی بے باکی سے اپنی رائے بیان کرتے ہیں اور اس کی دعوت دیتے ہیں اور ائمہ کے سلسلہ میں ان کی زبانیں بڑی بے باکی کے ساتھ چلتی ہیں، یہ لوگ وہ ہیں جو حقیقت میں اعداء دین کے آلہ کار بن جاتے ہیں، اس وقت یورپ و امریکہ کی یہ پلاننگ ہے کہ مسلمانوں میں ہر طرح انتشار پیدا کیا جائے اور دین کے نام پر لوگوں کو برگشتہ کیا جائے، اس پلاننگ میں امریکہ کو بڑی کامیابی حاصل ہو رہی ہے، جہاں سو مسلمان ہیں وہاں یہ مسلک کے جھگڑے موجود ہیں، حالانکہ دیکھا جائے تو عام طور پر مسائل میں مستحب او غیر مستحب کی بات ہوتی ہے جب کہ آپس کے جھگڑے حرام ہیں، ایک ایسے مستحب کو اختیار کرنے کے لیے جس کے استنباب میں بھی اختلاف ہو، کہاں یہ روا رکھا جاسکتا ہے کہ لڑائیاں کی جائیں، یہاں تک کہ مسجدیں الگ کر دیں جائیں تکفیر تک بات پہنچ جائے، یقیناً یہ ایک بہت بڑی سازش ہے، جس کا شکار سادہ لوح مسلمان ہو رہے ہیں، نوجوانوں کو اس میں زیادہ استعمال کیا جا رہا ہے اور گاؤں گاؤں مسلکی جھگڑے کھڑے کئے جا رہے ہیں۔

مسلمانوں کو اس بارے میں بہت ہوشیار رہنے کی ضرورت ہے کہ بجائے خدمت دین کے وہ اعداء دین کی خدمت میں لگے ہوں اور ان کی صلاحیتیں اس میں ضائع ہو رہی ہوں تو یقیناً یہ بہت بڑے نقصان کی بات ہے۔

عام طور پر ان نوجوانوں کی طرف سے یہ بات چلائی جاتی ہے کہ نماز میں سورہ فاتحہ اگر مقتدی نہ پڑے تو نماز ہی نہیں ہوتی، کوئی اس کا قائل نہیں ہے، لیکن مسئلہ وہی

آتا ہے کہ لوگ احادیث کی حقیقت کو نہیں سمجھتے، سورہ فاتحہ جب امام نے پڑھ لی تو وہ سب کی طرف سے ہو گئی، حدیث میں اس کی بھی وضاحت آئی ہے۔

جہاں احناف ہیں وہاں ان کو ہدف ملامت بنایا جاتا ہے اور کہا جاتا ہے کہ وہ حدیث پر عمل نہیں کرتے جہاں شوافع ہیں وہاں ان کے خلاف علم بغاوت بلند کیا جا رہا ہے، جہاں مالکیہ ہیں وہاں ان سے جھگڑے ہیں، حاصل یہ ملک ملک شہر شہر ایک فتنہ کھڑا کر دیا گیا ہے، اس سازش سے نوجوانوں کو آگاہ کرنے کی ضرورت ہے، جو مسالک ہیں وہ سب حق ہیں، کسی ایک مسلک کے ماننے والے کو دوسرے مسلک کی دعوت دینا اپنی صلاحیت ضائع کرنا ہے اور پھر ائمہ کے سلسلہ میں زبان دراز کرنا عاقبت تباہ کرنا ہے، وہ سب اولیاء اللہ تھے، حدیث میں صاف آتا ہے ”من عاد لسی ولیا فقد آذنتہ بالحر ب“ (جو میرے کسی ولی سے دشمنی کرے گا اس سے میرا اعلان جنگ ہے)۔

اس زمانے میں فسق و فجور کی زندگی گزارنے والے، معمولی دینداری رکھنے والے آسانی سے ان دین و علم کے علمبرداروں کے بارے میں زبانیں کھولتے ہیں، یہ بڑی تباہی کا راستہ ہے، امت کو اس سلسلہ میں خبردار کرنے کی ضرورت ہے اور اردو داں حضرات کے سامنے مسائل کو واضح کرنے اور احادیث کے ذریعہ ان کے دلائل دے کر ان کو کسی طرح مطمئن کرنے کی بھی ضرورت ہے۔

یہ بڑی خوشی کی بات ہے کہ ہمارے فاضل دوست مفتی راشد حسین ندوی صاحب نے اس موضوع پر قلم اٹھایا ہے اور بڑے توازن کے ساتھ وہ حقائق آسان زبان میں پیش کئے ہیں، جن کی امت کے متوسط طبقہ کو ضرورت ہے، مفتی صاحب موصوف مدرسہ ضیاء العلوم کے مہتمم ہیں اور حدیث کی اعلیٰ کتابیں سالوں سے ان کے زیر تدریس ہیں، دوسری طرف وہ اچھا فقہی ذوق بھی رکھتے ہیں۔

شروع میں انہوں نے تقلید کی حقیقت پر بھی روشنی ڈالی اور پھر ان نزاعی مسائل پر احادیث کی روشنی میں تفصیل سے کلام کیا، جن کو عام طور پر جھگڑے کا موضوع بنایا جاتا ہے، امید ہے کہ ان کی یہ محنت عند اللہ بھی مقبول ہوگی اور لوگوں کو بھی اس سے فائدہ پہنچے گا اور بہت سی غلط فہمیوں کو زائل کرنے میں اس سے مدد ملے گی، اللہ تعالیٰ اس کو باعث خیر بنائے اور امت میں اتفاق و اتحاد کا ذریعہ فرمائے اور سب کو صحیح سمجھ عطا فرمائے تاکہ کوئی دین کے دشمنوں کا آلہ کار نہ بنے اور تمام نوجوانوں کی صلاحیتیں مثبت طریقہ پر دین کے لیے استعمال ہوں۔ آمین

بلال عبدالحی حسنی ندوی

دائرہ شاہ علم اللہ، تکیہ کلاں، رائے بریلی

۲ ذیقعدہ ۱۴۳۲ھ

بِسْمِ اللّٰهِ الرَّحْمٰنِ الرَّحِیْمِ

مسلمانوں کی اکثریت مقلد ہے

یہ ایک کھلی ہوئی حقیقت ہے کہ دنیا میں مسلمانوں کی اکثریت چار مشہور مسالک میں سے کسی ایک کی پیروکار ہے، یہاں تک کہ سعودی عرب کے اکثر باشندے بھی حنبلی فقہ کے ماننے والے ہیں، اور سرکاری طور پر قضاة اسی مسلک کے مطابق فیصلہ کرتے ہیں، خود شیخ محمد بن عبدالوہاب نجدی مسلک حنبلی تھے، جس کا انہوں نے کھل کر اعتراف کیا ہے، فرماتے ہیں:

”فنحن ولله الحمد متبعون لا مبتدعون علی مذهب

الإمام أحمد بن حنبل“ (۱)

(الحمد لله ہم امام احمد بن حنبل رحمۃ اللہ علیہ کے مسلک کے مقلد ہیں، نہ کہ مبتدع)۔

دنیا میں مسلمانوں کا ایک طبقہ ایسا بھی ہے جو تقلید کا سخت مخالف ہے، اس طبقہ کو غیر مقلد، سلفی یا اہل حدیث کہا جاتا ہے، اس طبقہ میں بھی بلاشبہ کبار علماء پیدا ہوئے جنہوں نے علوم اسلامیہ خاص طور سے علم حدیث کی خوب خدمت کی ہے، یہ حضرات ائمہ اربعہ میں سے خاص طور سے کسی فقہ کی پابندی نہیں کرتے، بلکہ جس بات

(۱) ”محمد بن عبدالوہاب“ للعلامة احمد عبدالغفور مطبوعہ بیروت ص/ ۱۷۴-۱۷۵ (رجیمہ ۴/۱۹۱)

نیز دیکھئے: ”وہابی تحریک سے متعلق غلط فہمیوں کا ازالہ“ از ڈاکٹر محمد سعد، ص/ ۷۸، بحوالہ شیخ محمد کی تالیف ۵/۳۶

مسلم کی اکثریت مقلد ہے

کو اقرب الی الکتاب والسنة سمجھتے ہیں اس پر عمل کر لیتے ہیں۔

اس نقطہ نظر کے حاملین بھی کم تعداد ہی میں سہی ساری دنیا میں پائے جاتے ہیں، ہندوستان میں بھی ان کی ایک تعداد ہے، جو پرانے اور علم رکھنے والے ہوتے ہیں، وہ تو حقیقت سے واقف ہوتے ہیں اور اعتدال کا دامن ہاتھ سے جانے نہیں دیتے لیکن ادھر دیکھا گیا کہ بہت سے نوجوان جو دین کے مبادی سے بھی ناواقف ہوتے ہیں روزی روٹی کے سلسلے میں سعودی عرب جاتے ہیں پھر وہاں کے شعبہ جالیات کے زیر اثر غیر مقلد بن کر واپس آتے ہیں، ان کا یہ جذبہ تو بلاشبہ لائق تحسین ہوتا ہے کہ کتاب و سنت پر عمل ہونا چاہئے لیکن علوم اسلامیہ میں کمی کے باعث وہ یہ سمجھتے ہیں کہ مقلدین کا عمل کتاب و سنت کے بجائے اپنے ائمہ کے اقوال اور آراء پر ہے، اور نعوذ باللہ ائمہ اربعہ میں سے کسی کی تقلید کرنا گویا اسکو پیغمبر تسلیم کر لینا ہے، اسی لئے وہ تقلید کو شرک کے مترادف سمجھتے ہیں، ان کا الزام ہے کہ مقلدین نے اپنے ائمہ کے لئے شریعت سازی کو جائز قرار دے رکھا ہے، نعوذ باللہ! ولا حول ولا قوۃ الا باللہ! یہ بیچارے تمام کے تمام ائمہ پر زبان طعن دراز کرتے ہیں، یہاں کے علماء کی کھلی تحقیر کرتے ہیں، حالانکہ مبلغ علمی کا یہ حال ہوتا ہے کہ صحیح طور سے اردو عبارت بھی پڑھنا اور سمجھنا مشکل ہوتا ہے، بہر حال اگر ان لوگوں کی بات تسلیم کر لی جائے تو گویا دنیا کے اکثر مسلمان یعنی ننانوے فیصد مسلمان مشرک قرار پائیں گے، موحد صرف ایک فیصد رہ جائیں گے۔

اس طرز عمل سے گاؤں گاؤں اور محلہ محلہ محاذ جنگ قائم ہے، جن مسائل پر چودہ سو سال تک بحث ہوتی آرہی ہے اور آج تک ان پر کوئی حتمی بات نہیں کہی جاسکی ان کو یہ نوجوان چٹکی بجاتے حل کر دیتے ہیں، نتیجہ یہ ہے کہ معاشرہ میں سخت اضطراب اور بے چینی ہے، ایک بھولا بھالانا نوجوان جن علماء سے عقیدت رکھتا تھا، اور جس امام کا پیروکار تھا جب اچانک اسے یہ باور کرایا جاتا ہے کہ یہ سب لوگ تو مشرک ہیں تو اس کے پیر کے نیچے سے زمین کھسک جاتی ہے، کبھی وہ ان سے جھگڑا کرنے لگتا ہے، کبھی

دینداروں سے بیزار ہو کر دین داری سے توبہ کر لیتا ہے، اور کچھ ان کے ہم نوا بھی بن جاتے ہیں۔ میرے نزدیک اس طرز عمل اور اس بے چینی سے پوری امت مسلمہ کا نقصان ہے، ضرورت اس بات کی تھی کہ خود سلفی علماء ان کو اس طرز عمل سے روکتے تاکہ ان کی بات کا ان نوجوانوں پر اثر پڑتا، ورنہ یہ ذہنی انتشار بہت سے فتنوں کو جنم دے سکتا ہے، جنکی طرف اشارہ کرتے ہوئے مشہور اہل حدیث عالم مولانا حسین احمد بٹالویؒ کہتے ہیں:

”پچیس برس کے تجربہ سے ہم کو یہ بات معلوم ہوئی کہ جو لوگ بے علمی کے ساتھ مجتہد مطلق اور تقلید کے تارک بن جاتے ہیں وہ بالآخر اسلام کو سلام کر بیٹھتے ہیں، ان میں سے بعض عیسائی ہو جاتے ہیں اور بعض لامذہب، جو کسی دین و مذہب کے پابند نہیں رہتے، اور احکام شریعت سے فسق و خروج تو اس آزادی کا ادنیٰ کرشمہ ہے۔“ (۱)

بہر حال سلفی علماء کی طرف سے ایسی پہل تو ہوتی نہیں، ممکن ہے اس کے عواقب پر ان کی نظر ہی نہ پہنچی ہو، اس لئے ضروری معلوم ہوا کہ کچھ سطریں تقلید کی حیثیت کے متعلق لکھ دی جائیں، اور دنیا کے اکثر مسلمانوں کا نقطہ نظر واضح کر دیا جائے، تاکہ اچھی طرح واضح ہو جائے کہ تقلید کرتے وقت مقلدین کی نیت کیا ہوتی ہے۔

پھر چونکہ ہندوستان میں احناف کی اکثریت ہے لہذا چند مشہور مسائل میں احناف کے دلائل بھی مختصراً دیدئے گئے، تاکہ واضح ہو جائے کہ ان مسائل میں احناف کا مستدل بھی کتاب و سنت اور شرعی دلائل ہیں، نہ کہ صرف قول امام (جیسا کہ بعض ناواقفین سمجھتے ہیں) تاکہ کم سے کم تعلیم یافتہ، سلیم الطبع اور سنجیدہ سلفی طبقہ کی غلط فہمیاں دور ہو جائیں اور وہ سمجھ لیں کہ ان مسائل میں احناف کے پاس بھی طاقت و دلائل

موجود ہیں اور بعض احناف کم علمی کے سبب جس ذہنی بے چینی اور اضطراب کا شکار ہو جاتے ہیں وہ بھی دور ہو جائے، رہے عالی اور متشدد سلفی تو ہمیں ان سے خیر کی کوئی توقع نہیں ہے، اس لئے کہ غلو میں وہ اتنا آگے نکل گئے ہیں کہ ان کے لئے واپسی دشوار ہے، کاش! وہ بھی اس حقیقت کو پالیں کہ کسی جزئیہ میں اختلاف کی آخری حد تک پہنچ جانا کتاب و سنت پر عمل کے بجائے صہیونی پروٹوکول اور بش کے ورلڈ آرڈر کو تقویت دینا ہے، یہ کیسے ہو سکتا ہے کہ ننانوے فیصد غلط ہوں اور ایک فیصد حق پر ہوں، پھر سواد اعظم کی پیروی کا مطلب آخر کیا ہے؟

بہر حال مذکورہ بالا مقاصد کے تحت یہ چند سطریں لکھ دی ہیں، اللہ تعالیٰ شرف قبول سے نوازے۔

تقلید کا مطلب

اس میں کوئی شک و شبہ نہیں کہ ”احکام شریعت کی اصل دلیل صرف کلام مجید ہے، اور اسکے بعد اس کی تشریح و تفصیل سنت رسول کے ذریعہ سے۔ لیکن ساتھ ہی یہ بھی ظاہر ہے کہ ہر شخص نہ سارے کلام مجید و دفتر احادیث پر عبور رکھ سکتا ہے نہ ان سے بے شمار جزئیات کا روزانہ ضروریات کیلئے استنباط کر سکتا ہے، ایسی حالت میں اس کے سوا چارہ نہیں کہ عامی عالم کو، نہ جاننے والا جاننے والے کو، ناواقف واقف کار کو دلیل راہ بنائے گا، اور اس کے بتانے پر اعتبار کرے گا اسی کا نام تقلید ہے“ (۱)

اس کو ذرا کھول کر بیان کیا جائے تو اسکی وضاحت اس طرح بھی کی جاسکتی ہے کہ کتاب و سنت میں بعض احکام تو ایسے ہیں جنہیں ہر معمولی لکھا پڑھا آدمی سمجھ سکتا ہے ان میں کوئی اجمال، ابہام یا تعارض نہیں، بلکہ جو شخص بھی انہیں پڑھے گا وہ کسی

(۱) ”تقلید اور حدود تقلید“ از مولانا عبدالماجد دریا بادی ص/ ۸-۹ (۱) (۲) سورہ حجرات/ ۱۲

الجھن کے بغیر ان کا مطلب سمجھ لے گا، مثلاً قرآن کریم کا ارشاد ہے: ”لَا يَغْتَبُ بَعْضُكُمُ بَعْضًا“ (۱) (تم میں سے کوئی کسی کو پیٹھ پیچھے برانہ کہے)۔

جو شخص بھی عربی جانتا ہو وہ اس ارشاد کے معنی سمجھ جائیگا، اور چونکہ نہ اس میں کوئی ابہام ہے اور نہ کوئی دوسری شرعی دلیل اس سے ٹکراتی ہے اس لئے اس میں کوئی الجھن پیش نہیں آئیگی۔

یا مثلاً آنحضرت صلی اللہ علیہ وسلم کا ارشاد ہے: ”لا فضل لعربیّ علی عجمی“ (۲) (کسی عربی کو کسی عجمی پر کوئی فضیلت نہیں ہے) یہ ارشاد بھی بالکل واضح ہے، اس میں کوئی پیچیدگی اور اشتباہ نہیں ہر عربی داں بلا تکلف اس کا مطلب سمجھ سکتا ہے۔

اس کے برعکس قرآن و سنت کے بہت سے احکام وہ ہیں جن میں کوئی ابہام یا اجمال پایا جاتا ہے، اور کچھ ایسے بھی ہیں جو قرآن ہی کی کسی دوسری آیت یا آنحضرت صلی اللہ علیہ وسلم ہی کی کسی دوسری حدیث سے متعارض معلوم ہوتے ہیں، بعض آیات و احادیث میں کئی معانی کا احتمال ہوتا ہے، اسکی چند مثالیں ملاحظہ ہوں:

۱- قرآن مجید میں ہے:

”وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ“ (۳)

(جن عورتوں کو طلاق دیدی گئی ہے وہ تین ”قروء“ گزارنے تک انتظار کریں)۔

لفظ ”قروء“ عربی زبان میں حیض و طہر دونوں میں استعمال کیا جاتا ہے، اب اگر کسی عورت کو عدت گزارنا ہے، تو وہ عورت تین حیض سے گزارے یا تین طہر سے گزارے، یہاں ”قروء“ سے حیض مراد لے یا طہر مراد لے۔

۲- مسلم شریف میں وارد ہوا ہے:

”إنما جعل الإمام ليؤتم به فإذا كبر فكبروا وإذا قرأ فأنصتوا“ (۱)

(یعنی امام اس لئے بنایا گیا ہے کہ اس کی اقتدا کی جائے، جب وہ تکبیر کہے تو تم بھی تکبیر کہو اور جب قراءت کرے تو خاموش رہو)۔
نیز ابن ماجہ میں ہے:

”من كان له إمام فقراءة الإمام له قراءة“ (۲)

(یعنی جس کا امام ہو تو امام کی قراءت اس کے لئے کافی ہے)۔

ان دونوں احادیث سے معلوم ہوتا ہے کہ نماز میں جب امام قراءت کرتا ہے تو مقتدی کو خاموش رہنا چاہئے، دوسری طرف آپ صلی اللہ علیہ وسلم ہی کا ارشاد ہے:

”لا صلاة لمن لم يقرأ بفاتحة الكتاب“ (۳)

(جس شخص نے سورۃ فاتحہ نہ پڑھی اس کی نماز نہیں ہوگی)۔

اس سے معلوم ہوتا ہے کہ ہر شخص کے لئے سورۃ فاتحہ پڑھنی ضروری ہے۔ ان دونوں حدیثوں کو پیش نظر رکھتے ہوئے یہ سوال پیدا ہوتا ہے کہ آیا پہلی حدیث کو اصل قرار دے کر یوں کہا جائے کہ دوسری حدیث میں صرف امام اور منفرد کو خطاب کیا گیا ہے اور مقتدی اس سے مستثنیٰ ہے، یا دوسری حدیث کو اصل قرار دے کر یوں کہا جائے کہ پہلی حدیث میں قراءت سے مراد سورۃ فاتحہ کے سوا کوئی دوسری سورہ ہے اور سورۃ فاتحہ اس سے مستثنیٰ ہے؟

اس الجھن کو دور کرنے اور صحیح مسئلہ سمجھنے کی ایک صورت تو یہ ہے کہ انسان اپنی فہم و بصیرت پر اعتماد کر کے اس کا خود ہی کوئی فیصلہ کر لے اور پھر اس پر عمل پیرا ہو جائے۔

(۱) مسلم، کتاب الصلوٰۃ، باب التشهد فی الصلوٰۃ، حدیث/ ۹۰۵۔

(۲) ابن ماجہ، أبواب إقامة الصلوات والسنة فيها، باب إذا قرأ الإمام فأنصتوا، حدیث/ ۸۵۰۔

(۳) البخاری، کتاب الأذان، باب وجوب القراءة للإمام والمأموم، حدیث/ ۷۵۶ و مسلم،

کتاب الصلوٰۃ، باب وجوب قراءة الفاتحة فی كل ركعة، ح/ ۸۷۴۔

دوسری صورت یہ ہے کہ اس قسم کے معاملات میں از خود کوئی فیصلہ کرنے کے بجائے یہ دیکھے کہ قرآن و سنت کے ان ارشادات سے ہمارے جلیل القدر اسلاف (صحابہ، تابعین، تبع تابعین) نے کیا سمجھا ہے، جن کو ایک طرف یہ فضیلت حاصل ہے کہ آپ کے زمانے میں یا قریب زمانے میں تھے، خود زبان نبوت سے اس زمانہ کی فضیلت کا اظہار کرتے ہوئے فرمایا گیا ہے:

”خیر القرون قرنی ثم الذین یلونہم ثم الذین یلونہم“ (۱)

(میرے بعد سب سے بہتر امتی میرے زمانے والے ہیں، پھر

ان کے بعد والے، پھر ان کے بعد والے)۔

دوسری طرف ان کو یہ فضیلت بھی حاصل ہے کہ وہ ہمارے زمانہ کے مقابلہ میں بلاشبہ علوم قرآن و حدیث کے زیادہ سمجھنے والے اور زیادہ ماہر تھے، فہم و بصیرت میں اعلیٰ تھے، تقویٰ و طہارت میں فائق تھے، اور حافظہ و ذکاوت میں بے مثال تھے پھر انہوں نے جو کچھ سمجھا ہے اس کے مطابق عمل کریں۔

ہر حقیقت پسند یہی کہے گا کہ پہلی صورت خطرناک ہو سکتی ہے اور اتباع ہوی کی طرف لے جاسکتی ہے، جب کہ دوسری صورت دینی امور میں احتیاط پر مبنی ہے اس لئے کہ یہ ایک ناقابل انکار حقیقت ہے کہ علم و فہم، ذکاوت و حافظہ، دین و دیانت، تقویٰ اور پرہیزگاری ہر اعتبار سے ہم اس قدر تہی دست ہیں کہ قرون اولیٰ کے علماء سے ہمیں کوئی نسبت نہیں، پھر جس مبارک ماحول میں قرآن کریم نازل ہوا تھا، قرون اولیٰ کے علماء اس سے بھی قریب ہیں، اور اس قرب کی بناء پر ان کے لئے قرآن و سنت کی مراد کو سمجھنا زیادہ آسان ہے، اس کے برخلاف ہم عہد رسالت کے اتنے عرصہ بعد پیدا ہوئے ہیں کہ ہمارے لئے قرآن و حدیث کا مکمل پس منظر، اس کے نزول کا

(۱) البخاری کتاب فضائل أصحاب النبی باب فضائل أصحاب النبی حدیث/۳۶۵ ورواہ

ماحول، اس زمانہ کی طرز معاشرت اور طرز گفتگو کا ہو بہو اور بعینہ تصور بڑا مشکل ہے، حالانکہ کسی کی بات کو سمجھنے کے لئے ان تمام باتوں کی واقفیت انتہائی ضروری ہے۔

ان تمام باتوں کا لحاظ کرتے ہوئے اگر ہم اپنی فہم پر اعتماد کرنے کے بجائے قرآن و سنت کے مختلف التعمیر پیچیدہ احکام میں اس مطلب کو اختیار کر لیں جو ہمارے اسلاف میں سے کسی عالم نے سمجھا ہے تو کہا جائیگا کہ ہم نے فلاں عالم کی تقلید کی ہے۔ تقلید کی حیثیت صرف یہ ہے کہ تقلید کرنے والا اپنے امام کی تقلید یہ سمجھ کر کرتا ہے کہ وہ دراصل قرآن و سنت پر عمل کر رہا ہے اور صاحب شریعت ہی کہ پیروی کر رہا ہے، جیسے اگر نمازی زیادہ تعداد میں ہوں امام کی نقل و حرکت اور آواز سب کے لئے سمجھ پانا دشوار ہو تو مکبر مقرر کئے جاتے ہیں، وہ مکبر امام کی اقتدا کرتے ہوئے بلند آواز سے تکبیر کہہ کر امام کی نقل و حرکت، رکوع سجود کی اطلاع پچھلی صف والوں کو دیتا ہے اور پچھلی صف والے یہ تصور کرتے ہیں کہ ہم امام ہی کی اقتداء اور اتباع کر رہے ہیں، اور اسی کے پیچھے نماز ادا کر رہے ہیں، اگرچہ رکوع سجدہ مکبر کی آواز پر کر رہے ہیں اور خود مکبر بھی یہی سمجھتا ہے کہ میں خود امام نہیں ہوں، بلکہ میرا اور پوری جماعت کا امام صرف ایک ہی ہے، سب اسی کی اقتداء کر رہے ہیں، میں تو صرف امام کی نقل و حرکت کی اطلاع دے رہا ہوں، بالکل یہی صورت حال یہاں ہے کہ مقلد کا تصور یہی ہے کہ میں اللہ اور رسول ہی کی اطاعت اور اتباع کر رہا ہوں، امام کو درمیان میں بمنزلہ مکبر تصور کرتا ہے، اسکو مستقل بالذات مطاع نہیں سمجھتا، مستقل بالذات مطاع صرف صاحب شریعت کو سمجھتا ہے۔

مذکورہ بالا تفصیلات سے معلوم ہوا کہ کسی امام یا مجتہد کی تقلید صرف اس موقع پر کی جاتی ہے جہاں قرآن و سنت سے کسی حکم کے سمجھنے میں کوئی دشواری ہو، خواہ اس بنا پر کہ قرآن و سنت کی عبارت کے ایک سے زیادہ معنی نکل سکتے ہوں، خواہ اس بنا پر کہ

اس میں کوئی اجمال ہو، یا اس بنا پر کہ اس مسئلہ میں دلائل متعارض ہوں، چنانچہ قرآن و سنت کے جو احکام قطعی ہیں یا جن میں کوئی ابہام، اجمال، تعارض یا اس قسم کی کوئی الجھن نہیں ہے وہاں کسی امام و مجتہد کی تقلید کی کوئی ضرورت نہیں ہے، مولانا اشرف علی تھانویؒ فرماتے ہیں:

”مسائل تین قسم کے ہیں:

اول: وہ جن میں نصوص متعارض ہیں۔

دوم: وہ جن میں نصوص متعارض نہیں مگر وجوہ و معانی متعددہ کو متحمل ہوں، گواختلاف نظر سے کوئی معنی قریب، کوئی بعید معلوم ہوتے ہوں۔

سوم: وہ جن میں تعارض بھی نہ ہو اور ان میں ایک ہی معنی ہو سکتے ہوں۔

پس قسم اول میں رفع تعارض کے لئے مجتہد کے لئے مجتہد کو اجتہاد کی اور غیر مجتہد کو تقلید کی ضرورت ہوگی۔

قسم ثانی ظنی الدلالہ کہلاتی ہے، اس میں تعیین احد الاحتمالات کے لئے اجتہاد و تقلید کی حاجت ہوگی۔

قسم ثالث قطعی الدلالہ کہلاتی ہے، اس میں ہم بھی نہ اجتہاد کو جائز کہتے ہیں نہ اس کی تقلید کو۔“ (۱)

یہی بات عبدالغنی نابلسی حنفی اور علامہ خطیب بغدادی نے بھی لکھی ہے۔ (۲)

(۱) الاقتصاد فی التقلید والاجتہاد ص/ ۳۴۔

(۲) دیکھئے: خلاصة التحقيق فی حکم التقلید والتلفیق للنابلسی ص/ ۴ و الفقه و المتفقہ للبغدادی

۶۷/۲-۷۰، طبع دارالکتب العلمیة بیروت.

جواز تقلید کے دلائل

تقلید کی دو قسمیں

۱- تقلید مطلق یا تقلید غیر شخصی۔

۲- تقلید شخصی۔

ہم ترتیب وار دونوں کے ثبوت اور جواز کے دلائل ذیل میں پیش کرتے ہیں:
تقلید مطلق کے دلائل (آیات قرآنیہ سے)

۱- ﴿فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (۱)

(اگر تمہیں علم نہ ہو تو اہل ذکر سے پوچھ لو)۔

اس آیت میں یہ اصولی ہدایت دی گئی ہے کہ جو لوگ کسی علم و فن کے ماہر نہ ہوں انہیں چاہئے کہ وہ اس علم و فن کے ماہرین سے پوچھ پوچھ کر عمل کیا کریں، اور یہی چیز تقلید کہلاتی ہے، علامہ آلوسی فرماتے ہیں:

”واستدل بها أيضاً على وجوب المراجعة للعلماء فيما

لا يعلم، وفي الإكليل للجلال السيوطي أنه استدل بها

على جواز تقليد العامي في الفروع،، (۲)

(اس آیت سے جن چیزوں سے ناواقفیت ہو ان میں علماء سے

رجوع کرنے کے وجوب کا بھی استدلال کیا گیا ہے، علامہ جلال

الدين سيوطي کی الاكليل میں ہے کہ اس آیت سے فروعات میں

عامی کی تقلید کے جواز پر استدلال کیا گیا ہے)۔

۲- ﴿فَلَوْ لَا نَفَرْنَا مِنْ كُلِّ فِرْقَةٍ مِنْهُمْ طَائِفَةٌ لَيَتَفَقَّهُوا فِي الدِّينِ

وَلْيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿١﴾

اس آیت میں تاکید کی گئی ہے کہ تمام مسلمانوں کو جہاد ہی میں نہ لگ جانا چاہئے، ایک جماعت ایسی بھی ہونی چاہئے جو دین میں سمجھ پیدا کرے اور اس جماعت کو احکام شریعت بتلائے جو اپنے آپ کو تحصیل علم کیلئے فارغ نہیں کر سکے۔

اس آیت نے علم کیلئے مخصوص ہو جانے والوں پر لازم کیا ہے کہ دوسروں کو احکام شریعت سے باخبر کریں، اور دوسروں پر ضروری قرار دیا ہے کہ ان کے بتلائے ہوئے احکام پر عمل کریں، اسی کا نام تقلید ہے، ابو بکر جصاص رازی فرماتے ہیں:

”أمره إيانا بالحدز عند إنذار الطائفة، لأن قوله تعالى

لعلهم يحذرون، مضاف لينذروا“ (۲)

(ہم کو حکم ہے کہ پہلی جماعت کے انذار کرنے پر ”حذر“ کریں، اس لئے کہ ”لعلهم يحذرون“ ”ينذروا“ سے متعلق ہے)۔

۳- ﴿يَأْتِيهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ (۳)

(اے ایمان والو! تم اللہ کا کہنا مانو، اور رسول کا کہنا مانو اور تم میں جو لوگ اہل حکومت ہیں ان کا بھی)۔

اس آیت میں ”أُولِي الْأَمْرِ“ سے کیا مراد ہے؟

بعض حضرات نے اس سے مسلمان حکام مراد لئے ہیں۔ بعض نے اس سے علماء شریعت کو مراد لیا ہے۔ علماء مراد لینے والوں میں حضرت جابر بن عبد اللہ، حضرت عبد اللہ بن عباس، حضرت مجاہد، حضرت عطاء بن ابی رباح، حضرت عطاء بن ابی السائب، حضرت حسن بصری، حضرت ابو العالیہؒ جیسے جلیل القدر صحابہ و تابعین مفسرین

شامل ہیں، جبکہ ابو بکر جصاص رازی نے فرمایا کہ یہاں دونوں مراد ہیں، اپنے اپنے میدانوں میں دونوں واجب الطاعت ہیں۔ (۱) اسی سے ملتی جلتی تفسیر علامہ ابن القیم نے بھی بیان فرمائی ہے، جن کی تحریروں پر سلفی حضرات عام طور سے اعتماد فرماتے ہیں، چنانچہ ”اعلام الموقعین“ میں فرماتے ہیں کہ امراء کی اطاعت کا نتیجہ بھی بالآخر علماء ہی کی اطاعت ہے کیونکہ امراء بھی شرعی معاملات میں علماء کی اطاعت کے پابند ہیں۔ (۲)

بہر حال اس تفسیر کے مطابق آیت میں مسلمانوں سے کہا گیا ہے کہ وہ اللہ اور رسول صلی اللہ علیہ وسلم نیز ان علماء کی اطاعت کریں جو اللہ اور اسکے رسول کے کلام کے شارح ہیں اور اسی اطاعت کا اصطلاحی نام تقلید ہے۔

بعض حضرات کو اسی آیت کے اگلے جملے سے اشکال ہو جاتا ہے:

﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾

(پھر اگر کسی امر میں تم باہم اختلاف کرنے لگو تو اس امر کو اللہ اور اسکے رسول کے حوالے کر دیا کرو)۔

لیکن خود مشہور سلفی عالم علامہ نواب صدیق حسن خاں نے یہ اشکال دور کر دیا ہے، فرماتے ہیں:

”والظاهر أنه خطاب مستقل موجه للمجتهدین“ (۳)

(ظاہر یہ ہے کہ وہ مجتہدین کو مخاطب بنا کر مستقل خطاب ہے)۔

لہذا اس سے یہ نتیجہ نکالنا درست نہیں کہ جو لوگ اجتہاد کی اہلیت نہیں رکھتے وہ مختلف فیہ مسائل میں براہ راست قرآن و حدیث سے رجوع کر کے خود فیصلہ کیا کریں بلکہ پہلے جملہ میں خطاب ان لوگوں ہے جو قرآن و سنت سے براہ راست احکام مستنبط نہیں کر سکتے اور ان کا فریضہ یہ بتایا گیا ہے کہ وہ اللہ اور اس کے رسول کی

(۱) احکام القرآن ۲/۲۱۰ (سہیل اکیڈمی لاہور پاکستان) (۲) اعلام الموقعین ۱/۱۰، طبع دار الجیل.

(۳) تفسیر فتح البیان ۲/۳۰۸ (دیکھئے: مولانا محمد تقی عثمانی کی کتاب ”تقلید کی شرعی حیثیت“ ص/۱۸)

اطاعت کریں، جس کا طریقہ یہ ہے کہ اولوالامر یعنی فقہاء سے ایسے مسائل پوچھیں اور ان پر عمل کریں، اور دوسرے جملہ میں خطاب مجتہدین کو ہے کہ وہ تنازع کے موقع پر کتاب اللہ اور سنت رسول کی طرف رجوع کیا کریں، خلاصہ یہ کہ پہلے جملہ میں مقلدین کو تقلید کا حکم ہے، اور دوسرے جملہ میں مجتہدین کو اجتہاد کا حکم ہے۔

۴ - ﴿وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَدَّعَوْا بِهٖ، وَكَوَرُّوْهُ إِلَى الرَّسُوْلِ وَإِلَىٰ أَوْلِيَ الْأَمْرِ مِنْهُمْ لَعَلَّمَهُ الَّذِينَ يَسْتَنْبِطُوْنَهُ مِنْهُمْ﴾ (۱)

(اور جب ان لوگوں کو کسی امر کی خبر پہنچتی ہے خواہ امن ہو یا خوف تو اس کو مشہور کر دیتے ہیں، اور اگر یہ لوگ اس کو رسول کے اور جو ان میں ایسے امور کو سمجھتے ہیں ان کے اوپر حوالہ رکھتے تو اس کو وہ حضرات تو پہچان ہی لیتے جو ان میں سے اسکی تحقیق کر لیا کرتے ہیں)۔

یہ آیت اگرچہ ایک خاص معاملہ میں نازل ہوئی ہے، لیکن جیسا کہ اصول تفسیر اور اصول فقہ کا مسلم قاعدہ ہے، آیات سے احکام و مسائل مستنبط کرنے کے لئے شان نزول کے خصوصی حالات کے بجائے آیت کے عمومی الفاظ کا اعتبار ہوتا ہے، اس لئے اس آیت سے یہ اصولی ہدایت مل رہی ہے کہ جو لوگ تحقیق و نظر کی صلاحیت نہیں رکھتے، ان کو اہل استنباط کی طرف رجوع کرنا چاہئے اور وہ اپنی اجتہادی بصیرت کو کام میں لا کر جو راہ متعین کر دیں اس پر عمل کرنا چاہئے، اور اسی کا نام تقلید ہے، چنانچہ امام فخر الدین رازی اس آیت سے استدلال کرتے ہوئے فرماتے ہیں:

”فبقول: الآية دالة على أمور..... ثالثها أن العامي يجب

عليه تقليد العلماء في أحكام الحوادث“ (۲)

(ہم کہتے ہیں آیت چند امور پر دلالت کر رہی ہے.....
تیسری یہ کہ عامی پر نئے پیش آنے والے مسائل کے احکام میں
علماء کی تقلید واجب ہے)۔

احادیث سے دلائل

۱- عن عبد الله بن عمرو رض أن النبي صلى الله عليه وسلم قال:
”إن الله لا يقبض العلم انتزاعاً ينتزعه من العباد ولكن يقبض
العلم بقبض العلماء، حتى إذا لم يبق عالماً اتخذ الناس رؤسا
جهالاً، فسئلوا فأفتوا بغير علم فضلوا وأضلوا“ (۱)

(حضرت عبد اللہ بن عمرو رض سے روایت ہے کہ نبی کریم صلی اللہ
علیہ وسلم نے ارشاد فرمایا: اللہ تعالیٰ علم کو چھین کر نہیں اٹھاتا کہ
اسے بندوں سے چھین لے، بلکہ وہ علماء کو اٹھا کر علم اٹھاتا
ہے، یہاں تک کہ جب کوئی بھی عالم باقی نہیں بچتا تو لوگ
جاہلوں کو سردار بنا لیتے ہیں اور ان سے سوال کیا جاتا ہے تو وہ
بغیر علم کے فتویٰ دیتے ہیں، اور خود بھی گمراہ ہوتے ہیں اور
دوسروں کو بھی گمراہ کرتے ہیں)۔

مولانا تقی عثمانی صاحب فرماتے ہیں:

”اس حدیث میں واضح طور سے فتویٰ دینا علماء کا کام قرار دیا گیا، جس
کا حاصل یہ ہے کہ لوگ ان سے مسائل شرعیہ پوچھیں، وہ ان کا حکم
بتائیں، اور لوگ اس پر عمل کریں، یہی تقلید کا حاصل ہے۔“ (۲)

(۱) البخاری، کتاب العلم، باب کیف يقبض العلم حدیث/ ۱۰۰ و مسلم، کتاب العلم، باب رفع

العلم و قبضه حدیث/ ۶۷۹۶ (۲) تقلید کی شرعی حیثیت ص/ ۲۸

۲- ”إنما شفاء العي السؤال“ (۱) (عاجز کی شفاء سوال میں ہے)۔
 حدیث میں اس کا حکم دیا گیا ہے کہ جس کے اندر خود استنباط کی صلاحیت نہیں ہے اور براہ راست کتاب و سنت سے مسئلہ کو معلوم کرنا اس کے لئے ممکن نہیں ہے تو اسے چاہئے کہ جاننے والے سے معلوم کرے، یہی تعلیم و تعلم ہے جس کو اصطلاح میں تقلید کہہ دیا جاتا ہے۔

۳- عن حذيفة رضى الله قال: كنا جلوساً عند النبي صلى الله عليه وسلم فقال: ”إني لا أدرى ما بقائي فيكم فاقعدوا بالذين من بعدى وأشار إلى أبي بكر وعمر“ (۲)
 (حضرت حذیفہؓ سے مروی ہے، فرماتے ہیں: ہم سب نبی کریم صلی اللہ علیہ وسلم کے پاس بیٹھے ہوئے تھے، تو آپ نے فرمایا مجھے معلوم نہیں میں تم میں کب تک زندہ رہوں گا، تو تم میرے بعد والوں کی اقتداء کرنا اور آپ نے حضرت ابو بکرؓ اور حضرت عمرؓ کی طرف اشارہ کیا)۔

یہاں اقتداء کا حکم انتظامی امور ہی میں نہیں ہے، دینی امور میں بھی ہے، اس لئے کہ اقتداء کے معنی اطاعت کے ہیں، چنانچہ قرآن مجید میں ہے:
 ﴿أُولَئِكَ الَّذِينَ هَدَى اللَّهُ فَبِهِدَاهُمُ اقْتَدِهْ﴾ (۳)
 (یہ حضرات ایسے تھے جن کو اللہ تعالیٰ نے ہدایت کی تھی سو آپ بھی انہیں کے طریقہ پر چلئے)۔

(۱) أبو داؤد، کتاب الطہارۃ، باب المحذور یتیم حدیث/۳۳۶ و ابن ماجہ أبواب التیمم باب فی المحروح تصبیہ الجنابة حدیث/۵۷۲ و مسند أحمد ۱/۳۷۰، ابو داؤد نے حدیث پر سکوت کیا ہے جو ان کے نزدیک حدیث کی صحت کی دلیل ہے۔

(۲) الترمذی، کتاب المناقب، باب اقتدوا بالذین من بعدی أبی بکر و عمر حدیث/۳۶۶۳ و ابن ماجہ کتاب السنة، باب فی فضائل أصحاب رسول اللہ صلی اللہ علیہ وسلم حدیث/۹۷ و مسند

۴- عن أبي هريرة رضي الله عنه عن النبي صلى الله عليه وسلم
 أنه قال: "من أفتى بغير علم كان إثمه على من أفتاه" (۱)
 (حضرت ابو ہریرہؓ نبی کریم صلی اللہ علیہ وسلم سے روایت کرتے
 ہیں کہ آپ نے فرمایا: جو شخص بغير علم کے فتویٰ دے تو اس کا گناہ
 فتویٰ دینے والے پر ہوگا۔)

یہ حدیث بھی تقلید کے جواز پر بڑی واضح دلیل ہے، اس لئے کہ اگر تقلید جائز
 نہ ہوتی تو جس طرح فتویٰ دینے والے کو بغير علم کے فتویٰ دینے کا گناہ ہوتا ہے اسی
 طرح سوال کرنے والے کو اس بات کا گناہ ہونا چاہئے تھا کہ اس نے فتویٰ کی صحت کی
 تحقیق کیوں نہیں کی۔

آثار صحابہ سے دلائل

۱- عن ابن عباس رضی اللہ عنہما: خطب عمر بن الخطابؓ الناس
 بالجابية، وقال أيها الناس: "من أراد أن يسأل عن القرآن
 فليأت أبا بن كعب، ومن أراد أن يسأل عن الفرائض
 فليأت زيد بن ثابت، ومن أراد أن يسأل عن الفقه فليأت
 معاذ بن جبل، ومن أراد أن يسأل عن المال فليأتني، فإن
 الله جعلني له والياً وقاسماً." (۲)

(حضرت ابن عباس رضی اللہ عنہما سے مروی ہے فرماتے
 ہیں، حضرت عمر رضی اللہ عنہ نے لوگوں کو مقام جابیه میں خطاب
 کیا، اور فرمایا: لوگو! جو قرآن سے متعلق پوچھنا چاہے وہ ابی ابن
 کعب کے پاس جائے، اور جو فرائض کے متعلق پوچھنا چاہے

(۱) أبو داؤد، کتاب العلم، باب التوقی فی القضاء حدیث/ ۳۶۵۷

(۲) الطبرانی فی الأوسط/ ۱۲۷ (شاملہ) والمعجم الأوسط لأبی القاسم/ ۳۷۸۳ (شاملہ).

وہ زید بن ثابت کے پاس جائے، اور جو فقہ سے متعلق سوال کرنا چاہے وہ معاذ بن جبل کے پاس جائے، اور جو مال کا سوال کرنا چاہے وہ میرے پاس آئے اس لئے کہ اللہ نے مال کا والی اور قاسم مجھے بنایا ہے۔)

اس طرح کے آثار کثرت سے وارد ہوئے ہیں، لیکن اس بحث کو ہم دو وجوہات سے ختم کرتے ہیں:

۱- کوئی شخص خواہ کتنا بھی انکار کرے مطلق تقلید سے اپنا دامن بچا نہیں سکتا، اس لئے کہ لغوی مسائل کے لئے علماء لغت کی کتابوں کی ضرورت پیش آئیگی، نحوی مسائل کے لئے علماء نحو کی طرف رجوع کرنا پڑیگا، اسی طرح تفسیر و حدیث کی شرح کے لئے قدیم علماء کے اقوال کا سہارا لینا پڑیگا، رجال کی تحقیق کے لئے علماء رجال کی تحقیقات سے فائدہ اٹھانا ناگزیر ہوگا، اس طرح کے استفادہ سے مفر نہیں، خود غیر مقلد علماء کی کتابیں اس سے بھری رہتی ہیں، اس کے علاوہ بخاری و مسلم کی احادیث کو وہ بھی صحیح تسلیم کرتے ہیں، ظاہر ہے یہ ان دونوں پر اعتماد ہی کرنا ہوا، اسی کو ہم تقلید کا نام دیدیتے ہیں، ورنہ کتاب و سنت میں تو کہیں بھی یہ نہیں آیا ہے کہ بخاری و مسلم کے نام سے دو شخص ظاہر ہونگے ان کی کتاب میں درج احادیث صحیح تسلیم کی جائیں گی۔

۲- خود علماء اہل حدیث نے تقلید مطلق کو جائز قرار دیا ہے، لہذا مزید کچھ کہنے کی ضرورت ہی نہیں رہی، چنانچہ مفتی شفیع صاحب فرماتے ہیں:

”الغرض نصوص متواترہ سے یہ امر تو بالکل محقق ہو گیا کہ جو مسئلہ معلوم نہ ہو اس میں علماء کی تقلید کرنی چاہئے، اسی لئے مطلق تقلید کو تمام محققین اہل حدیث بھی واجب تسلیم کرتے ہیں، اکثر اہل حدیث مطلق تقلید کی فرضیت کے قائل ہیں۔“ (۱)

تقلید شخصی کے دلائل

مندرجہ بالا آیات و احادیث سے تقلید مطلق کا ثبوت ملتا ہے، پھر اس تقلید کی دو صورتیں ہیں:

ایک تو یہ کہ تقلید کے لئے کسی خاص امام و مجتہد کو متعین نہ کیا جائے، کبھی ایک امام کے مسلک کو اختیار کر لیا کبھی دوسرے امام کے قول پر عمل کر لیا، اسے تقلید مطلق کہا جاتا ہے۔

اور دوسری صورت یہ ہے کہ تقلید کے لئے کسی ایک مجتہد کو متعین کر لیا جائے، ہر مسئلہ میں اس کی اتباع کی جائے، اسے تقلید شخصی کہا جاتا ہے، تقلید کی اس قسم کا ثبوت بھی عہد صحابہ ہی سے ملتا ہے، نیچے ہم چند مثالیں درج کرتے ہیں:

۱- صحیح بخاری میں حضرت عکرمہؓ سے روایت ہے:

”إن أهل المدينة سألوا ابن عباسؓ عن امرأة طافت ثم حاضت، قال لهم تنفر، قالوا: لا نأخذ بقولك وندع قول زيد“ (۱)

(اہل مدینہ نے حضرت ابن عباس رضی اللہ عنہما سے عورت سے متعلق مسئلہ پوچھا جس نے طواف کر لیا اور اسے حیض جاری ہو گیا، تو حضرت ابن عباسؓ نے فرمایا وہ چلی جائے تو اہل مدینہ نے کہا ہم زید کے قول کو چھوڑ کر آپ کا قول اختیار نہیں کریں گے)۔

بعض طرق میں اس سے زیادہ وضاحت سے اہل مدینہ کا قول نقل کیا گیا ہے کہ ہم زید کے قول کی موجودگی میں آپ کی بات نہیں مانیں گے۔

یہ کھلم کھلا تقلید شخصی کی مثال ہے، لیکن حضرت ابن عباسؓ نے ان سے یہ نہیں

فرمایا کہ تم تقلید شخصی کر کے شرک یا گناہ کا ارتکاب کر رہے ہو، بلکہ انہیں یہ ہدایت فرمائی کہ وہ حضرت ام سلیمؓ سے مسئلہ کی تحقیق کر کے حضرت زید بن ثابتؓ کی طرف دوبارہ رجوع کریں چنانچہ ایسا کیا گیا، اور حضرت زیدؓ نے حدیث کی تحقیق فرما کر اپنے سابقہ فتوے سے رجوع فرمایا، جیسا کہ مسلم کی روایت میں ہے۔

۲- عن ہذیل بن شریبیلؓ قال: ”سئل أبو موسیٰ عن

ابنة وابنة ابن وأخت فقال لابنة الحدیث. (۱)

(حضرت ہذیل بن شریبیل سے مروی ہے کہ حضرت ابو موسیٰ اشعریؓ سے کچھ لوگوں نے ایک مسئلہ پوچھا انہوں نے جواب تو دے دیا مگر ساتھ ہی یہ بھی فرمایا کہ حضرت عبداللہ ابن مسعودؓ سے بھی پوچھ لو، چنانچہ وہ لوگ حضرت ابن مسعودؓ کے پاس گئے، اور حضرت ابو موسیٰ اشعریؓ کی رائے بھی نقل کر دی، حضرت ابن مسعودؓ نے جو فتویٰ دیا وہ حضرت ابو موسیٰؓ کے فتویٰ کے خلاف تھا، لوگوں نے حضرت ابو موسیٰؓ سے حضرت ابن مسعودؓ کے فتویٰ کا ذکر کیا تو انہوں نے فرمایا: ”لا تسألونی ما دام هذا الحبر فیکم“ (جب تک یہ عبقری شخصیت موجود ہے تم لوگ مجھ سے سوال نہ کیا کرو)۔

یہاں حضرت ابو موسیٰ اشعریؓ نے لوگوں کو مشورہ دیا کہ ہر مسئلہ عبداللہ بن مسعودؓ سے پوچھا کریں، اور اسی کا نام تقلید شخصی ہے۔

۳- عن أناس من أهل حمص من أصحاب معاذ بن

جبلؓ أن رسول الله صلی الله علیه وسلم لما أراد أن

یبعث معاذاً إلى اليمن الحديث. (۱)

(ابوداؤد اور ترمذی وغیرہ میں مشہور واقعہ ہے کہ آنحضرت صلی اللہ علیہ وسلم نے حضرت معاذ بن جبلؓ کو یمن بھیجا، اور ان کو ماخذ شریعت کی ہدایت فرمائی، اس واقعہ میں حضرت معاذ اہل یمن کے لئے محض گورنر بن کر نہیں گئے تھے، بلکہ قاضی اور مفتی بن کر بھی گئے، لہذا اہل یمن کے لئے صرف ان کی تقلید کے سوا کوئی راستہ نہیں تھا، چنانچہ اہل یمن انہیں کی تقلید کرتے تھے، اور وہ جو بتاتے تھے اس کو حکم شریعت سمجھ کر اس پر عمل کرتے تھے، اور یہی تقلید شخصی ہے۔)

بعض مقلدین اس استدلال پر اعتراض کرتے ہیں کہ حضرت معاذ قاضی تھے مفتی نہیں تھے، لیکن بخاری کی ایک روایت سے ان کا اعتراض غلط ثابت ہوتا ہے، بخاری میں حضرت اسود بن یزید کی روایت ہے:

”أتانا معاذ بن جبلؓ باليمن معلماً أو أميراً فسألناه عن رجل توفى وترك ابنته وأخته، فأعطى الابنة النصف والأخت النصف“ (۲)

(حضرت معاذ بن جبلؓ ہمارے پاس معلم یا امیر کی حیثیت سے یمن آئے تو ہم نے ان سے ایک شخص کے بارے میں پوچھا جو اپنی بیٹی اور بہن چھوڑ کر وفات پا گیا تھا تو انہوں نے بیٹی کو نصف اور بہن کو نصف دیا۔)

(۱) ابوداؤد، کتاب القضاء، باب اجتهاد الرأی فی القضاء حدیث/۳۵۹۲، و الترمذی، أبواب الأحكام، باب ماجاء فی القاضی کیف یقضی حدیث/۱۳۲۷-۱۳۲۸، قال أبو عیسیٰ هذا حدیث لا نعرفه إلا من هذا الوجه ولیس إسناده عندی بمتصل.

(۲) البخاری، کتاب الفرائض، باب میراث البنات حدیث/۶۷۳۴

اس سے صاف ظاہر ہے کہ وہ بحیثیت مفتی کے فتویٰ دیتے تھے، اور زیر بحث مسئلہ میں انہوں نے اپنے فتویٰ کی کوئی دلیل بھی بیان نہیں فرمائی، اور اہل یمن نے اسکو محض تقلیداً قبول کیا۔

غرض عہد صحابہ میں تقلید مطلق اور تقلید شخصی دونوں کے نظائر بکثرت موجود ہیں، اور واقعہ یہی ہے کہ اصل کے اعتبار سے دونوں جائز ہیں اور قرون اولیٰ میں دونوں طریقوں پر بلا تکیہ عمل ہوتا رہا ہے، لیکن بعد کے علماء نے ایک عظیم انتظامی مصلحت سے تقلید مطلق کے بجائے تقلید شخصی کا التزام کیا۔ (۱)

سوال یہ پیدا ہوتا ہے کہ جب دونوں جائز تھے تو تقلید شخصی کو کیوں لازم کیا گیا؟ مولانا عبد الماجد دریا ابادی فرماتے ہیں:

”سوال غور اور تجربہ سے قبل جس قدر آسان معلوم ہوتا ہے اتنی آسانی غور و تجربہ کے بعد باقی نہیں رہتی، بالکل غیر متعین تقلید، انتشار بد نظمی و عدم تقلید کے مترادف ہے، نفس بشری ہر مسئلہ میں آسانی اور ہر مسئلہ میں سہولت ڈھونڈتا ہے، تحقیق مسائل اور احکام حقیقی کی دریافت سے بجز چند تشنگان معرفت کے اور کسی کو واسطہ نہیں ہوتا، بے قیدی کا عموماً لازمی نتیجہ یہ ہوگا کہ جس کو جہاں جہاں سے موافقت نفس بہم پہنچ سکے گی بس وہیں سے حصول فتویٰ کی تلاش رہے گی، اور عوام پر اصلی حکومت بجائے احکام شریعت کے تقاضائے نفس کی مسلط ہو جائیگی۔“

آگے فرماتے ہیں:

”دین کو اگر باز پچھہ بنانا منظور نہیں، اور اپنے کو دینی تفریح و تلعب سے بچانا مقصود ہے تو اپنے کو جزئیات و تفصیلات شریعت میں

کسی ایک مستند و ماہر فن امام یا مجتہد کی ہدایات و احکام کا پابند کر دینا ہی بہتر ہوگا، جن مقلدین کی طرف سے تقلید شخصی کے واجب ہونے کا دعویٰ کیا گیا انہوں نے وجوب کے یہی معنی لئے، نہ یہ معنی کہ فلاں امام کی تقلید پر کوئی نص صریح وارد ہے، جو امور خواہ عقلاً و اصولاً خواہ عادۃً و تجربۃً ضروریات دین کے تحفظ یا فرائض شریعت کی ادائیگی کے لئے ضروری پائے گئے ہیں وہ خود بھی بمنزلہ واجب کے ہو گئے ہیں، خواہ انکی صراحت نص میں ہو یا نہ ہو۔

متفرق آیات و سورت قرآنی موجود مکتوبی صورت میں، یہ تقسیم سور و آیات و رکوعات، اور یہ اضافہ اعراب و رموز و اوقاف مدون کرنے کا حکم صراحت سے نہ کسی آیت قرآنی میں وارد ہے نہ کسی حدیث نبوی میں، لیکن تجربہ خود بتا رہا ہے کہ تحفظ شریعت کے لئے، جملہ ضروریات دین کی انجام دہی کے لئے یہ نہایت ضروری ہے اس لئے بالکل صحیح طور پر اسکا شمار بھی نہ صرف واجبات بلکہ اہم ترین واجبات میں کر لیا گیا ہے، یہی حال تقلید کا ہے، امت کو اگر ابتری و فساد میں پڑنے سے بچانا مد نظر ہے تو تقلید عمومی کو محدود و مقید کرنا ہی پڑے گا، اسکے سوا چارہ نہیں، ”جو غیر مقلد“ کہلاتے ہیں انہیں بھی تقلید مذہب معین سے مفر نہیں، امام ابو حنیفہؒ و امام شافعیؒ کی تقلید نہ سہی، امام بخاری و امام مسلم کی سہی، طحاوی کی نہ سہی شوکانی کی سہی، بہر حال اصول

بالکل ایک ہے فرق جو کچھ ہے اشخاص کا ہے۔“ (۱)

اگر عام لوگوں کو بالکل آزاد کر دیا جائے اور تقلید سے کھلی چھوٹ دیدی

جائے تو اس کا نتیجہ کیا نکلے گا، اس کا جواب علامہ ابن تیمیہ سے سنئے جن کو غیر مقلدین بھی اپنا امام قرار دیتے ہیں اور جن پر وہ اعتماد کرتے ہیں:

”فیکونون فی وقت یقلدون من یفسده (النکاح) وفی وقت یقلدون من لا یفسده ومثل هذا لا یجوز باتفاق الأمة.....“ (۱)
 (وہ مطلب اور خواہش کے مطابق کبھی نکاح کو فاسد قرار دینے والوں کی تقلید کرتے ہیں اور کبھی صحیح قرار دینے والوں کی تقلید کرتے ہیں، اور اس طرح کرنا باتفاق امت ناجائز ہے۔)

اسکی نظیر یہ ہے کہ انسان شفعہ لیتے وقت شفعۃ الجوار کا قائل ہو اور خریداری کے وقت عدم ثبوت کا قائل ہو یہ بالا جماع ناجائز ہے۔

دوسری جگہ فرماتے ہیں:

”إن من التزم مذهباً معیناً ثم فعل خلافه من غیر تقلید لعالم آخر أفتاه ولا استدلال بدلیل یقتضی خلاف ذلك، ومن غیر عذر شرعی یبیح له ما فعله فإنه یکون متبعاً لهواه وعاملاً بغير تقلید ولا اجتهاد، فاعلاً للمحرم بغير عذر شرعی فهذا منکر،“ (۲)

(جو کسی معین مسلک کا مقلد ہو پھر وہ اسکے خلاف کرے، نہ تو فتویٰ دینے والے کسی دوسرے عالم کی تقلید کرتے ہوئے، نہ کسی ایسی دلیل سے استدلال کر کے جو اس کے خلاف کے متقاضی ہو، نہ ہی کسی ایسے شرعی عذر کی وجہ سے جو اس کے فعل کو مباح کرنے والا ہو، تو وہ اپنی خواہش کی پیروی کرنے والا نیز تقلید اور

(۱) فتاویٰ ابن تیمیہ، کتاب النکاح، باب المحرمات فی النکاح، ج ۳۲/ص ۱۰۰، طبع دار

(۲) فتاویٰ ابن تیمیہ ۲۰/۲۲۰

اجتہاد دونوں کو چھوڑنے والا اور بغیر عذر شرعی حرام کا ارتکاب کرنے والا ہوگا اور یہ عمل منکر ہوگا۔

غرض اس طرح اگر کوئی شخص ایسے اقوال کو تلاش کر کے ان پر عمل شروع کر دے، تو ایک ایسا دین تیار ہو جائے گا جس کا بانی سوائے شیطان اور نفس کے کوئی نہیں، اور چونکہ تقلید مطلق کی کھلی اجازت دینے میں اس قسم کے اتباع ہوی کا شدید خطرہ پیدا ہو گیا تھا، اس لئے علماء نے چوتھی صدی ہجری میں تقلید کو واجب قرار دیا، شاہ ولی اللہ دہلوی جن پر علماء اہل حدیث بھی مکمل اعتماد کرتے ہیں فرماتے ہیں:

”وكان هذا هو الواجب في ذلك الزمان“ (۱)

(اس زمانہ میں یہی ضروری تھا)۔

اس پر یہ اشکال ہوتا ہے کہ جو چیز قرن اول میں واجب نہ تھی وہ بعد میں کیسے واجب ہوگئی؟ اسکا جواب دیتے ہوئے فرماتے ہیں:

”قلت: الواجب الأصلي هو أن يكون في الأمة من يعرف الأحكام الفرعية من أدلتها التفصيلية، أجمع على ذلك أهل الحق، ومقدمة الواجب واجبة، فإذا كان للواجب طرق متعددة وجب تحصيل طريق من تلك الطرق من غير تعيين، وإذا تعين له طريق واحد وجب ذلك الطريق مخصوصة وكان السلف لا يكتبون الحديث ثم صار يومنا هذا كتابة الحديث واجبة، لأن رواية الحديث لا سبيل لها اليوم إلا معرفة هذه الكتب، وكان السلف لا يشتغلون بالنحو واللغة، وكان لسانهم

(۱) الإنصاف في بيان سبب الاختلاف ص/ ۵۷-۵۹ باب ۴، مطبع مجتہائی مع ترجمہ اردو (منقول از

تقلید کی شرعی حیثیت ص ۷۲)

عربیا لا یحتاجون إلی هذه الفنون ثم صار یومنا هذا معرفة اللغة العربية واجبة لبعده العهد عن العرب الأول، وشواهد ما نحن فیہ كثيرة جدا، وعلى هذا ینبغی أن یقاس وجوب التقليد لإمام بعینه، فإنه قد یكون واجبا، وقد لا یكون واجبا. (۱)

(میں کہتا ہوں واجب اصلی یہ ہے کہ امت میں ایسے افراد ہوں جو تفصیلی دلائل سے احکام فرعیہ جان لیتے ہوں، اس پر اہل حق کا اجماع ہے، اور واجب کا مقدمہ بھی واجب ہوتا ہے، تو جب واجب کے کئی راستے ہوں تو تعیین کے بغیر ان طرق میں سے کسی راستے کا حصول واجب ہوگا، اور جب واجب کا ایک ہی طریق متعین ہو جائے تو خاص طور سے وہی طریق (حاصل کرنا) واجب ہو جائیگا..... اسلاف کتابت حدیث نہیں کرتے تھے پھر ہمارے زمانہ میں کتابت حدیث واجب ہوگئی ہے، اس لئے کہ ان کتابوں سے واقفیت کے سوا روایت حدیث کا کوئی راستہ آج نہیں بچا ہے، اور اسلاف نحو اور لغت سے اشتغال نہیں کرتے تھے، اور انکی زبان عربی تھی، انہیں ان فنون کی حاجت نہیں تھی، پھر ہمارے زبان میں عربی زبان سے واقفیت واجب ہوگئی، اس لئے کہ عرب اول کو عرصہ گزر چکا ہے، اور زیر بحث مسئلہ کے شواہد بہت ہیں، اور اسی پر کسی معین کی تقلید کے وجوب کو بھی قیاس کرنا چاہئے، اس لئے کہ وہ بھی کبھی واجب ہوگی اور کبھی واجب نہیں ہوگی۔)

شاہ صاحب علیہ الرحمہ ایک دوسری جگہ فرماتے ہیں:

”إن هذه المذاهب الأربعة المحررة المدونة قد اجتمعت الأمة أو من يعتد به منها على جواز تقليدها إلى يومنا هذا، وفي ذلك من المصالح ما لا يخفى. لاسيما في هذه الأيام التي قصرت فيها الهمم جدا، وأشرت النفوس الهوى وأعجب كل ذي رأى برأيه.“ (۱)

(ان چار مذہبوں اور طے شدہ مسالک کی تقلید کے جواز پر ہمارے زمانہ تک امت یا امت میں سے جس پر اعتماد کیا جاتا ہے، وہ متفق ہیں، اور اس میں جو مصالح ہیں وہ چھپے ہوئے نہیں ہیں، خاص طور سے ان ایام میں جس میں ہمتیں بہت پست ہو گئی ہیں، اور نفوس خواہشات کے خوگر ہو گئے ہیں، اور ہر صاحب رائے اپنی رائے میں مست ہے)۔

ائمہ اربعہ کی تخصیص کی حکمت

ایک سوال اکثر بعض طبقات کی طرف سے آتا ہے کہ اگر ہم مان بھی لیں کہ تقلید شخصی درست ہے، تو آخر ائمہ اربعہ ہی کی تخصیص کیوں کی جاتی ہے؟ اس کا جواب یہ ہے کہ ائمہ اربعہ کو جلیل القدر تلامذہ ملے، جنہوں نے ان کے اقوال کو خوب نکھار دیا ہے، اور ان پر عمل کو آسان کر دیا ہے، جبکہ دوسرے ائمہ کو اس طرح کے تلامذہ نہیں مل سکے، اگر ان کے فقہ کی بھی خدمت ہوئی ہوتی تو ان کی تقلید کی بھی اجازت دی جاتی، لیکن موجودہ صورت حال میں ان کی تقلید کرنے میں دشواری ہو

(۱) حجة الله البالغة ۱/ ۱۵۴ باب حکایة أهل الناس قبل المائة الرابعة وبعدها. فیصل پبلیکیشنز دیوبند.

سکتی ہے، مطلب یہ کہ ائمہ اربعہ کی تقلید ہی میں حصر کی وجہ شرعی نہیں بلکہ انتظامی مجبوری ہے، مشہور محدث علامہ عبدالرؤف مناویؒ حافظ ذہبیؒ سے نقل کرتے ہیں:

”وعلی غیر المجتہد أن یقلد مذہباً معیناً..... لکن لا یجوز تقلید الصحابة و کذا التابعین کما قالہ إمام الحرمین من کل من لم یدون مذہبہ فیمنع تقلید غیر الأربعة فی القضاء والإفتاء لأن المذاهب الأربعة انتشرت وتحررت حتی ظهر تقييد مطلقها وتخصيص عامها بخلاف غیرهم لانقراض أقرانهم.“ (۱)

(غیر مجتہد پر لازم ہے کہ کسی معین مسلک کی تقلید کرے..... لیکن جیسا کہ امام الحرمین نے فرمایا ہے: صحابہ، تابعین اور ایسوں کی تقلید نہ کرے جسکا مسلک مدون نہیں ہوا ہے، لہذا قضاء اور فتویٰ دینے میں ائمہ اربعہ کے علاوہ کی تقلید سے منع کیا جائے گا، اس لئے کہ یہ چاروں مسلک پھیل گئے ہیں، اور طے پا گئے ہیں یہاں تک کہ اس کے مطلق کی تقييد اور عام کی تخصیص ظاہر ہو چکی ہے، برخلاف زمانہ گزر جانے کے سبب، ائمہ اربعہ کے علاوہ کے)۔

اور علامہ نوویؒ فرماتے ہیں:

”ولیس له المذہب بمذہب أحد من أئمة الصحابة رضی اللہ عنہم وغیرہم من الأولین وإن كانوا أعلم وأعلى درجة ممن بعدهم لأنهم لم یفرغوا لتدوین العلم و ضبط أصوله وفروعه، فلیس لأحد منهم مذہب محرر مقرر وإنما قام بذلك من جاء بعدهم من أئمة

(۱) فیض القدیر شرح الجامع الصغیر للمناوی ۱/۲۱۰ حدیث اختلاف امتی رحمة.

الناسخین لمذاهب الصحابة والتابعين القائمين بتمهيد
 أحكام الوقائع قبل وقوعها، الناهضين بإيضاح أصولها
 وفروعها كمالك وأبو حنيفة. (۱)

(اس عبارت میں بھی پہلی عبارت جیسی ہی بات ہے کہ صحابہ اور
 تابعین اگرچہ علم و فضل میں بعد والوں سے بڑھے ہوئے ہیں
 لیکن چونکہ ان کے مسالک کے اصول منقح نہیں ہوئے لہذا ان کی
 تقلید جائز نہیں، بعد والوں میں ان کی تقلید کی جائے جن کے
 مسالک منقح ہو چکے ہیں جیسے امام مالک اور امام ابوحنیفہ۔)

ائمہ اربعہ کے ساتھ (اگر اعتدال کے ساتھ مسلک اہل حدیث کو مانا جائے)
 تو اس کا شمار بھی کیا جاسکتا ہے، چنانچہ یہ حضرات اگرچہ عدم تقلید کا دعویٰ کرتے ہیں اور تقلید
 سے اظہار بیزاری کرتے ہیں، لیکن حقیقت یہ ہے کہ جزئی مسائل کو چھوڑ دیا جائے تو اکثر
 اہم مسائل میں ان کا اعتماد کبار علماء اہل حدیث کی تحقیقات پر ہوتا ہے، ہر عالم ہر مسئلہ کی
 تحقیق نہیں کرتا، بلکہ دوسروں کی تحقیق سے فائدہ اٹھاتا ہے، رہا بعض جزئیات میں
 اختلاف ہونا تو جزئیات میں اختلاف تو مقلدین علماء کے درمیان بھی ہو جاتا ہے، اس
 لئے کہا جاسکتا ہے کہ ایک پانچواں مسلک بھی وجود میں آ گیا ہے، اور جس طرح فقہ حنفی
 میں مختلف ائمہ: امام ابوحنیفہ، امام ابو یوسف، امام محمد، امام زفر، امام حسن بن زیاد وغیرہ کی
 تحقیقات شامل ہیں اسی طرح اس نئے مسلک میں بھی علامہ ابن تیمیہ، ابن القیم، داؤد
 ظاہری، ابن حزم، شوکانی اور دوسرے محققین کی تحقیقات شامل ہیں، یہ مسلک بھی بڑی
 حد تک منقح ہو گیا ہے، اس لئے اس پر بھی عمل کیا جاسکتا ہے، بشرطیکہ دوسرے مسلک کو
 تحقیر کی نگاہ سے نہ دیکھا جائے اور جلیل القدر ائمہ کا احترام ملحوظ رکھا جائے۔

تقلید کے درجات

پہلا درجہ

تقلید کا پہلا درجہ عوام کی تقلید کا ہے، عوام سے مراد تین طرح کے لوگ ہیں:

۱- جو لوگ اسلامی علوم و فنون اور عربی سے بالکل واقف نہیں (خواہ دوسری چیزوں میں مہارت رکھتے ہوں)۔

۲- عربی سے واقف ہوں، لیکن اسلامی علوم کو باقاعدہ حاصل نہیں کیا۔

۳- کسی مدرسہ وغیرہ سے فارغ التحصیل ہوں، لیکن علمی تبحر حاصل نہ ہو۔

ان تینوں پر ہر حال میں تقلید واجب ہے، اپنے امام کے قول سے خروج ان کے لئے جائز نہیں، خواہ بظاہر اس کے خلاف کوئی حدیث یا آیت ہی کیوں نہ آجائے، اس لیے کہ وہ آیت یا حدیث اس شخص کو اس مسئلہ کے خلاف نظر آرہی ہے، حقیقت میں وہ اس کے خلاف نہیں ہے، اور دوسری دلائل صریحہ سے امام کا مسلک واضح ہے۔ اس لئے کہ اگر ان کو امام کا قول چھوڑنے کی اجازت دیدی جائے تو گمراہی کا اندیشہ ہے، مفتی تقی عثمانی صاحب لکھتے ہیں:

”اس لئے کہ یہ لوگ قرآن و حدیث کے دلائل پر غور اور محاکمہ

کے اہل نہیں، بسا اوقات قرآن و حدیث کے متبادر معنی کچھ اور

ہوتے ہیں، لیکن دوسرے دلائل کی روشنی میں ان کا محمل کچھ اور

ہوتا ہے، ایسی صورت میں اس قسم کے عوام کو اگر اس بات کی

اجازت دیدی جائے کہ وہ کسی حدیث کو اپنے امام کے قول کے

خلاف پائیں تو قول امام کو ترک کر دیں، تو اس کا نتیجہ بسا اوقات

شدید گمراہی کے سوا کچھ نہ ہوگا، چنانچہ بے شمار لوگ اس طرح

گمراہ ہوئے، مثلاً بعض لوگوں نے آیت قرآن ”وَلِلّٰهِ الْمَشْرِقُ وَالْمَغْرِبُ فَأَيْنَمَا تُوَلُّوا فَثَمَّ وَجْهُ اللّٰهِ“ سے استدلال کر کے نماز میں استقبال قبلہ کی فرضیت سے ہی انکار کر دیا، یا مثلاً حدیث میں ”لا وضوء الا من صوت أو ریح“ ہے، ایک عام آدمی اس کے متبادر معنی پر عمل کر کے ائمہ کے قول کو چھوڑے گا تو باجماع گمراہ ہوگا۔“ (۱)

علامہ خطیب بغدادی فرماتے ہیں:

”أما من يسوغ له التقليد فهو العامى الذى لا يعرف طرق الأحكام الشرعية فيجوز له أن يقلد عالماً ويعمل بقوله، ولأنه ليس من أهل الاجتهاد فكان فرضه التقليد كتقليد الأعمى فى القبلة فإنه لما لم يكن معه آلة الاجتهاد فى القبلة كان عليه تقليد البصير فيها.“ (۲)

(تقلید اس عامی کے لئے جائز ہے جو احکام شرعیہ کے طرق سے ناواقف ہو تو اس کے لئے جائز ہے کہ کسی عالم کی تقلید کرے اور اس کے قول پر عمل کرے، نیز چونکہ وہ اہل اجتہاد میں سے نہیں ہے تو اس کا فرض تقلید ہے، جیسے قبلہ کے مسئلہ میں نابینا کی تقلید کا حکم ہے، اس لئے کہ جب اس کے ساتھ قبلہ کے متعلق اجتہاد کا ذریعہ موجود نہیں ہے تو اس پر قبلہ کے متعلق بینا کی تقلید لازم ہوتی ہے)۔

تقلید کا دوسرا درجہ

دوسرا درجہ بتحر عالم کی تقلید کا ہے، بتحر عالم سے وہ شخص مراد ہے جو اگرچہ درجہ

(۱) درس ترمذی ۱۲۲/۱

(۲) الفقیہ والمتفقہ ص ۶۸ باب القول فیمن یسوغ.

اجتہاد کو نہ پہنچا ہو، لیکن قرآن و سنت کے علوم میں اسے مہارت اور کافی بصیرت حاصل ہوگئی ہو۔

ایسے شخص کو مقلد ہی کہا جاتا ہے، لیکن اس کا درجہ پہلے طبقہ سے بلند ہے، لہذا اگر کسی مسئلہ میں وہ امام کے مسلک کے خلاف قوی دلیل پاتا ہے اسکے معارض کوئی دلیل بھی نہیں پاتا، تو امام کے قول کو چھوڑ کر اس دلیل یا حدیث پر عمل کر سکتا ہے، اسی وجہ سے ائمہ احناف نے مزارعت، استیجاری الطاعات اور شراب کے مسئلہ میں امام صاحب کا قول چھوڑ دیا، اور اسی وجہ سے مولانا اسماعیل شہید دہلویؒ، علامہ عبدالحی فرنگی محلیؒ، مولانا عبدالحی حسنی رائے بریلویؒ، اور کئی متبحرین نے بعض مسائل میں الگ راہ اختیار کی۔

ان دونوں طبقات کی تقلید و اجتہاد کی تفصیلات بیان کرتے ہوئے مولانا اشرف علی تھانویؒ فرماتے ہیں:

”جس مسئلہ میں کسی وسیع النظر، ذکی الفہم، منصف مزاج کو اپنی تحقیق سے، یا کسی عامی کو ایسے عالم سے بشرطیکہ متقی بھی ہو بشہادت قلب معلوم ہو جائے کہ اس مسئلہ میں راجح دوسری جانب ہے تو دیکھنا چاہئے کہ اس مرجوح جانب میں بھی دلیل شرعی سے عمل کی گنجائش ہے یا نہیں، اگر گنجائش ہو تو ایسے موقع پر جہاں احتمال فتنہ و تشویش عوام کا ہو، مسلمانوں کو تفریق کلمہ سے بچانے کے لئے اولیٰ یہی ہے کہ اسی مرجوح جانب پر عمل کرے، دلیل اسکی یہ حدیثیں ہیں:

حضرت عائشہؓ سے روایت ہے کہ مجھ سے ارشاد فرمایا رسول اللہ صلی اللہ علیہ وسلم نے: ”تم کو معلوم نہیں کہ تمہاری قوم یعنی قریش نے جب کعبہ بنایا ہے تو بنیاد ابراہیمی سے کمی کر دی ہے، میں نے

عرض کیا: یا رسول اللہ! پھر آپ اسی بنیاد پر تعمیر کروا دیجئے، فرمایا کہ اگر قریش کا زمانہ کفر سے قریب نہ ہوتا، تو میں ایسا ہی کرتا (۱) یعنی لوگوں میں خواہ مخواہ تشویش پھیل جائے گی کہ دیکھو کعبہ گرا دیا، اس لئے اس میں دست اندازی نہیں کرتا، دیکھئے! باوجودیکہ جانب راجح یہی تھی کہ قواعد ابراہیمی پر تعمیر کر دیا جاتا، مگر چونکہ دوسری جانب بھی (یعنی ناتمام رہنے دینا بھی) شرعاً جائز تھی۔ گو مرجوح تھی۔ آپ نے بخوف فتنہ و تشویش اسی جانب مرجوح کو اختیار فرمایا، (نیز) حضرت ابن مسعودؓ سے روایت ہے کہ انہوں نے (سفر میں) فرض چار رکعت پڑھی کسی نے پوچھا کہ تم نے حضرت عثمانؓ پر (قصر نہ کرنے میں) اعتراض کیا تھا، پھر خود چار رکعت پڑھی؟ آپ نے جواب دیا کہ خلاف کرنا موجب شر ہے (۲) اس حدیث سے بھی معلوم ہوا کہ باوجودیکہ ابن مسعودؓ کے نزدیک جانب راجح سفر میں قصر کرنا ہے، مگر صرف شر و فساد سے بچنے کے لئے اتمام فرمایا، جو جانب مرجوح تھی، مگر معلوم ہوتا ہے کہ اس کو بھی جائز سمجھتے تھے، بہر حال ان حدیثوں سے اس کی تائید ہوگئی کہ اگر جانب مرجوح بھی جائز ہو تو اسی کو اختیار کرنا اولیٰ ہے۔

اور اگر اس جانب مرجوح میں گنجائش عمل نہیں بلکہ ترک واجب یا

(۱) ”لولا حدیثان قومك لهدمت بنیان الكعبة“ صحیح مسلم، کتاب الحج، باب نقض الكعبة

و بناؤھا، ح/ ۳۲۴۲، صحیح البخاری، کتاب الحج، باب فضل مكة و بنیانھا، ح/ ۱۵۸۳

(۲) حدیثی معاویة بن قرة: أن عبد الله صلى بعدا أربعة، فقيل له: عبت على عثمان ثم تصلى أربعة؟

قال: فقال عبد الله: الخلاف شر (مصنف ابن ابی شیبہ، کتاب الحج، باب الصلاة بمنى كم هي؟

ارتکاب امر ناجائز لازم آتا ہے اور بجز قیاس کے اس پر کوئی دلیل نہیں پائی جاتی، اور جانب راجح میں حدیث صحیح صریح موجود ہے، اس وقت بلا تردید حدیث پر عمل کرنا واجب ہوگا، اور اس مسئلہ میں کسی طرح تقلید جائز نہ ہوگی، کیونکہ اصل دین قرآن و حدیث ہے، اور تقلید سے یہی مقصود ہے کہ قرآن و حدیث پر سہولت و سلامتی سے عمل ہو، جب دونوں میں موافقت نہ رہی، قرآن و حدیث پر عمل ہوگا، ایسی حالت میں بھی اس پر جمے رہنا یہی تقلید ہے جسکی مذمت قرآن و حدیث واقوال علماء میں آئی ہے۔

لیکن اس مسئلہ میں ترک تقلید کے ساتھ بھی کسی مجتہد کی شان میں گستاخی و بدزبانی کرنا یا دل سے بدگمانی کرنا کہ انہوں نے اس حدیث کی مخالفت کی ہے، جائز نہیں، کیوں کہ ممکن ہے ان کو یہ حدیث نہ پہنچی ہو، یا بہ سند ضعیف پہنچی ہو، یا اسکو کسی قرینہ شرعیہ سے مؤل سمجھا ہو، اس لئے وہ معذور ہیں، اور حدیث نہ پہنچنے سے ان کے کمال علمی میں طعن کرنا بھی بدزبانی میں داخل ہے، کیونکہ بعض حدیثیں اکابر صحابہ کو جن کا کمال علمی مسلم ہے، کسی وقت تک نہ پہونچی تھیں مگر ان کے کمال علمی میں اس کو موجب نقص نہیں کہا گیا۔

اسی طرح مجتہد کے اس مقلد کو جس کو اب تک اس شخص مذکور کی طرح اس مسئلہ میں شرح صدر نہیں ہوا، اور اس کا اب تک یہی حسن ظن ہے کہ مجتہد کا قول خلاف حدیث نہیں ہے، اور وہ اس گمان سے اب تک اس مسئلہ میں تقلید کر رہا ہے اور حدیث کو رد نہیں

کرتا لیکن وجہ موافقت کو مفصل سمجھتا بھی نہیں، تو ایسے مقلد کو بھی بوجہ اس کے کہ وہ بھی دلیل شرعی سے تمسک ہے اور اتباع شرع کا قصد کر رہا ہے۔ برا کہنا جائز نہیں۔

اسی طرح اس مقلد کو اجازت نہیں کہ ایسے شخص کو برا کہے کہ جس نے بعد از مذکور اس مسئلہ میں تقلید ترک کر دی ہے، کیوں کہ ان کا یہ اختلاف ایسا ہے جو سلف سے چلا آیا ہے، جس کے باب میں علماء نے فرمایا ہے کہ اپنا مذہب ظنا صواب محتمل خطا اور دوسرا مذہب ظنا خطا محتمل صواب ہے، تو اس میں کسی کی تضلیل یا تفسیق یا بدعتی وہابی کا لقب دینا، اور حسد، بغض، عناد و نزاع وغیبت و سب و شتم و طعن لعن کا شیوہ اختیار کرنا۔ جو قطعاً حرام ہے۔ کس طرح جائز ہوگا۔

البتہ جو شخص عقائد یا اجماعیات میں مخالفت کرے یا سلف صالحین کو برا کہے، وہ اہل سنت و الجماعت سے خارج ہے، کیونکہ اہل سنت و الجماعت وہ ہیں جو عقائد میں صحابہ رضی اللہ عنہم کے طریقہ پر ہوں، اور یہ امور ان کے عقائد کے خلاف ہیں۔

لہذا ایسا شخص اہل سنت و الجماعت سے خارج و اہل بدعت و ہوی میں داخل ہے، اسی طرح جو شخص تقلید میں غلو کرے کہ قرآن و حدیث کو رد کرنے لگے، ان دونوں شخصوں سے حتی الامکان اجتناب و احترام لازم سمجھیں، اور مجادلہ متعارفہ سے بھی اعراض کریں۔“ (۱)

تقلید کا تیسرا درجہ

اس کے بعد مجتہد فی المذہب اور مجتہد مطلق کی تقلید کا مرحلہ آتا ہے، جو ان کے شایان شان ہوتا ہے، چنانچہ امام ابو یوسفؒ، امام محمدؒ، اور ائمہ اربعہ بھی بعض اقوال میں صحابہ اور تابعین کے قول کو اختیار فرمایا کرتے تھے، لیکن اس کا انداز تقلید کے پہلے اور دوسرے درجے سے بالکل الگ ہوتا تھا۔

تقلید پر اعتراضات

۱- ایک مشہور اعتراض یہ ہے کہ آیت کریمہ میں تقلید آباء سے صراحت کے ساتھ روکا گیا ہے:

﴿وَإِذَا قِيلَ لَهُمْ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا آفَيْنَا عَلَيْهِ آبَاءَنَا﴾ (۱)

(اور جب کوئی ان لوگوں سے کہتا ہے کہ اللہ تعالیٰ نے جو حکم بھیجا ہے اس پر چلو تو کہتے ہیں ہم تو اسی طریقہ پر چلیں گے جس پر ہم نے اپنے باپ دادا کو پایا ہے)۔

اور تقلید ائمہ میں یہی بات ہے۔

اس کے جواب مندرجہ ذیل ہیں:

۱- اس آیت میں ذکر ایمانیات اور عقائد کا ہے، اور تقلید ایمانیات میں بالاتفاق ممنوع ہے، تقلید ائمہ احکام شرعیہ میں کی جاتی ہے۔

۲- مشرکین اللہ کے وحی کے مقابلہ میں آباء کا قول و عمل پیش کرتے ہیں،

تقلید میں وحی الہی سے اعراض نہیں کیا جاتا، بلکہ وحی کی تشریح و توضیح میں ائمہ پر اعتماد کیا جاتا ہے۔

۳- اسی آیت کریمہ میں آگے ہے:

﴿أُولُو كَأَن آبَاؤَهُمْ لَا يَعْقِلُونَ شَيْئاً وَلَا يَهْتَدُونَ﴾ (۱)

(کیا اگرچہ ان کے باپ دادانہ کچھ سمجھ رکھتے ہوں اور نہ ہدایت رکھتے ہوں)۔

یعنی ان کی بات نہ ماننے کی اصل وجہ عدم عقل اور غیر ہدایت یافتہ ہونا ہے، ائمہ کرام کو کوئی بھی انصاف پسند غیر مہتدی اور غیر عاقل قرار نہیں دے سکتا خواہ وہ غیر مقلد ہی کیوں نہ ہو، ہر ایک کو ان ائمہ کی جلالت قدر مسلم ہے، اس لئے اس تقلید کو کافروں کی تقلید پر منطبق کرنا بڑے ظلم کو بات ہے۔

۲- دوسرا اعتراض عام طور سے یہ آیت پیش کر کے کیا جاتا ہے۔

﴿اتَّخَذُوا أَحْبَارَهُمْ وَرُهَبَانَهُمْ أَرْبَاباً مِنْ دُونِ اللَّهِ﴾ (۲)

(انہوں نے خدا کو چھوڑ کر اپنے علماء اور مشائخ کو رب بنا رکھا ہے)۔

پھر اس کی تفسیر حضرت عدی بن حاتم کی اس حدیث سے کی جاتی ہے:

عن عدی بن حاتم قال: أتیت النبی صلی اللہ علیہ وسلم وفی

عنقی صلیب من ذهب، فقال: ”یا عدی! اطرح عنک هذا الوثن، وسمعتہ

یقرء فی سورة البراءة: ﴿اتَّخَذُوا أَحْبَارَهُمْ وَرُهَبَانَهُمْ أَرْبَاباً مِنْ دُونِ اللَّهِ﴾

قال: أما إنهم لم یكونوا یعبدونهم ولكنهم كانوا إذا أحلوا لهم شیئاً

استحلوا، وإذا حرّموا علیهم شیئاً حرّموا. “ (۳)

(حضرت عدی بن حاتم سے مروی ہے، فرماتے ہیں: میں نبی کریم صلی اللہ

(۲) سورة التوبة / ۳۱

(۱) سورة البقرة / ۱۷۰

(۳) ترمذی فی تفسیر القرآن باب ومن سورة التوبة رقم الحدیث ۳۰۹۵، قال أبو عیسیٰ: هذا

حدیث غریب لا نعرفه إلا من حدیث عبد السلام بن حرب وغطیف بن أعین لیس بمعروف فی

الحدیث. (معلوم ہوا کہ امام ترمذی کو حدیث میں کھٹک ہے پھر تعجب ہے کہ اس کو بنیاد بنا کر تین چوتھائی مسلمانوں

کو مشرک قرار دیا جاتا ہے)۔

علیہ وسلم کی خدمت میں حاضر ہوا اور میری گردن میں سونے کی صلیب تھی، تو آپ نے فرمایا: عدی! یہ بت اپنے سے ہٹا لو، اور میں نے آپ کو سورہ براءت میں پڑھتے ہوئے سنا: ﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّنْ دُونِ اللَّهِ﴾ آپ نے فرمایا: سنو! وہ انکی عبادت نہیں کرتے تھے، لیکن جب وہ ان کے لئے کچھ حلال کر دیتے تھے تو وہ اسے حلال سمجھتے تھے، اور جب کوئی چیز حرام قرار دیتے تھے تو وہ اسے حرام قرار دیتے تھے۔

لیکن اس کا جواب بھی یہی ہے کہ ان دونوں نصوص کو ائمہ پر منطبق کرنا ظلم عظیم ہے، اس لئے کہ کسی مجتہد کی تقلید یا اطاعت شارع یا قانون ساز کی حیثیت سے نہیں کی جاتی، بلکہ اسے شارع قانون قرار دیکر کی جاتی ہے، اسے اپنی ذات کی اعتبار سے واجب الاتباع قرار نہیں دیا جاتا، بلکہ اس کی بیان کردہ تشریحات پر اعتماد کر کے قرآن و سنت کی پیروی کی جاتی ہے، جبکہ اہل کتاب اپنے علماء کو محض شارح نہیں بلکہ شارع اور قانون ساز قرار دیتے تھے، ان کی کتابوں میں تشریحات موجود ہیں کہ پوپ کو قانون سازی اور شریعت سازی کا مکمل اختیار ہے، (۱) نیز یہ کہ وہ شریعت کے بارے میں جب کوئی قانون نافذ کرتا ہے تو معصوم عن الخطاء ہوتا ہے، اس کے برخلاف ائمہ مجتہدین کو نہ کوئی شخص معصوم قرار دیتا ہے اور نہ ان کو شارع قرار دیتا ہے۔

خلاصہ کلام یہ کہ مقلدین تقلید کے سلسلہ میں مندرجہ ذیل امور کے قائل ہیں:

۱- دین کے بنیادی عقائد میں تقلید جائز نہیں۔

۲- جو احکام شریعت سے تو اتر اور بداہت سے ثابت ہیں ان میں تقلید جائز نہیں کی جائیگی۔

۳- قرآن و سنت کے جو نصوص قطعی الدلالہ ہیں، اور جنکا کوئی معارض

(۲) تفصیل کے لیے دیکھئے: انسائیکلو پیڈیا برٹانیکا جلد/۱۸، ص/۲۲۲، ۲۲۳، طبع ۱۹۵۰ء ”پوپ“ نیز جلد/۱۲،

موجود نہیں ان میں کسی امام کی تقلید کی ضرورت نہیں۔

۴- تقلید صرف اس غرض کے لئے کی جاتی ہے کہ قرآن و سنت سے اگر مختلف باتوں کا اثبات ممکن ہو تو کسی ایک معنی کو متعین کرنے کے لئے اپنے ذہن کے بجائے کسی مجتہد کی فہم پر اعتماد کیا جائے۔

۵- مجتہدین کسی کے نزدیک معصوم اور خطاؤں سے پاک نہیں ہیں، بلکہ ان کے ہر اجتہاد میں غلطی کا امکان موجود ہے۔

۶- ایک متبحر عالم اگر مجتہد کے کسی قول کو کسی صحیح اور صریح حدیث کے خلاف پائے اور اس کا معارض کوئی موجود نہ ہو، تو اس کے لئے ان شرائط کے ساتھ جن کا ذکر متبحر عالم کی تقلید کے عنوان کے تحت گذر چکا ہے۔ مجتہد کے قول کو چھوڑ کر حدیث پر عمل کرنا ضروری ہے۔

اگر یہ طرز عمل بھی شرک ہے اور اس پر بھی ”اپنے علماء کو خدا بنانے“ کی وعید چسپاں ہو سکتی ہے، تو پھر دنیا میں کون سا کام ایسے شرک سے خالی ہو سکتا ہے۔

جو حضرات تقلید کے مخالف ہیں عملاً وہ کسی نہ کسی مرحلہ پر، کسی نہ کسی حیثیت سے تقلید ضرور کرتے ہیں، ظاہر ہے کہ غیر مقلد حضرات میں سے ہر فرد ماں کے پیٹ سے مجتہد بن کر پیدا نہیں ہوتا، اور نہ ہر شخص عالم ہوتا ہے، اور اگر عالم بھی ہو تو ہر عالم کو ہر مسئلہ میں ہر وقت کتاب و سنت کے پورے ذخیرے کی طرف رجوع کرنے کا موقع نہیں ہوتا، چنانچہ ان حضرات میں سے جو عالم نہیں ہوتے وہ علماء اہل حدیث سے مسئلہ پوچھ کر ان کو تقلید کرتے ہیں، اسی مقصد کے لئے غیر مقلد علماء کے فتاویٰ کے مجموعے شائع شدہ موجود ہیں، جن میں اول تو ہر جگہ دلیل بیان کرنے کا التزام نہیں، اور اگر ہو بھی تو ایک عام آدمی یہ فیصلہ کیسے کر سکتا ہے کہ جو دلیل انہوں نے بیان کی ہے، وہ صحیح ہے یا نہیں، لہذا وہ تو ان کے علم و فہم پر اعتماد کر کے ہی عمل کرتا ہے اور اسی کا نام تقلید ہے۔

رہے وہ حضرات جو باقاعدہ قرآن و سنت کے عالم ہوتے ہیں، وہ انصاف

سے غور فرمائیں کہ کیا وہ ہر پیش آنے والے مسئلہ میں تفسیر و حدیث کے تمام ذخیرہ کو کھنگال کر کوئی مسئلہ مستنبط کرتے ہیں؟ اگر انصاف اور حقیقت پسندی سے کام لیا جائے تو اس سوال کا جواب کلیۃً نفی میں ہے، اس کے بجائے یہ حضرات بھی علماء متقدمین کی کتابوں کی طرف رجوع کرتے ہیں، فرق یہ ہے کہ یہ حضرات حنفی یا شافعی مسلک کی کتابوں کے بجائے علامہ ابن تیمیہ، علامہ ابن القیم، اور قاضی شوکانی جیسے حضرات کی کتابیں دیکھتے ہیں، اور ہر مسئلہ میں ان کی بیان کی ہوئی تحقیق کو اپنی ذاتی تحقیق سے جانچنے کا موقع نہیں پاتے، بلکہ اس اعتماد پر ان کے اقوال کو اختیار کر لیتے ہیں کہ یہ حضرات قرآن و سنت کے اچھے عالم ہیں، اور ان کے اقوال عموماً قرآن و سنت سے معارض نہیں ہوتے۔

اور اگر بالفرض کسی خاص مسئلہ میں ان حضرات کو قرآن و حدیث کے اصل ذخیرہ کی تحقیق و تفتیش کا موقع مل جائے تو کسی حدیث کو صحیح یا ضعیف قرار دینے کے لئے ان کے پاس ذاتی تحقیق کا کوئی ذریعہ اس کے سوا نہیں ہے کہ ائمہ جرح و تعدیل کے اقوال کو تقلیداً اور صرف تقلیداً اختیار کریں، یہ حضرات رسول اللہ صلی اللہ علیہ وسلم کی طرف منسوب ایک حدیث کو بعض اوقات ضعیف کہہ کر رد فرما دیتے ہیں، اگر پوچھا جائے کہ اس حدیث کے ضعیف ہونے کی دلیل کیا ہے؟ تو اس کا جواب ان حضرات کے پاس بجز اسکے کچھ نہیں ہوتا کہ اسے فلاں محدث نے ضعیف قرار دیا ہے، یا اس کے فلاں راوی پر فلاں امام نے جرح کی ہے، اور جرح و تعدیل کی کتابوں سے واقفیت رکھنے والا ہر شخص جانتا ہے کہ ان کتابوں میں ہمیشہ جرح و تعدیل کے تفصیلی دلائل مذکور نہیں ہوتے بلکہ بالآخر ائمہ فن کی تحقیق پر ہی اعتماد کرنا ہوتا ہے، بلکہ بعض اوقات ایک صحیح حدیث کے مقابل دوسری حدیث بھی صحیح سند سے مروی ہوتی ہے، لیکن یہ حضرات دوسری حدیث کو محض اس بنا پر رد کر دیتے ہیں کہ فلاں محدث نے اسے مرجوح یا معلول قرار دیا ہے، یہ سارا عمل تقلید نہیں تو اور کیا ہے؟

اور اگر کوئی شخص اس پر ﴿اتَّخَذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ﴾ کی آیت چسپاں کرنے لگے تو غیر مقلد حضرات کا جواب اس کے سوا اور کیا ہوگا کہ انکو ائمہ فن کی اطاعت مستقلاً واجب الاطاعت سمجھ کر نہیں کی جا رہی، بلکہ ماہر فن کی حیثیت سے ان کی تحقیق پر اعتماد کر کے کی جا رہی ہے۔

حقیقت یہ ہے کہ ماہرین فن کی تقلید سے زندگی کا کوئی گوشہ خالی نہیں ہے، اور اس کو مطلقاً شجرہ ممنوعہ قرار دیا جائے تو دین و دنیا کا کوئی کام نہیں چل سکتا۔“ (۱)

۳۔ بعض لوگ تقلید کے خلاف یہ دلیل پیش کرتے ہیں کہ قرآن کریم کا ارشاد ہے:

﴿وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ﴾ (۲)

(اور ہم نے قرآن کو نصیحت حاصل کرنے کیلئے آسان کر دیا ہے)۔

جس سے یہ معلوم ہوتا ہے کہ قرآن کریم بالکل آسان ہے، لہذا اس کے احکام سمجھنے کے لئے کسی مجتہد کی تقلید کی ضرورت نہیں؟

اس کا جواب بالکل واضح ہے اور وہ یہ کہ آیات قرآنی دو قسم کی ہیں؛ ایک وہ جو احکام پر مشتمل ہیں، اور دوسری وہ جنکا مقصد نصیحت اور عبرت ہے، یہ دوسری قسم کی آیات بالکل آسان ہیں، اور ہر شخص ان سے نصیحتیں حاصل کر سکتا ہے، لہذا مذکورہ آیت میں اسی دوسری قسم کا بیان ہے، جسکی دلیل یہ ہے کہ وہاں قرآن کریم نے خود ”لِلذِّكْرِ“ کی قید لگا رکھی ہے، اور آگے بھی ”فَهَلْ مِنْ مُدَكِّرٍ“ فرمایا ”فَهَلْ مِنْ مُسْتَنْبَطٍ“ نہیں۔“ (۳)

یہ مفہوم نہ لیں تو آیت قرآنی کا مفہوم یہ ہوگا کہ استنباط بھی ہر شخص کر سکتا ہے، اور ظاہر ہے کہ یہ مفہوم بد اہت کے خلاف ہوگا، ہر شخص جانتا ہے (خواہ وہ مقلد ہو یا غیر مقلد) کہ استنباط احکام ہر کس و ناکس کا کام نہیں ہوتا، اس کے لئے وسیع النظری ضروری ہے۔

۴۔ بعض حضرات یہ بھی فرماتے ہیں کہ خود ائمہ مجتہدین نے فرمایا ہے کہ جب تک ہمارے قول پر دلیل نہ مل جائے اس پر عمل نہ کرو، اور اگر ہمارا قول حدیث کے خلاف ہو تو اسے دیوار پردے مارو اور حدیث پر عمل کرو۔

لیکن انصاف کی بات یہ ہے کہ ائمہ مجتہدین نے یہ بات اپنے تلامذہ سے کہی تھی جو کہ خود منصب اجتہاد پر فائز تھے، اسی طرح ان اقوال کے مخاطب وہ حضرات ہیں جو اجتہاد کی صلاحیت رکھتے ہوں، حضرت شاہ ولی اللہ دہلویؒ ایسے اقوال کے بارے میں فرماتے ہیں:

”إنما يتم فيمن له ضرب من الاجتهاد ولو في مسألة واحدة، وفيمن ظهر عليه ظهوراً بيناً أن النبي صلى الله عليه وسلم أمر بكذا، ونهى عن كذا، وإنه ليس بمسوخ، أما بأن يتبع الأحاديث وأقوال المخالف والموافق في المسئلة، أو بأن يرى جمماً غفيراً من المتبحرين في العلم يذهبون إليه، ويرى المخالف له لا يحتج إلا بقياس أو استنباط أو نحو ذلك، فحينئذ لا سبب لمخالفة حديث النبي صلى الله عليه وسلم إلا نفاق خفي أو حمق جلي.“، (۱)

(اس طرح کے اقوال اس کے بارے میں پورے اترتے ہیں جسکو اجتہاد کا کوئی درجہ حاصل ہو خواہ ایک ہی مسئلہ میں، اور جس پر خوب واضح ہو گیا ہو کہ نبی کریم صلی اللہ علیہ وسلم نے اس کا حکم دیا اور اس سے روکا، اور وہ منسوخ بھی نہیں ہے، یا اس طرح کہ مسئلہ کے بارے میں تمام احادیث اور مخالف نیز موافق کے

اقوال کی چھان پھٹک کرے، یا دیکھے کہ تبحرین فی العلم کی بڑی تعداد ادھر ہی گئی ہے، اور دیکھے کہ اس کے مخالف کا استدلال صرف قیاس یا استنباط یا اسی طرح کی کسی چیز سے ہے، تو اس وقت آنحضرت صلی اللہ علیہ وسلم کی مخالفت کا سبب یا نفاق خفی ہوگا یا کھلی ہوئی حماقت)۔

اور یہ بات اس قدر واضح ہے کہ اس پر دلائل قائم کرنے کی ضرورت نہیں، ورنہ ائمہ مجتہدین کے اقوال کا مطلب اگر یہ ہوتا کہ تقلید کسی کے لئے جائز نہیں ہے، تو ان کی زندگی ایسے واقعات سے بھر پور ہے کہ لوگ ان سے مسائل پوچھتے تھے، اور وہ دلیل بیان کئے بغیر جواب دیدیتے تھے، اگر یہ چیز ان کے نزدیک جائز نہ ہوتی تو وہ خود اس کا سبب کیوں بنتے اسکے علاوہ خود ان کے متعدد اقوال ہیں جن سے معلوم ہوتا ہے کہ وہ غیر مجتہد کے لئے تقلید کو ضروری قرار دیتے ہیں، کفایہ شرح ہدایہ میں ہے:

”وإذا كان المفتي على هذه الصفة فعلى العامي تقليده وإن كان المفتي أخطأ في ذلك ولا معتبر بغيره، هكذا روى الحسن عن أبي حنيفة وابن رستم عن محمد وبشير بن الوليد عن أبي يوسف.“ (۱)

(اور مفتی جب اس صفت پر ہو تو عامی پر اسکی تقلید لازم ہے، اگرچہ مفتی سے اس میں غلطی ہوگئی ہو، اور اسکے علاوہ کا اعتبار نہیں ہے، حضرت حسنؓ نے ابوحنیفہؒ سے، ابن رستمؒ نے امام محمدؒ سے، اور بشیر بن ولیدؒ نے امام ابو یوسفؒ سے اسی طرح روایت کی ہے)۔
امام احمد بن حنبلؒ کے بارے میں امام ابن تیمیہ علیہ الرحمہ نقل فرماتے ہیں:

(۱) کفایہ شرح ہدایہ کتاب الصوم ۲/۲۹۴ فصل ومن كان مريضاً في رمضان (مع فتح القدیر)

”وَيَأْمُرُ الْعَامِيَ بِأَنْ يَسْتَفْتِيَ إِسْحَقَ وَأَبُو عُبَيْدٍ وَأَبَا ثَوْرٍ
وَأَبَا مَصْعَبٍ، وَيَنْهَى الْعُلَمَاءَ مِنْ أَصْحَابِهِ كَأَبِي دَاوُدَ،
وَعَثْمَانَ بْنِ سَعِيدٍ، وَإِبْرَاهِيمَ الْحَرَبِيَّ، وَأَبِي بَكْرٍ الْأَثْرَمَ،
وَأَبِي زُرْعَةَ، وَأَبِي حَاتِمِ السَّجِسْتَانِيَّ، وَمُسْلِمَ وَغَيْرِ
هَؤُلَاءِ أَنْ يَقْلُدُوا وَاحِدًا مِنَ الْعُلَمَاءِ وَيَقُولَ: عَلَيْكُمْ
بِالْأَصْلِ بِالْكِتَابِ وَالسُّنَّةِ.“ (۱)

(عامی کو حکم دیتے کہ وہ اسحاق ابو عبید، ابو ثور، ابو مصعب سے
استفتاء کرے اور اپنے اصحاب میں سے اصحاب علم جیسے ابو داؤد،
عثمان بن سعید، ابراہیم حربی، ابو بکر اثرم، ابو زرعة، ابو حاتم سجستانی،
مسلم اور دوسرے حضرات کو علماء میں سے کسی کی تقلید سے روکتے
تھے، اور فرماتے: تم اصل یعنی کتاب و سنت کو اختیار کرو)۔

۵- ایک اعتراض یہ بھی کیا جاتا ہے کہ فقہ اسلامی کی تدوین بعد میں ہوئی،
آنحضرت صلی اللہ علیہ وسلم کے زمانہ میں اس کا وجود بھی نہیں تھا، لہذا یہ بدعت ہے؟
لیکن یہ اعتراض سراسر ناواقفیت اور نادانی پر مبنی ہے، تدوین فقہ، دینی
ضروریات کے سبب ہوئی، دین کے استحکام اور بقاء کے لئے کئے جانے والے کاموں
کو بدعت نہیں قرار دیا جاسکتا، بدعت وہ ہے جو احداث فی الدین ہو یعنی دین میں
اضافہ کیا گیا ہو، یہ احداث للدين ہے، اگر یہ تفصیل نہ کی جائے تو آنحضرت کے دور
میں نہ تو جمع قرآن کا عمل ہوا تھا، نہ احادیث کے ذخیرے ہوئے تھے، نہ اسلامی مدارس
وغیرہ قائم تھے، اگر ہم ہر اس چیز کو بدعت کہیں جو آنحضرت صلی اللہ علیہ وسلم کے زمانہ
میں نہیں تھی تو ان چیزوں کو بھی بدعت کہنا پڑیگا۔

۶- ایک اعتراض یہ بھی ہے کہ جب کتاب یعنی قرآن ایک، رسول ایک، تو

پھر ان ائمہ کے درمیان یہ اختلاف کیوں؟

اس کا جواب یہ ہے کہ صحابہ نے خود آنحضرت صلی اللہ علیہ وسلم سے بلا واسطہ فیض حاصل کیا تھا، لیکن حدیث کی صحیح کتابوں کا مطالعہ کرنے والا جانتا ہے کہ اس کے باوجود اس کے درمیان اختلافات تھے، ائمہ کرام نے انہیں کو مشعل راہ بنایا، اور ظاہر ہے کہ ہر امام نے اپنے علاقہ کے صحابہ سے زیادہ کسب فیض کیا، لہذا وہ اختلاف ان کے درمیان بھی پیدا ہوا، اصل میں بہت سی چیزیں وہ ہیں جن میں آنحضرت صلی اللہ علیہ وسلم کے عمل کئی ہوئے، پھر صحابہ میں سے جس نے جو دیکھا اس نے اس کو اپنایا، اور یہ اختلاف سامنے آیا، ہمارا طرز عمل یہ ہونا چاہئے کہ ان سب کو حق سمجھیں اور ہر عمل کو موجب نجات جانیں، حق کو کسی میں منحصر نہ کریں۔

مطلب یہ کہ اس طرح کے جو اختلافات ائمہ کے درمیان ہیں وہ خود رسول اللہ صلی اللہ علیہ وسلم سے ماخوذ ہیں، لہذا ان اختلافات سے پریشان نہ ہونا چاہئے، یہ تو بعض اوقات تنگی سے بچانے کا ذریعہ بنتے ہیں۔

پھر اس طرح کے اختلافات تو غیر مقلدین کے درمیان بھی ہیں جو نہ تارک کتاب و سنت ہیں نہ مقلد (یعنی اپنے گمان کے مطابق) پھر ان کے درمیان اختلاف کیوں؟ وہ یہی جواب دینگے کہ یہ فہم اور نقطہ نظر کا اختلاف ہے، یا اس سے ملتا ہوا کوئی دوسرا جواب دینگے، اس جواب کو ائمہ کے درمیان اختلاف کا سبب بھی سمجھ لیا جائے۔

۷۔ ایک اعتراض یہ بھی کیا جاتا ہے کہ حق میں تعدد نہیں ہو سکتا، لیکن یہ اعتراض بالکل لغو اور مہمل ہے، سب ائمہ کا ماخذ کتاب و سنت ہے، اختلاف جیسا کہ گزرا کبھی فہم کے فرق سے ہوتا ہے، اور کبھی خود آنحضرت صلی اللہ علیہ وسلم کے مختلف عمل سے، لہذا یہ سب اسی طرح حق پر ہیں جیسے کعبہ کے چاروں طرف رہنے والے کعبہ کا رخ کرتے ہیں تو کسی کا رخ اتر ہوتا ہے، کسی کا دکن، کسی کا پورب، کسی کا پچھم، لیکن سب کو قبلہ کی طرف رخ کرنے والا سمجھا جاتا ہے، اسی طرح اگر قبلہ مشتبہ ہو جائے

تو ہر ایک تحری سے نماز پڑھے گا، اور خواہ رخ الگ الگ ہو جائے سب کو حق پر سمجھا جائے گا، اسکی نظیر وہ واقعہ بھی ہے کہ آنحضرت صلی اللہ علیہ وسلم نے فرمایا: کہ تم میں سے ہر شخص عصر بنو قریظہ میں پڑھے، صحابہ نے الگ الگ مطلب سمجھا، لیکن آنحضرت صلی اللہ علیہ وسلم نے کسی کی نکیر نہیں کی۔ (۱)

۸- ایک اعتراض خاص طور سے احناف پر کیا جاتا ہے کہ وہ جن احادیث سے استدلال کرتے ہیں وہ ضعیف ہیں، اس کا تفصیلی جواب آگے آئیگا، جب ہم چند مشہور مسائل کے بارے میں احناف کے دلائل نقل کریں گے، لیکن ہم انصاف پسندوں سے درخواست کرتے ہیں کہ یہ الزام لگانے سے پہلے وہ ان شروع حدیث کا مطالعہ کریں جن میں احناف کے نقطہ نظر کی وضاحت کی گئی ہے، تو انشاء اللہ یہ اشکال دور ہو جائے گا، خاص طور سے مندرجہ ذیل کتابوں کا مطالعہ خاصا مفید ثابت ہوگا:

(۱) شرح معانی الآثار للطحاوی (۲) فتح القدير لابن الهمام
 (۳) نصب الرایة (۴) الجوهر النقی (۵) عمدة القاری للعینی (۶) فتح
 الملهم للعثمانی (۷) بذل المجهود (۸) اعلاء السنن (۹) معارف السنن
 (۱۰) فیض الباری شرح صحیح البخاری (۱۱) ما تمس إليه الحاجة
 (۱۲) درس ترمذی۔

آگے ہم انشاء اللہ احناف کے دلائل کچھ منتخب مسائل میں نقل کریں گے، لیکن یہاں چند اصولی باتیں مولانا تقی عثمانی صاحب کی کتاب ”تقلید کی شرعی حیثیت“ سے نقل کرنا مناسب معلوم ہوتا ہے، مولانا فرماتے ہیں:

”چند اصولی باتوں کی مختصر اُشاندہی مناسب ہے:

۱- پہلی بات تو یہ ہے کہ صحیح احادیث صرف بخاری اور مسلم ہی

میں منحصر نہیں ہیں، بلکہ حدیث کی صحت کا دار و مدار اس پر ہے کہ اس کی اسناد اصول حدیث پر پوری اترتی ہے یا نہیں؟ چنانچہ امام بخاری اور امام مسلم کے علاوہ سیکڑوں ائمہ حدیث نے احادیث کے مجموعے مرتب فرمائے ہیں، ان میں جو حدیث بھی مذکورہ شرائط پر پوری اترتی ہو وہ درست ہوگی، اور یہ بھی ضروری نہیں کہ جو حدیث صحیحین کے علاوہ کسی اور کتاب میں مذکور ہو وہ لازماً مرجوح ہی ہو، بلکہ دوسری کتابوں کی احادیث بھی بسا اوقات صحیحین کے معیار کی ہو سکتی ہیں، بلکہ یہ بھی ممکن ہے کہ کسی ایسی کتابوں کی کوئی حدیث سنداً صحیحین سے بھی اعلیٰ معیار کی ہو، جیسا کہ علماء نے بالذکر ثابت کیا ہے، لہذا محض یہ دیکھ کر کسی حدیث کو ضعیف کہہ دینا کسی طرح درست نہیں ہے، کہ وہ صحیحین یا صحاح ستہ میں موجود نہیں ہے، بلکہ اصل دیکھنے کی بات یہ ہے کہ اصول حدیث کے لحاظ سے اس کا کیا مقام ہے، اعتراضات خود بخود ختم ہو جائیں گے۔

۲- دوسری بات یہ ہے کہ ہر مجتہد کا طریق اجتہاد الگ ہوتا ہے، بعض حضرات دو احادیث میں تعارض ہو تو دونوں میں سند کے اعتبار سے زیادہ مضبوط حدیث پر عمل کرتے ہیں، بعض کا طرز عمل یہ ہوتا کہ ان سب میں تطبیق کی راہ اپناتے ہیں، جب کہ بعض یہ دیکھتے ہیں کہ صحابہ کی اکثریت نے کس کو اختیار کیا ہے، چنانچہ امام ابو حنیفہ عموماً احادیث میں تطبیق کی کوشش کرتے ہیں، اور حتیٰ الامکان ہر حدیث پر عمل کی کوشش کرتے ہیں خواہ وہ سنداً مرجوح ہی کیوں نہ ہو، بلکہ اگر ضعیف حدیث کا کوئی معارض موجود نہ ہو تو

اس پر بھی عمل کرتے ہیں، خواہ وہ خلاف قیاس کیوں نہ ہو۔
 ۳- کون سی حدیث صحیح ہے کون سی ضعیف؟ یہ ایک اجتہادی معاملہ ہے، چنانچہ بسا اوقات حدیث کی تضعیف اور تصحیح میں علماء مختلف ہوتے ہیں، امام ابو حنیفہؒ چونکہ خود مجتہد ہیں اس لئے ان کے اپنے اصول ہیں، جو اصول فقہ کی کتابوں میں درج ہیں، لہذا بعض اوقات ایک حدیث دوسرے حضرات کے اصول پر ضعیف ہوتی ہے لیکن ان کے اصول کے مطابق قابل عمل ہوتی ہے، ظاہر ہے دوسرے کے اصول امام صاحب پر مسلط نہیں کئے جاسکتے۔

۴- بعض دفعہ احناف پر اس لئے تنقید کی جاتی ہے کہ فلاں حدیث ضعیف ہے اس کے باوجود انہوں نے اس سے استدلال کیا ہے، جبکہ وہ حدیث مختلف طرق سے منقول ہوتی ہے، جس کو محدثین کی اصطلاح میں حسن لغیرہ کہا جاتا ہے، اور اس پر عمل کو جائز قرار دیا گیا ہے۔“ (۱)

اس کا ایک جواب علامہ ابن تیمیہ نے بھی دیا ہے، وہ بھی ذہن میں رہنا چاہئے، فرماتے ہیں:

”إن الأئمة الذين كانوا قبل جمع هذه الدواوين أعلم
 بالسنة من المتأخرين بكثير، لأن كثيرا مما بلغهم وضح
 عندهم قد لا يبلغنا إلا عن مجهول أو بإسناد منقطع أو
 لا يبلغنا بالكلية.“ (۲)

(۱) تقلید کی شرعی حیثیت ص/۱۳۵

(۲) رفع الملام لابن تیمیہ تحت فتاواہ، ۲/۲۳۹، ط: دار عالم الکتب ۱۴۱۲ھ و اثر الحدیث فی

اختلاف الأئمة والفقهاء لمحمد عوامة ص/۲۴.

(جو ائمہ ان صحائف حدیث کی تدوین سے پہلے کے ہیں وہ متاخرین سے زیادہ سنت کا علم رکھنے والے تھے، اس لئے کہ بہت سی احادیث جو ان تک پہنچیں اور ان کے نزدیک صحیح تھیں کبھی وہ ہم تک کسی مجہول یا منقطع سند کے واسطے سے پہنچتی ہے، یا سرے سے پہنچتی ہی نہیں)۔

تقلید میں جمود

تقلید کے جواز یا وجوب کے دلائل ذکر کرنے کے بعد یہ بھی مناسب معلوم ہوتا ہے کہ تقلید میں جمود اور خرابیوں کا بھی ذکر کر دیا جائے، افراط و تفریط ہر چیز میں بری ہوتی ہے، اسلام نے ہر چیز میں توازن اور اعتدال کو پسند کیا ہے، لیکن تقلید کے مسئلہ میں بھی افسوس کے ساتھ کہنا پڑتا ہے کہ جہاں ایک طرف اس کو شرک کے مترادف بتایا جاتا ہے وہیں دوسری طرف بعض مقلدین ایسی بات کہہ بیٹھتے ہیں جس کو کسی بھی طرح جائز نہیں کہا جاسکتا، مندرجہ ذیل صورتیں اسی جمود اور غلو میں داخل ہیں:

۱- ائمہ مجتہدین کے بارے میں یہ اعتقاد رکھا جائے کہ وہ معاذ اللہ شارع ہیں یا وہ معصوم اور انبیاء علیہم السلام کی طرح خطاؤں سے پاک ہیں۔

۲- کسی صحیح حدیث پر عمل کرنے سے محض اس بناء پر انکار کیا جائے کہ اس بارے میں ہمارے امام سے کوئی حکم ثابت نہیں ہے۔

۳- اپنے امام کے مسلک کو ثابت کرنے کے لیے احادیث میں بے جا توڑ مروڑ کی جائے، جس پر خود بھی مطمئن نہ ہو۔

۴- صرف اپنے مسلک کو حق سمجھا جائے، دوسرے مسلک کو باطل۔

واقعہ یہ ہے کہ تمام ائمہ مجتہدین نے اجتہاد کی شرائط کو پورا کر کے قرآن و

حدیث کی صحیح مراد معلوم کرنے کی کوشش کی ہے، اس لیے سب کے مذاہب برحق ہیں، البتہ ایک مقلد یہ اعتقاد رکھ سکتا ہے کہ میرے امام کا مسلک صحیح ہے مگر اس میں خطا کا بھی احتمال ہے اور دوسرے مذاہب میں ائمہ سے اجتہادی خطا ہوئی ہے، لیکن ان میں صحت کا بھی احتمال ہے۔

۵- ایک تبحر عالم کو بشہادت قلب یہ ثابت ہو جائے کہ امام کا قول فلاں صحیح حدیث کے خلاف ہے، اور اس حدیث کے معارض کوئی حدیث بھی نہیں ہے اس کے باوجود وہ حدیث کو قابل عمل نہ سمجھے تو یہ بھی تقلید جامد ہے۔

۶- ائمہ مجتہدین کے باہمی اختلافات کو حد سے بڑھا کر پیش کرنا بھی سخت غلطی ہے، بہت سے مسائل ایسے ہیں جن میں ائمہ کے درمیان نہ صرف افضل اور غیر افضل کا اختلاف ہے، جائز و ناجائز یا حلال و حرام کا اختلاف نہیں، مثلاً: رفع یدین وعدم رفع یدین کا اختلاف، آمین آہستہ یا زور سے کہنے کا اختلاف، ہاتھ سینہ یا ناف پر باندھنے کا اختلاف، ان سب میں صرف افضل غیر افضل کا اختلاف ہے، ورنہ یہ تمام طریقے سب کے نزدیک جائز نہیں، لہذا ان مسائل کو حرام و حلال کی حد تک پہنچا کر امت میں انتشار پیدا کرنا کسی طرح جائز نہیں۔

۷- جہاں جواز اور عدم جواز کا اختلاف ہو وہاں بھی اختلاف کو خالص علمی حدود میں رکھنا ضروری ہے۔ (۱)

نماز میں پیر ملانا

جماعت سے نماز پڑھتے وقت جمہور کے نزدیک پیروں کو پیروں سے ملانے کے بجائے کندھوں سے کندھوں کو ملایا جائے گا، جبکہ بعض حضرات کے نزدیک کندھوں کو کندھوں سے اور پیروں کو پیروں سے ملایا جائے گا، ان حضرات کے دلائل مندرجہ ذیل ہیں:

۱- عن أنسٍ رضي الله عنه عن النبي صلى الله عليه وسلم قال: "أقيموا صفوفكم فإنني أراكم من وراء ظهري، وكان أحدنا يلزق منكبه بمنكب صاحبه وقدمه بقدمه." (۱)
(حضرت انس رضی اللہ عنہ نبی کریم صلی اللہ علیہ وسلم سے نقل کرتے ہیں کہ آپ نے فرمایا: اپنی صفیں سیدھی رکھو، اس لیے کہ میں اپنے پیچھے سے بھی دیکھتا ہوں اور ہم میں سے ایک اپنے کندھے کو اپنے بغل والے کے کندھے سے اور اپنا پیر اس کے پیر سے ملا لیتا تھا)۔

۲- عن أبي القاسم الجذلي قال: سمعت النعمان بن بشير رضي الله عنه يقول: "أقبل رسول الله صلى الله عليه وسلم على الناس بوجهه، فقال: أقيموا صفوفكم ثلاثاً، والله

لتقیمن صفوفکم ولیخالفن اللہ بین قلوبکم، قال:
 فرأیت الرجل یلرزق منکبه بمنکب صاحبه و رکبته
 برکبة صاحبه و کعبه بکعبه. (۱)

(حضرت ابو القاسم جدلی فرماتے ہیں: میں نے نعمان بن بشیر رضی اللہ عنہ کو فرماتے ہوئے سنا، نبی کریم صلی اللہ علیہ وسلم اپنے چہرہ مبارک کے ساتھ لوگوں کی طرف متوجہ ہوئے اور تین بار فرمایا: اپنی صفیں سیدھی کر لو، اللہ کی قسم! تم صفیں ضرور سیدھی کر لو ورنہ اللہ تمہارے دلوں کے درمیان اختلاف پیدا کر دے گا، فرماتے ہیں: تو میں نے آدمی کو دیکھا کہ وہ اپنے کندھے کو اپنے بغل والے کے کندھے سے اور اپنے گھٹنے کو اس کے گھٹنے سے اور اپنے ٹخنے کو اس کے ٹخنے سے ملا رہا ہے۔)

جبکہ احناف اور جمہور کے دلائل مندرجہ ذیل ہیں:

۱- عن أبی أمامة رضی اللہ عنہ قال: "قال رسول اللہ صلی اللہ علیہ وسلم سووا صفوفکم و حاذوا بین منا کبکم." الحدیث. (۲)

(حضرت ابو امامہ رضی اللہ عنہ سے مروی ہے فرماتے ہیں: نبی کریم صلی اللہ علیہ وسلم نے فرمایا: اپنی صفیں برابر کر لو اور اپنے کندھوں کو محاذات میں رکھو۔)

۲- عن أنس أن النبی صلی اللہ علیہ وسلم قال: "رصوا

(۱) البخاری، کتاب الصلوٰۃ باب تسویة الصفوف ح/ ۷۱۷، أبو داؤد کتاب الصلاة باب تسویة

الصفوف ح/ ۶۶۲

(۲) مسند أحمد ۵/ ۲۶۲، قال فی مجمع الزوائد: رجاله موثقون (مجمع الزوائد میں ہے کہ اس کے

رجال ثقہ ہیں۔ ۱/ ۱۷۸)

صفوفکم، وقاربوا بینہا، وحاذوا بالأعناق۔“ (۱)
 (حضرت انس رضی اللہ عنہ سے مروی ہے کہ نبی کریم صلی اللہ علیہ
 وسلم نے فرمایا: اپنی صفیں ملاؤ، صفوں کو قریب قریب بناؤ اور
 گردنوں کو محاذات میں رکھو)۔

۳- عن البراء بن عازبؓ قال: ”کان رسول اللہ صلی اللہ
 علیہ وسلم یأتی ناحية الصف، ویسوی بین صدور
 القوم ومناکبہم۔“ (۲)

(حضرت براء بن عازب رضی اللہ عنہ سے مروی ہے کہ نبی کریم
 صلی اللہ علیہ وسلم صف کے کنارے آتے تھے اور لوگوں کے
 سینوں اور کندھوں کے درمیان برابری کیا کرتے تھے)۔

۴- عن النعمان بن بشیرؓ یقول: ”کان رسول اللہ صلی
 اللہ علیہ وسلم یسوی صفوفنا حتی كأنما یسوی بہا
 القداح۔“ (۳)

(حضرت نعمان بن بشیر رضی اللہ عنہ فرماتے ہیں: نبی کریم صلی
 اللہ علیہ وسلم ہماری صفوں کو اس طرح سیدھا کرتے تھے گویا ان
 سے تیر سیدھا کریں گے)۔

۵- قال الحافظ فی الفتح بعد ذکر رواية البخاری
 المذکورة فی أول الباب: ”وأخرجه الإسماعیلی من رواية

(۱) أبو داؤد، کتاب الصلاة باب تسوية الصفوف ح/ ۶۶۷. وسنن نسائی کتاب الامامة باب
 حث الامام علی رض الصفوف ح/ ۸۱۶.

(۱) رواہ ابن خزيمة فی صحیحہ، الترغیب ۱/ ۷۹

(۳) مسلم، کتاب الصلاة، باب تسوية الصفوف ح/ ۱۲۸، أبو داؤد کتاب الصلوة باب تسوية

معمر عن حمید بلفظ وزاد معمر فی روایتہ: ولو فعلت

ذلك بأحدہم الیوم لنفر كأنه بغل شמוש. (۱)

(پہلے باب میں مذکورہ بخاری کی روایت نقل کر کے حافظ ابن حجر فتح الباری میں فرماتے ہیں: اس حدیث کی تخریج اسماعیلی نے معمر عن حمید کی روایت سے ان الفاظ سے کی ہے اور معمر نے اپنی روایت میں یہ اضافہ کیا ہے کہ: ”اگر میں آج کسی کے ساتھ یہ کروں تو وہ اڑیل ٹو کی طرح بھڑک اٹھے گا۔“)

ان روایات سے معلوم ہوا کہ اصل اہمیت صف سیدھی رکھنے کی ہے، پہلے گروہ نے جو روایات درج کی ہیں ان میں بھی مرفوع حصہ میں یہی بات کہی گئی ہے اور جمہور کے دلائل میں بھی یہی بات پائی جا رہی ہے، احادیث مرفوعہ میں کندھے سے کندھا ملانے کا ذکر تو ہے، لیکن پیر سے پیر ملانے کا ذکر نہیں ہے، پہلے گروہ نے حضرت انسؓ وغیرہ کی جن روایات سے استدلال کیا ہے ان کے دو جواب ہے:

۱- الزقاق سے مراد ملا لینا نہیں ہے اس لیے کہ ایک ہی وقت میں اپنے کندھے اور پیر کو دوسرے کے کندھے اور پیر سے ملایا نہیں جاسکتا، اور بہ تکلف ملا بھی لیا جائے تو اخیر تک باقی رکھنا ناممکن ہے، لہذا مراد ان کو محاذات میں رکھنا ہے تاکہ صف سیدھی ہو جائے، یہ مطلب اس لیے بھی لینا ناگزیر ہے کہ گھٹنوں کو گھٹنوں سے ملانے کا بھی ذکر ہے، اور دو شخص نماز میں گھٹنے کیسے ملا سکتے ہیں؟ اگر بالکل ملا لینا مراد ہے تو چھوٹے قد اور چھوٹے پیروالے طویل القامت اور لمبے پیروالے الزقاق کیسے کریں گے؟ جب کندھے تک پہنچے گا ہی نہیں تو ملائے گا کیسے؟

۲- اگر حقیقت ہی مراد لینی ہے تو اس کا مطلب ابتداء نماز میں صف سیدھی رکھنے کے لیے الزقاق ہے تاکہ صف سیدھی ہو جائے، حدیث میں اخیر تک اسی طرح

کیے رکھنے کی کوئی دلیل موجود نہیں ہے، اگر کسی کو دعویٰ ہے تو پیش کرے۔

حضرت انس رضی اللہ عنہ کے قول سے یہ بھی معلوم ہو رہا ہے کہ یہ عمل صحابہ کرامؓ میں تھا بھی تو بعد میں ختم ہو گیا، اسی لیے حدیث نمبر ۵ میں ذکر ہے کہ اب کروں تو اڑیل ٹٹو کی طرح بھاگ لیں گے، اگر یہ سنت مقصودہ ہوتی تو صحابہ کرام اس کو ترک نہ کرتے، نہ ہی لوگ ایسا کرنے پر راہ فرار اختیار کرتے، لہذا ان احادیث کا مطلب یہی ہے کہ ابتداء میں صف درست کرنے کے لیے بطور مبالغہ ایسا کیا جاتا تھا۔ (۱)

نماز میں ٹوپی

فقہاء نے ٹوپی لگا کر نماز پڑھنے کا ذکر مستحبات میں کیا ہے، اس کو افضل قرار دیا ہے، اگر ننگے سر نماز پڑھے نہ ٹوپی لگائے نہ صافہ باندھے تب بھی بلا کراہت نماز ہو جائے گی، لیکن صافہ یا ٹوپی مسلمان شرفاء کا شعار رہا ہے، اسی لیے عام طور سے ٹوپی لگا کر ہی نماز پڑھنے کا رواج ہے۔

اب بعض حضرات نے ٹوپی وغیرہ کو حقارت کی نگاہ سے دیکھنا شروع کر دیا ہے، وہ ننگے سر نماز پڑھتے تب تو خیر غنیمت تھا لیکن بات صرف یہیں تک محدود نہیں ہے، ان میں سے بعض شاید ٹوپی لگانے ہی کو بدعت سمجھتے ہیں، بعض کو یہاں تک دیکھا گیا کہ پہلے ٹوپی لگائے ہوئے تھے لیکن نماز پڑھتے وقت اتار لی، ذیل میں ہم کچھ نصوص ذکر کر رہے ہیں تاکہ اس طرح کے لوگوں کا ذہن صاف ہو جائے، اور ٹوپی وغیرہ کی افضلیت ان کے سامنے آجائے۔

۱- بخاری میں ہے:

”وضع أبو اسحاق قلنسوته في الصلاة ورفعها.“ (۱)

(ابو اسحاق نے نماز میں اپنی ٹوپی رکھی پھر اٹھالی)۔

۲- ”كان القوم يسجدون على العمامة والقلنسوة.“ (۲)

(لوگ گرمی سے بچنے کے لیے) عمامہ اور ٹوپی پر سجدہ کرتے تھے)۔

۳- حضرت عمر رضی اللہ عنہ کی شہادت والے قصہ میں ہے:

”فلما رأى ذلك رجل من المسلمين طرح عليه برنسا.“ (۱)
(جب مسلمانوں میں سے ایک شخص نے یہ دیکھا تو اس نے اس پر ”برنس“ ڈالی دی)۔

حاشیہ میں ہے:

”برنسا“ بضم الموحدة والنون: قلنسوة طويلة وقيل

كساء يجعل الرجل في رأسه.“ (۲)

(”برنس“: باء اور نون کے پیش سے: ایک لمبی ٹوپی ہے اور ایک

قول یہ ہے کہ ایک کپڑا ہے جس کو آدمی اپنے سر پر رکھتا ہے)۔

ان نصوص سے معلوم ہوا کہ اس زمانہ میں نماز کی حالت میں ٹوپی صاف کا

عام رواج تھا۔

۴- خود علماء اہل حدیث بھی ننگے سر نماز کو غیر افضل قرار دیتے رہے ہیں،

چند تحریریں ملاحظہ ہوں:

الف: مولانا غزنویؒ فرماتے ہیں:

”اگر ننگے سر نماز فیشن کی وجہ سے ہے تو نماز مکروہ ہے، اگر خشوع

کے لیے ہے تو تشبہ بالنصارى ہے، اسلام میں سوائے احرام کے

ننگے سر رہنا خشوع کے لیے نہیں ہے، اگر سستی کی وجہ سے ہے تو

منافقین کی عادت ہے، غرض ہر لحاظ سے ناپسندیدہ ہے۔“ (۳)

ب: مولانا ثناء اللہ امرتسریؒ فرماتے ہیں:

(۱) لبخاری کتاب المناقب باب قصة البيعة والاتفاق على عثمان بن عفان، ط أصح المطابع

الهند ۱/۵۲۳ (۲) ایضاً

(۳) کتاب الفتاویٰ از مولانا خالد سیف اللہ رحمانی ۳/۲۲۴ بحوالہ فتاویٰ علماء اہل حدیث ۴/۲۹۱

”صحیح مسنون طریقہ نماز کا وہی ہے جو آنحضور صلی اللہ علیہ وسلم سے بالدوام ثابت ہوا ہے، یعنی بدن پر کپڑے اور سر ڈھکا ہوا ہو پگڑی سے یا ٹوپی سے۔“ (۱)

ج: اس طرح کا طرز عمل عام طور سے وہ نوجوان اختیار کرتے ہیں جو سعودی عرب کے سلفی علماء سے متاثر ہو کر آتے ہیں، میری ان سے درخواست ہے کہ وہ وہاں کے علماء مشائخ اور اہل علم کا عمل بغور دیکھیں، کیا وہ ننگے سر نماز پڑھتے ہیں؟ میرا ذاتی مشاہدہ اور ان پر گہرائی سے نگاہ ڈالنے والوں کی رپورٹ تو ایسی نہیں ہے، ان کو تو سر ڈھانکنے کا پابند پایا گیا، تو پھر یہ حضرات کس کے قول یا فعل سے استدلال کرتے ہیں؟

رفع یدین کانوں تک یا کندھوں تک

ایک مسئلہ جس کو احادیث پر نظر نہ رکھنے والے بعض اوقات اٹھادیتے ہیں یہ ہے کہ تکبیر تحریمہ وغیرہ کے وقت ہاتھ کہاں تک اٹھانا چاہیے؟ صاحب ہدایہ فرماتے ہیں:

”ویرفع یدیه حتی یحاذی بایہامیہ شحمتی أذنیہ وعند الشافعی رحمہ اللہ یرفع إلی منکبہ.“ (۱)

(اپنے دونوں ہاتھوں کو اٹھائے یہاں تک کہ دونوں انگوٹھوں کو اپنے کان کی لو کے برابر کر لے، اور امام شافعیؒ کے نزدیک اپنے کندھوں تک اٹھائے گا۔)

اس مسئلہ کا تعلق نماز کی سنتوں اور مستحبات سے ہے، دونوں کیفیات صحیح احادیث سے ثابت ہیں، البتہ کچھ خاص رجحانات اور دلائل کی وجہ سے شوافع اور احناف نے کسی خاص کیفیت کو اختیار کر لیا، دوسری اختیار کی جائے تو دونوں کے نزدیک نماز ہو جائے گی، البتہ بہتر دونوں کے نزدیک یہی ہے کہ مخصوص اور مختار کیفیت اختیار کی جائے، ہم پہلے دونوں حضرات کے دلائل نقل کرتے ہیں، پھر احناف نے جن وجوہات سے کانوں تک ہاتھ اٹھانے کو افضل قرار دیا ہے ان کو بیان کریں گے:

امام شافعی رحمہ اللہ کی دلیل:

تکبیر کے وقت کندھوں تک ہاتھ اٹھانے کے مسنون ہونے پر امام شافعیؒ کی دلیل مندرجہ ذیل احادیث ہیں:

۱- عن حمید الساعدی قال فی نفر من أصحاب رسول اللہ صلی اللہ علیہ وسلم: ”أنا أحفظکم بصلوة رسول اللہ صلی اللہ علیہ وسلم، رأیتہ إذا کبر جعل یدیه حذاء منکبیه.“ (۱)

(حضرت حمید ساعدی رضی اللہ عنہ سے روایت ہے کہ انھوں نے نبی کریم صلی اللہ علیہ وسلم کے اصحاب کے کچھ لوگوں میں کہا: مجھے آپ لوگوں سے زیادہ نبی کریم صلی اللہ علیہ وسلم کی نماز یاد ہے، میں نے آپ صلی اللہ علیہ وسلم کو دیکھا کہ جب تکبیر کہتے تو دونوں ہاتھ کندھوں کے برابر کر لیتے۔)

۲- عن ابن عمر^{رض} ”أن رسول اللہ صلی اللہ علیہ وسلم کان یرفع یدیه حذو منکبیه.“ (۲)

(حضرت ابن عمر رضی اللہ عنہما سے مروی ہے کہ نبی کریم صلی اللہ علیہ وسلم اپنے ہاتھوں کو کندھوں تک اٹھاتے تھے)۔

احناف کے دلائل:

۱- عن مالک بن الحویرث^{رض} قال: ”کان رسول اللہ صلی

(۱) البخاری، کتاب الصلوة، باب سنة الجلوس فی التشهد ح/ ۸۲۸

(۲) البخاری، کتاب الصلوة، باب رفع الیدین فی التکبیرة الأولى ح/ ۷۳۵، مسلم کتاب الصلوة

باب استحباب رفع الیدین حذو المنکبین ح/ ۸۶۱

اللہ علیہ وسلم إذا کبر رفع یدیه حتی یحاذی بهما أذنیه“ وفی روایة ”حتی یحاذی بهما فروع أذنیه.“ (۱)
 (حضرت مالک بن حویرث رضی اللہ عنہ سے مروی ہے فرماتے ہیں: نبی کریم صلی اللہ علیہ وسلم جب تکبیر کہتے تو دونوں ہاتھ اٹھاتے یہاں تک کہ دونوں کانوں کے مقابل لے آتے اور ایک روایت میں ہے: یہاں تک کہ کان کے اوپری حصہ کے برابر لے آتے)۔

۲- عن وائل بن حجر رض أنه أبصر النبي صلى الله عليه وسلم حين قام إلى الصلوة، رفع يديه حتى كانتا بحيال منكبیه و حاذی إبهامیه أذنیه ثم کبر“ وفی روایة: ”یرفع إبهامیه إلى شحمة أذنیه.“ (۲)

(حضرت وائل بن حجر رض سے مروی ہے کہ نبی کریم صلی اللہ علیہ وسلم جب نماز کے لیے کھڑے ہوئے تو انھوں نے آپ کو دیکھا کہ آپ نے دونوں ہاتھ اٹھائے یہاں تک کہ دونوں کندھوں کے برابر ہو گئے اور دونوں انگوٹھوں کو کانوں کی لو کے سامنے کر لیا پھر تکبیر کہی، اور ایک روایت میں ہے کہ دونوں انگوٹھے کان کی لو تک اٹھاتے تھے)۔

احناف کی وجوہ ترجیح

ان احادیث سے معلوم ہوا کہ دونوں کیفیات آنحضرت صلی اللہ علیہ وسلم سے صحیح روایات سے ثابت ہیں، البتہ احناف نے حضرت مالک بن الحویرث کی

(۱) مسلم، کتاب الصلوة، باب استحباب رفع الیدین حذو المنکبیین ح/ ۸۶۶

(۲) أبوداؤد، کتاب الصلوة، باب رفع الیدین ح/ ۷۲۵ وفی روایة أبوداؤد أيضا کتاب الصلاة،

باب افتتاح الصلاة ح/ ۷۳۷

روایت کو ترجیح اس لیے دی کہ اس پر عمل کرنے سے تمام احادیث میں تطبیق ہو جاتی ہے اور کسی حدیث کا ترک لازم نہیں آتا، اس لیے کہ حضرت ابو حمید ساعدیؓ کی حدیث میں یہ ہے کہ آنحضرت صلی اللہ علیہ وسلم ہاتھوں کو کندھوں تک اٹھاتے تھے، اب اگر ہاتھ اس طرح اٹھائے جائیں کہ انگوٹھا کان کی لو کے پاس ہو، انگلیاں کان کے اوپری حصہ کے پاس ہوں تو یہ نہیں کہا جاسکتا کہ ہاتھ کندھوں کے پاس نہیں ہیں، جبکہ ہاتھ اگر اس طرح اٹھائے جائیں کہ ہتھیلیاں کندھے کے پاس ہوں جیسا کہ شوافع کرتے ہیں تو یہ نہیں کہا جاسکتا کہ اس نے ہاتھ کان تک اٹھائے، اس طرح احناف نے جو کیفیت اختیار کی ہے اس سے کسی بھی صحیح حدیث کو چھوڑنا نہیں پڑتا، جبکہ دوسری کیفیت اختیار کی جائے تو ایک حدیث پر عمل ہوگا جبکہ بخاری و مسلم کی ایک دوسری صحیح حدیث کو ترک کرنا پڑے گا، اسی لیے احناف نے یہ کیفیت اختیار کی، البتہ چونکہ حضرت ابو حمید کی حدیث بھی صحیح ہے، لہذا اس پر عمل کرے تو نماز بے غبار درست ہوگی، بلکہ کسی عذر کے سبب احناف بھی اس کی اجازت دیتے ہیں، مثلاً چادر وغیرہ اوڑھے ہوئے ہو، علامہ ابن الہمام نے اسی طرح مسلک احناف کو ترجیح دی ہے۔ (۱)

اور چونکہ دوسری شکل بھی صحیح حدیث سے ثابت ہے اور اس میں نسبتاً ستر زیادہ ہے، اسی لیے احناف نے عورتوں کے لیے اسی شکل کو رائج قرار دیا ہے۔

ہاتھ کہاں باندھے جائیں؟

دوسرا مسئلہ یہ ہے کہ بعض ائمہ کے نزدیک نماز میں ہاتھ سینہ پر باندھا جائے گا، جبکہ احناف اور بعض دوسرے ائمہ کے نزدیک ناف کے نیچے باندھا جائے گا۔ پہلے گروہ کے دلائل

۱- عن وائل بن حجرؓ قال: ”صلیت مع النبی صلی اللہ علیہ وسلم وموضع یدہ الیمنی علی الیسری علی صدرہ“ (۱)

(حضرت وائل بن حجرؓ سے مروی ہے فرماتے ہیں: میں نے نبی کریم صلی اللہ علیہ وسلم کے ساتھ نماز پڑھی تو آپ صلی اللہ علیہ وسلم نے اپنے دائیں ہاتھ کو بائیں ہاتھ پر سینہ پر رکھا)۔

۲- عن ہلبؓ قال: ”رأیت النبی صلی اللہ علیہ وسلم یضع یدہ علی صدرہ.“ (۲)

(حضرت ہلبؓ سے مروی ہے فرماتے ہیں: میں نے نبی کریم صلی اللہ علیہ وسلم کو دیکھا ہاتھ کو سینہ پر رکھتے ہوئے)۔

۳- عن طاؤسؓ قال: ”کان النبی صلی اللہ علیہ وسلم یضع یدہ الیمنی علی یدہ الیسری، ثم یشبک بینہما

(۱) صحیح ابن خزیمة باب وضع بطن الکف الیمنی علی کف الیسری ح/ ۲۴۳

(۲) صحیح ابن خزیمة باب وضع یدہ الیمنی علی یدہ الیسری ح/ ۲۲۳۱۳

علی صدره وهو فی الصلاة. (۱)
(مطلب پہلی حدیثوں کے مثل)۔

۴- عن ابن عباسؓ فی قول اللہ عزوجل: ”فصل لربك وانحر“ قال: وضع اليمين على الشمال فى الصلاة عند النحر. (۲)

(حضرت ابن عباسؓ سے مروی ہے کہ انھوں نے اللہ تعالیٰ کے قول: ”فصل لربك وانحر“ کے بارے میں فرمایا: اس سے مراد نماز میں داہنے ہاتھ کو بائیں پر نحر کے پاس رکھنا ہے)۔

احناف کے دلائل

۱- عن أبى جحيفة أن عليا رضی اللہ عنہ قال: ”السنة وضع الكف فى الصلاة، وأن يضعها تحت السرة.“ (۳)
(حضرت ابو جحیفہؓ سے مروی ہے کہ حضرت علی رضی اللہ عنہ نے فرمایا: سنت یہ ہے کہ نماز میں ہتھیلی رکھی جائے اور یہ کہ اس کو ناف کے نیچے رکھے)۔

۲- ”السنة وضع الكف على الكف تحت السرة.“ (۴)
(سنت یہ ہے کہ ناف کے نیچے ہتھیلی پر ہتھیلی رکھی جائے)۔

۳- عن علقمة بن وائل بن حجر عن أبيه قال: ”رأيت

(۱) مراسیل ابی داؤد (باب ماجاء فی الاستفتاح ص/ ۶ (مع سنن ابی داؤد (فیصل پبلیکیشنز دیوبند)

(۲) السنن الكبرى باب وضع اليمين على الصدر ح/ ۲۴۳۳ ج/ ۲/ ۳۱

(۳) أخرجه رزين، تيسير الوصول ص/ ۲۱۶، نظام الإسلام نواب قطب الدين ص/ ۲۶،

فتاوى رحيمية ۱۵۲/۷

(۴) أبو داؤد، كتاب الصلوة، باب وضع اليمين على اليسرى تحت السرة، ح/ ۷۵۶ ورواه أيضا أحمد

فی المسند والدارقطنی والبيهقی.

رسول اللہ صلی اللہ علیہ وسلم وضع یمینہ علی شمالہ

فی الصلاة تحت السرة. (۱)

(حضرت علقمہ بن وائل بن حجر اپنے والد سے روایت کرتے ہیں فرمایا: میں نے نبی کریم صلی اللہ علیہ وسلم کو دیکھا کہ آپ نے دائیں ہاتھ کو بائیں ہاتھ پر ناف کے نیچے رکھا۔)

۴- عن علی قال: ”من السنة وضع الكف علی الكف

فی الصلاة تحت السرة. (۲)

(سنت میں سے یہ بھی ہے کہ ہتھیلی کو نماز میں ناف کے نیچے ہتھیلی پر رکھے۔)

پہلے گروہ کے دلائل پر ایک نظر

یہ واضح رہے کہ فریقین جن دلائل سے استدلال کرتے ہیں ان پر محققین اور اسماء الرجال کے ماہرین نے کلام کیا ہے، پہلے ہم شوافع وغیرہ کے دلائل پر ایک نظر ڈالتے ہیں۔

پہلی دلیل: ”عن وائل بن حجر“ کے بارے میں علامہ ابن القیم اعلام الموقعین میں فرماتے ہیں: ”أنه لم يقل علی صدره غیر مؤمل بن إسماعیل“ (۳) (اس حدیث کو نقل کرنے والوں میں مؤمل بن اسماعیل کے علاوہ کسی نے بھی ”علی صدرہ“ کے الفاظ نقل نہیں کیے ہیں) اور اس کے بارے میں امام بخاری رحمۃ اللہ علیہ

(۱) رواہ ابن ابی شیبہ فی کتاب الصلاة باب وضع الیمین علی الشمال ح/ ۳۹۵۹ وفی عمدة الرعیة: سندہ جید ورواہ کلہم ثقات (زجاجة المصابیح ۱/ ۲۳۲)

(۲) أبو داؤد صلاة باب وضع الیمنی علی الیسری فی الصلاة ح/ ۷۵۶ ورواہ أيضا أحمد وابن شیبہ والدارقطنی.

(۳) اعلام الموقعین ۲/ ۴۰۰

فرماتے ہیں کہ ”وہ منکر الحدیث تھا۔“ امام ابو زرہ فرماتے ہیں: ”وہ آخر عمر میں بہت غلطیاں کرتا تھا۔“

ایک دلچسپ بات یہ بھی ہے کہ اس حدیث کی سند میں سفیان ثوری بھی ہیں، اور وہ خود ناف کے نیچے ہاتھ باندھنے کے قائل تھے، معلوم ہوا کہ یہ حدیث ان کے نزدیک عمل کے لائق نہیں تھی۔

دوسری دلیل: ”عن ہلب الخ“ اس روایت میں سماک بن حرب نے تفرّد اختیار کیا ہے، اس کو بہت سے محدثین نے ضعیف قرار دیا ہے، امام نسائی فرماتے ہیں: ”سماک جب تفرّد اختیار کرے تو اس کی روایت دلیل نہیں بن سکتی۔“

امام سفیان ثوری اس سند میں بھی ہیں اور ان کا مسلک اس کے خلاف ہے۔

تیسری دلیل: ”عن طاؤس“ کو بھی ضعیف قرار دیا گیا ہے۔ (۱)
چوتھی دلیل: ”عن ابن عباس رضی اللہ عنہما“ اس کی سند میں یحییٰ بن ابوطالب ہے، اس کے بارے میں موسیٰ بن ہارون فرماتے ہیں: ”أشهد أنه يكذب“ (میں گواہی دیتا ہوں کہ وہ جھوٹ بولتا ہے) اور امام ابوداؤد نے تو اس کی حدیثیں حذف کر دی تھیں۔ (۲)

پھر اس سند کا ایک اور راوی عمرو ہے، اس کے بارے میں علامہ ابن عدی فرماتے ہیں: ”منکر الحدیث“ (۳)

اس کی سند میں نوح راوی بھی ہے، جس کے بارے میں ابن حبان کہتے ہیں: ”وہ موضوعات کی روایت کرتا ہے، اور اس سے روایت کرنا حلال نہیں ہے“ (بیرونی الموضوعات ولا تحل الروایة عنہ)، امام حاکم فرماتے ہیں: ”لیس بالقوی“

(۱) معارف السنن ص/ ۴۳۵ - ۴۴۵

(۲) میزان الاعتدال ۲۶۳/۳

(۳) الجواهر النقی ۳۰/۲

قوی راوی نہیں ہے۔

جہاں تک احناف کے مستدلات کا تعلق ہے تو ان پر بھی کلام ہوا ہے لیکن احناف نے مندرجہ ذیل وجوہات سے ناف کے نیچے ہاتھ باندھنے والی روایات کو راجح قرار دیا:

۱- اس کی تائید بہت سے صحابہ اور تابعین کے آثار سے ہو رہی ہے مثلاً:

الف: عن أبي هريرة رض قال: "وضع الكف على الكف في

الصلاة تحت السرة." (۱)

(نماز میں ہتھیلی کو ناف کے نیچے ہتھیلی پر رکھنا)۔

ب: عن أنس رض قال: "ثلاث من أخلاق النبوة ووضع

اليمنى على اليسرى في الصلاة تحت السرة." (۲)

(حضرت انس رض سے مروی ہے فرماتے ہیں: تین چیزیں نبوت

کے اخلاق میں سے ہیں اور نماز میں دائیں ہاتھ کو بائیں

ہاتھ پر ناف کے نیچے رکھنا)۔

ج: عن الحجاج بن حسان قال: سمعت أبا مجلز أو

سألته قلت كيف يضع؟ قال: "يضع باطن كف يمينه

على ظاهر كف شماله ويجعلها أسفل من السرة." (۳)

(حضرت حجاج بن حسان رض فرماتے ہیں: میں نے حضرت ابو مجلز رض

سے سنا، یا میں نے ان سے پوچھا اور کہا کہ ہاتھ کیسے رکھے؟

فرمایا: اپنی دائیں ہتھیلی کا اندرونی حصہ اپنی بائیں ہتھیلی کے ظاہر

(۱) الجواهر النقی علی السنن الکبری للبیہقی ۲/۳۱-۳۲، باب وضع الیدین علی الصدر.

(۲) ایضاً.

(۳) مصنف ابن ابی شیبہ ۱/۳۹۰-۳۹۱، باب وضع الیمین علی الشمال.

پر رکھے، اور اس کو ناف کے نیچے کر دے)۔

د: عن ابراهیم قال: ”یضع یمینہ علی شمالہ فی الصلاة تحت السرة.“ (۱)

(حضرت ابراہیم سے مروی ہے فرمایا: نماز میں دایاں ہاتھ بائیں ہاتھ پر ناف کے نیچے رکھے)۔

۲- احناف کے اس ہیئت کو راجح قرار دینے کی دوسری وجہ یہ ہے کہ اس باب میں صحیح احادیث سے صرف اتنا ثابت ہے کہ ہاتھ باندھنا ہے، ہاتھ باندھنے کی جگہ کے بارے میں کوئی روایت صحیح سند سے ثابت نہیں ہے، اور یہ مقام اللہ کے سامنے عاجزی کے ساتھ کھڑا ہونے کا ہے، جس کا تقاضا یہ ہے کہ ایسی ہیئت پر ہو جس میں زیادہ ادب پایا جائے، اور اس سے انکار ممکن نہیں کہ ادب اور اظہار عاجزی زیادہ ناف کے نیچے ہاتھ رکھنے ہی میں ہے، مشاہدہ یہی ہے کہ انسان کسی بڑے کے سامنے کھڑا ہوتا ہے تو یہی حالت اختیار کیے رہتا ہے، اس نکتہ کی طرف علامہ ابن الہمام نے اشارہ کیا ہے۔ (۲)

(۱) مصنف ابن ابی شیبہ ۱/۳۹۰-۳۹۱، باب وضع الیمین علی الشمال.

(۲) فتح القدیر ۱/۳۴۹ کتاب الصلاة باب صفة الصلاة.

فاتحہ خلف الامام

فاتحہ خلف الامام کا مسئلہ بہت ہی اہم مسائل میں سے ایک ہے، اس مسئلہ پر ابتداء ہی سے اختلاف رہا ہے، اور علماء نے اس موضوع پر متعدد کتابیں بھی لکھی ہیں اور ہر ایک نے اپنے نقطہ نظر کو واضح کیا ہے، لیکن اس دور میں بعض حلقوں کی شدت پسندی کے سبب اس مسئلہ میں بلاوجہ گرمی پیدا ہو گئی ہے، ان حضرات کا کہنا ہے کہ اگر سورہ فاتحہ نہ پڑھی جائے تو نماز نہیں ہوگی خواہ امام کے پیچھے ہو یا تنہا نماز پڑھ رہا ہو، اور جن حضرات نے بھی ایسا نہیں کیا ان کی تمام عمر کی نمازیں ضائع ہو گئیں۔

کسی بھی اختلافی مسئلہ میں اس طرح کی شدت پسندی سے پہلے یہ سوچ لینا چاہیے کہ اس طرح کی شدت کرنے سے کن کن حضرات پر ضرب پڑے گی اور کون کون مجروح ہوگا؟ یہ بات صرف تفصیل مذاہب ہی سے سمجھ میں آجائے گی۔

ائمہ کے مسالک کی تفصیل

احناف کے نزدیک امام کے پیچھے سورہ فاتحہ پڑھنا مکروہ تحریمی ہے، نماز خواہ جہری ہو یا سری، البتہ امام صاحب سے ایک روایت یہ ہے کہ جہری نماز میں قراءت مکروہ ہے لیکن سری نماز میں جائز یا مستحب ہے، صاحب فتح القدر فرماتے ہیں:

”بل هم يمنعونہ وھی عندهم تکرہ والمراد کراهة التحريم.“ (۱)

(بلکہ احناف مقتدی کو قراءت سے منع کرتے ہیں اور ان کے

نزدیک قراءت کرنا مکروہ ہے اور مراد کراہت تحریمی ہے)۔
 جبکہ امام احمد بن حنبل، زہری، امام مالک کے نزدیک امام کے پیچھے قراءت
 کرنا مستحب ہے، اور اگر قراءت نہ بھی کرے تو نماز ہو جائے گی، فقہ حنبلی کی مشہور
 کتاب ”المغنی“ میں ہے:

”الاستحباب أن یقرء فی سکنات الإمام و فیما لا یجہر فیہ.“ (۱)

(مستحب یہ ہے امام کے سکنات اور سری نماز میں قراءت کرے)۔

آگے فرماتے ہیں:

”فإن لم یفعل فصلاتہ تامۃ، لأن من کان له إمام فقراءۃ

الإمام له قراءۃ، و جملة ذلك أن القراءۃ غیر واجبة علی

المأموم فیما جہر بہ الإمام ولا فیما أصر، نص علیہ

أحمد فی رواية الجماعة و بذلك قال الزہری و الثوری

و ابن عیینہ و مالک و أبو حنیفہ و إسحاق.“ (۲)

(اگر قراءت نہیں کی تو اس کی نماز مکمل ہوگی، اس لیے کہ جس کا

امام ہو تو امام کی قراءت اس کی قراءت ہوتی ہے، اور خلاصہ یہ

ہے کہ مقتدی پر قراءت واجب نہیں ہے خواہ نماز جہری ہو یا

سری، جماعت کی روایت میں امام احمد نے اسی کی تصریح کی ہے

اور زہری، ثوری، ابن عیینہ، امام مالک، امام ابوحنیفہ اور اسحاق

اسی کے قائل ہیں)۔

اور امام شافعی اور اہل ظاہر کے نزدیک قراءت کرنا واجب ہے خواہ امام کے

پیچھے ہو یا تنہا، نماز جہری ہو یا سری۔ (۳)

(۱) المغنی لابن قدامة ۱/۶۰۳ صلاة باب صفة الصلاة للقراءة خلف الإمام.

(۲) أيضاً ص/۶۰۵

(۳) أيضاً ص/۶۰۵

شوافع اور اہل ظاہر کے دلائل

شوافع اور اہل ظاہر وغیرہ اپنے مسلک پر کئی دلیلیں پیش کرتے ہیں، لیکن واقعہ یہ ہے کہ یہ دلائل یا تو ان کے مسلک پر صریح نہیں ہیں، یا صحیح نہیں ہیں۔

۱- مثلاً وہ ایک دلیل بخاری و مسلم کی صحیح حدیث سے دیتے ہیں:

”لا صلاة لمن لم يقرأ بفاتحة الكتاب.“ (۱)

(جو سورہ فاتحہ نہ پڑھے اس کی نماز نہیں ہوگی)۔

یہ حدیث بلاشبہ صحیح ہے لیکن کیا یہ امام کے پیچھے قراءت فاتحہ کے وجوب پر دلالت کر رہی ہے؟ غور کر لیا جائے، حدیث میں کوئی بھی قرینہ ایسا موجود نہیں ہے، لہذا احناف وغیرہ اس کو امام یا منفرد پر محمول کرتے ہیں، اور جن دلائل سے وہ امام کے پیچھے ترک قراءت کا اثبات کرتے ہیں، ان کی روشنی میں اس حدیث اور اس کے ہم معنی احادیث کا اس کے سوا کوئی مطلب لینا ممکن نہیں، ورنہ بلاوجہ ایک ایسی جگہ دو دلائل میں تعارض ظاہر ہوگا جن میں آسانی سے تطبیق ہو سکتی تھی۔

رہیں وہ احادیث جو اس مسلک پر صریح ہیں لیکن صحیح نہیں ہیں، ان میں سب سے زیادہ قوی روایت مندرجہ ذیل ہے:

عن عبادة الصامت^{رض} قال: ”صلى رسول الله صلى الله عليه

وسلم الصبح، فنقلت عليه القراءة، فلما انصرف قال:

إنى أراكم تقرؤن وراء إمامكم قال: قلنا يا رسول الله!

أى والله! قال لا تفعلوا إلا بأمر القرآن، فإنه لا صلاة لمن

لم يقرأها.“ (۲)

(۱) البخاری، کتاب الأذان، باب وجوب القراءة للإمام والمأموم في الصلاة كلها، ح/ ۷۵۶، مسلم في كتاب الصلوة، باب وجوب قراءة الفاتحة في كل ركعة، ح/ ۸۷۴ (عن عبادة بن الصامت رضی اللہ عنہ).

(۲) الترمذی، أبواب الصلاة، باب ماجاء في القراءة خلف الإمام، ح/ ۳۱۱

(حضرت عبادہ بن صامت رضی اللہ عنہ سے مروی ہے فرماتے ہیں: نبی کریم صلی اللہ علیہ وسلم نے صبح کی نماز پڑھی، تو قراءت آپ پر گراں بار ہوئی، تو جب آپ نماز سے پھرے تو فرمایا: میرا خیال ہے کہ تم لوگ اپنے امام کے پیچھے قراءت کرتے ہو، فرماتے ہیں: ہم نے کہا جی ہاں اے اللہ کے رسول! آپ نے فرمایا: نہ کیا کرو سوائے ام القرآن (سورہ فاتحہ) کے، اس لیے کہ جو اسے نہ پڑھے اس کی نماز نہیں ہوگی)۔

لیکن اس حدیث سے استدلال مندرجہ ذیل وجوہات سے محل نظر ہے:
۱- ابن تیمیہ کی تحقیقات پر غیر مقلدین بھی اعتماد کرتے ہیں، انہوں نے اس حدیث کو ضعیف اور معلول قرار دیا ہے، فرماتے ہیں:

”وهذا الحديث معلل عند أئمة الحديث بأمر كثيرة،

ضعفه أحمد وغيره من الأئمة.“ (۱)

(یہ حدیث بہت سی وجوہات سے ائمہ حدیث کے نزدیک معلل

ہے، امام احمد وغیرہ نے اس کو ضعیف قرار دیا ہے)۔

حدیث معلول اس حدیث کو کہتے ہیں جس میں ضعف کا کوئی خفیہ اور اہم

سبب پایا جا رہا ہو، چنانچہ ابن حجر نخبۃ الفکر میں فرماتے ہیں:

”ثم الوهم وهو القسم السادس (إلى) أن أطلع عليه

بالقرائن الدالة على وهم راويه من وصل مرسل أو

منقطع أو إدخال حديث في حديث أو نحو ذلك من

الأشياء القادحة فهذا هو المعلل.“ (۲)

(۱) فتاویٰ ابن تیمیہ ۲۳/۲۸۶-۲۸۷

(۲) نخبۃ الفکر مع شرحہ نزہۃ النظر ص/۱۴۳-۱۴۵، ط: مجمع الإمام أحمد بن عرفان الشہید.

(طعن کا چھٹا سبب وہم ہے، اگر اس کا پتہ چل جائے، راوی کے وہم پر دلالت کرنے والی چیزوں کے ذریعہ، مثلاً مرسل یا منقطع حدیث کو متصل کر دینا یا ایک حدیث میں دوسری کو داخل کر دینا یا اسی طرح کی صفت پیدا کرنے والی کوئی چیز کر دینا..... تو یہ حدیث معلول ہوتی ہے)۔

رہا یہ سوال کہ اس میں ضعف کا کون سا سبب پایا جا رہا ہے، تو علامہ ابن تیمیہؒ مندرجہ بالا صفحات میں اس کی وضاحت کرتے ہوئے فرماتے ہیں کہ یہ حدیث حضرت عبادہ بن صامتؓ سے مروی ہے، اوپر جو صحیحین کی حدیث نقل کی گئی وہ بھی حضرت عبادہ سے مروی ہے، اس کے علاوہ حضرت عبادہ سے ایک تیسری حدیث بھی مروی ہے:

”عن محمود بن الربیع قال: صلیت صلاة والی جنبی عبادة بن الصامت، قال: فقراً فاتحة الكتاب قال: فقلت له: يا أبا الوليد! ألم أسمعك تقرأ بفاتحة الكتاب؟ قال: أجل! إنه لا صلاة إلا بها.“ (۱)

(محمود بن ربیع سے مروی ہے فرماتے ہیں: میں نے کوئی نماز پڑھی اور میرے بغل میں حضرت عبادة ابن الصامت تھے، فرماتے ہیں: تو انھوں نے سورہ فاتحہ پڑھی، فرماتے ہیں: میں نے ان سے کہا: اے ابوالولید! کیا میں نے آپ کو سورہ فاتحہ پڑھتے نہیں سنا، انھوں نے کہا: ہاں ہاں! اس کے بغیر تو نماز ہی نہیں ہے)۔

اس میں حضرت عبادہ کا مسلک یہی معلوم ہوتا ہے کہ امام کے پیچھے قراءت

(۱) مصنف ابن ابی شیبہ کتاب الصلوات من رخص فی القراءۃ خلف الإمام، ح/ ۳۷۹۱،

فاتحہ کی جائے گی، لیکن ظاہر بات ہے آیات قرآنیہ اور احادیث صحیحہ کے مقابلہ میں (جن کا ذکر عنقریب آئے گا) اس کو ترجیح دینا ممکن نہیں۔

بہر حال علامہ ابن تیمیہؒ اور دوسرے محدثین فرماتے ہیں کہ کسی راوی نے وہم اور غلطی سے پہلی اور تیسری روایت کو خلط ملط کر کے ترمذی والی روایت بنا دی ہے، وجہ یہ ہے کہ عبادہ بن الصامت کی یہ حدیث محمود بن الرزیح کے بہت سے شاگردوں نے روایت کی ہے، لیکن وہ سب یا تو صحیحین کے طرق سے روایت کرتے ہیں یا اس تیسری روایت کے طرق سے، صرف مکحول اس دوسرے طریق سے روایت کرتے ہیں، مکحول اگرچہ ثقہ راوی ہیں لیکن علماء جرح نے تصریح کی ہے کہ ان کو وہم ہو جاتا ہے، اس وہم کی پوری تفصیل فتاویٰ ابن تیمیہؒ میں دیکھی جاسکتی ہے، اس کے علاوہ امام ترمذیؒ نے اس حدیث کو امام زہریؒ سے نقل کر کے فرمایا: ”وہذا أصح“ (۱) اور اس میں صرف صحیحین میں ذکر الفاظ ہیں۔

۲- یہ روایت مختلف طرق سے منقول ہے، اور اس کا مضبوط سلسلہ نسبتاً وہ ہے جس کا ایک راوی محمد بن اسحاق ہے، اس کے متعلق علماء حدیث کے تبصرے ملاحظہ ہوں:

”قال الدارقطنی: ”لا یحتج بہ“ قال سلیمان التیمی:

”کذاب“ قال مالک: ”رجل من الدجاجلة“ قال یحییٰ

القطان: ”أشهد أن محمد بن اسحاق کذاب.“ (۲)

(دارقطنی کہتے ہیں: ”اس سے احتجاج نہیں کیا جائے گا“

سلیمان تیمی کہتے ہیں: ”کذاب تھا“ مالک کہتے ہیں: ”دجالوں

میں سے ایک دجال تھا“ یحییٰ قطان کہتے ہیں: ”میں گواہی دیتا

ہوں کہ محمد بن اسحاق کذاب تھا“۔)

(۱) الترمذی أبواب الصلوات باب ما جاء فی القراءة خلف الإمام، ح/ ۳۱۱

(۲) میزان الاعتدال ۳/ ۴۶۹-۴۷۱

۳- علامہ محمد یوسف بنوریؒ نے اس حدیث کی سند میں آٹھ قسم کا اضطراب نقل کیا ہے، اور اس کے متن میں تیرہ قسم کا اضطراب مع حوالہ جات و امثلہ نقل کیا ہے۔ (۱)

۴- مشہور غیر مقلد عالم شیخ ناصر الدین البانیؒ نے اس حدیث کو منسوخ قرار دیا ہے، فرماتے ہیں:

”وكان قد أجاز مؤتمين أن يقرأوا بها وراء الإمام في الصلوات الجهرية، ثم نهاهم عن القراءة كلها في الجهرية وجعل الإنصات لقراءة الإمام من تمام الإتمام فقال: إنما جعل الإمام الخ.“ (۲)

(آپ صلی اللہ علیہ وسلم نے مقتدیوں کو جہری نمازوں میں امام کے پیچھے قراءت کی اجازت دے رکھی تھی، پھر آپ نے جہری نمازوں میں تمام قراءتوں سے منع فرمادیا..... اور امام کی قراءت کے لیے خاموش رہنے کو نماز کے اتمام میں سے قرار دیا اور فرمایا: امام اس لیے بنایا گیا ہے کہ اس کی اقتداء کی جائے تو جب وہ تکبیر کہے تو تم بھی تکبیر کہو اور جب وہ قراءت کرے تو خاموش رہو)۔

۵- بالفرض اگر اس حدیث کو صحیح مان بھی لیا جائے تو اس حدیث سے وجوب ثابت کرنے کا تو کوئی سوال ہی پیدا نہیں ہوتا ہے، اس لیے کہ علامہ ابن تیمیہؒ نے لکھا ہے کہ یہاں استدلال ”لا تفعلوا إلا بأمر القرآن“ سے کیا جاتا ہے، جس میں ام القرآن کی قراءت کو مطلق قراءت کی ممانعت سے مستثنیٰ کیا جا رہا ہے، اور قاعدہ یہ ہے کہ نہی سے استثناء کیا جائے تو اس سے اباحت ثابت ہوتی ہے نہ کہ وجوب۔ (۳)

(۱) معارف السنن ۲۰۲/۳

(۲) صفة صلاة النبي، ص ۹۳

(۳) فتاویٰ ابن تیمیہ ۲۳/۲۱۰، الجزء الثالث من كتاب الفقه، ط: دار عالم الكتب.

جہاں تک ”فإنه لا صلاة لمن لم يقرأ بها“ کا تعلق ہے تو بقول حضرت گنگوہیؒ یہ جملہ قراءت کے حکم کی علت نہ سمجھی جائے، یہاں صرف یہ بتایا جا رہا ہے کہ چونکہ سورہ فاتحہ کی بڑی اہمیت ہے، امام و منفرد پر لازم ہے، لہذا مقتدی کے لیے بھی اس کا جواز ہو سکتا ہے۔ (۱)

اگر اس حدیث کو صحیح قرار دینا ہو تو احناف کے جو دلائل ابھی آگے ذکر کیے جائیں گے، ان کی روشنی میں اس کمزور تاویل کے علاوہ کوئی راستہ بھی نہیں ہے، ورنہ تطبیق ناممکن ہو جائے گی، اور ترجیح کی ضرورت پڑے گی، پھر ترجیح کے وقت آیت قرآنیہ اور صحیح احادیث کے مقابلہ میں اس حدیث کو کیسے ترجیح دی جاسکتی ہے؟

۲- شوافع کی دوسری دلیل: ان حضرات کی دوسری دلیل مسلم اور دوسری کتابوں میں مذکور یہ حدیث ہے:

عن أبي هريرة رضي الله عنه قال: ”من صلى صلاة لم يقرأ فيها بأم القرآن فهي خداج ثلاثا غير تمام، فقليل لأبي هريرة: إنا نكون وراء الإمام؟ فقال: اقرأ بها في نفسك، فإني سمعت رسول الله صلى الله عليه وسلم يقول: ”قال الله تعالى: قسمت الصلاة بيني وبين عبدی نصفين، الحديث.“ (۲)

(حضرت ابو ہریرہ رضی اللہ عنہ سے مروی ہے، فرماتے ہیں: جس نے کسی نماز میں ام القرآن (سورہ فاتحہ) نہیں پڑھی تو وہ ناقص ہے (تین بار فرمایا) نامکمل ہے، حضرت ابو ہریرہؓ سے کہا

(۱) ہدایۃ المعتدی (درس ترمذی ۲/۷۸)

(۲) مسلم باب وجوب قراءة الفاتحة فی كل ركعة، ح/۸۷۸، الترمذی أبواب الصلاة باب ما

جاء فی ترك القراءة خلف الإمام إذا جهر بالقراءة، ح/۳۱۲

گیا: ہم امام کے پیچھے ہوتے ہیں؟ فرمایا: اس کو دل میں پڑھ لیا کرو، اس لیے کہ میں نے رسول اللہ صلی اللہ علیہ وسلم کو فرماتے ہوئے سنا، اللہ تعالیٰ فرماتا ہے: میں نے نماز اپنے اور اپنے بندہ کے درمیان دو حصوں میں تقسیم کر دی ہے، الخ۔

لیکن اس حدیث سے استدلال مندرجہ ذیل وجوہ سے صحیح نہیں ہے:

۱- حدیث کا ایک جزء مرفوع ہے، جس میں نہ صرف یہ کہا گیا ہے کہ سورہ فاتحہ کے بغیر نماز نامکمل ہے، لیکن پہلے ذکر کیا جا چکا ہے کہ دوسرے قولی دلائل کی روشنی میں یہ کہے بغیر کوئی چارہ نہیں کہ یہ حکم منفرد اور امام کا ہے۔

۲- رہا حدیث کا دوسرا جزء، تو وہ حدیث مرفوع نہیں ہے، بلکہ حضرت ابو ہریرہؓ کا فتویٰ ہے، ظاہر ہے دوسرے دلائل کے مقابلہ میں یہ حجت نہیں ہے۔

۳- ”اقرأ بھا فی نفسک“ کا علامہ ابن تیمیہؒ وغیرہ یہ مطلب بھی بیان کیا ہے کہ اس سے مراد حالت انفراد میں پڑھنا ہے، اس لیے کہ حدیث قدسی میں ارشاد ہے:

”فإن ذکرنی فی نفسہ ذکرته فی نفسی، وإن ذکرنی فی ملاً ذکرته فی ملاً خیر منهم.“ (۱)

(اگر وہ مجھے اپنے دل میں یعنی تنہا یاد کرتا ہے تو میں بھی اس کو اپنے دل میں یعنی تنہا یاد کرتا ہوں، اور اگر وہ میرا ذکر جماعت میں کرتا ہے تو میں اس کا ذکر اس سے بہتر جماعت میں کرتا ہوں)۔

تقابل ظاہر کر رہا ہے کہ ”فی نفسہ“ سے حالت انفراد مراد ہے۔

۳- تیسری دلیل: ان حضرات کی ایک اور دلیل حضرت ابو قلابہ رضی اللہ

عندہ کی ایک روایت ہے:

”أن رسول اللہ صلی اللہ علیہ وسلم قال لأصحابہ: هل

تقرؤن خلف إمامكم؟ قال بعض: نعم، وقال بعض لا،
فقال: إن كنتم لابد فاعلين، فليقرء أحدكم فاتحة
الكتاب في نفسه.“ (۱)

(ترجمہ: نبی کریم صلی اللہ علیہ وسلم نے اپنے اصحاب سے فرمایا:
کیا تم لوگ اپنے امام کے پیچھے قراءت کرتے ہو؟ تو بعض نے
کہا ہاں! اور بعض نے کہا نہیں۔ تو آپ نے فرمایا: اگر تمہیں کرنا
ہی ہے تو تم میں سے کسی کو اپنے دل میں قراءت کرنی چاہیے)

لیکن اس حدیث کے الفاظ ہی سے صاف معلوم ہو رہا ہے کہ اس سے
وجوب مراد نہیں ہے، زیادہ سے زیادہ استحباب یا جواز مراد ہے، لہذا اس حدیث سے
حنابلہ اور سری نماز پر محمول کر کے احناف استدلال کر سکتے ہیں، قائلین وجوب
استدلال نہیں کر سکتے۔

ان حضرات کے اور بھی دلائل ہیں لیکن جیسا کہ اوپر عرض کیا گیا کوئی بھی
روایت ایسی نہیں ہے جو صریح بھی ہو اور صحیح بھی ہو، یعنی یا تو اس موضوع کی احادیث
ضعیف ہیں یا اگر صحیح ہیں تو صریح نہیں ہیں، اور ان کو بے تکلف حالت انفرادی یا حالت
امامت پر محمول کیا جاسکتا ہے۔

احناف اور جمہور کے دلائل

کسی بھی مسئلہ شرعیہ کو ثابت کرنے کے لیے پہلے قرآن پاک سے دلیل
تلاش کی جاتی ہے، پھر صحیح احادیث سے، اس کے بعد اجماع اور قیاس کا نمبر آتا ہے،
اور احناف کا مسلک ان چار چیزوں میں سے اکثر سے ثابت ہے، جبکہ دوسرے

(۱) ابن ابی شیبہ، باب من رخص فی القراءۃ خلف الإمام ۳۴/۱، عبدالرزاق باب القراءۃ خلف

حضرات کسی آیت سے دلیل نہیں دے سکتے اور جیسا کہ گزرا کہ صحیح احادیث سے بھی مکمل استدلال نہیں کر سکتے۔

احناف کی قرآن سے دلیل

احناف کی سب سے پہلی دلیل یہ آیت ہے:

”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ.“ (۱)

(اور جب قرآن پڑھا جایا کرے تو اس کی طرف کان لگا دیا کرو

اور خاموش رہا کرو، امید ہے کہ تم پر رحمت ہو)۔

آیت کریمہ میں حکم دیا گیا ہے کہ قرآن کی تلاوت کی جائے تو بغور سنو اور

خاموش رہو، سورہ فاتحہ بھی قرآن کا جزء ہے، لہذا جب اس کی تلاوت کی جائے تو اس

حکم پر عمل کرنا ضروری ہوگا، اور اگر جہری قرأت ہو رہی ہو تو بغور سننا اور خاموش رہنا

دونوں پر عمل ضروری ہوگا، جبکہ اگر قرأت سری ہو رہی ہو تو صرف خاموش رہنے کا عمل

قابل عمل ہوگا، اس طرح یہ آیت احناف کے مسلک پر واضح دلیل ہے۔

اس آیت میں یہ حکم مطلقاً دیا گیا ہے کہ جہاں بھی تلاوت قرآن ہو، اس حکم

پر عمل ہونا چاہیے، چاہے نماز میں تلاوت ہو رہی ہو، چاہے نماز سے باہر، چاہے خطبہ

میں، لیکن بعض روایات میں صراحت سے آیا ہے کہ اس سے مراد نماز میں امام کے

پیچھے تلاوت کے وقت خاموش رہنا ہے۔

چنانچہ حضرت عبداللہ بن مسعود، حضرت عبداللہ بن عباس، حضرت ابو ہریرہ

اور حضرت عبداللہ بن مغفل رضی اللہ عنہم فرماتے ہیں کہ یہ آیت نماز اور خطبہ کے بارے

میں نازل ہوئی ہے۔ (۲) بلکہ امام احمد بن حنبل علیہ الرحمہ تو یہاں تک فرماتے ہیں کہ

(۱) الأعراف/ ۲۰۴

(۲) تفسیر ابن کثیر الجزء الثانی ص/ ۲۶۸ تحت سورة الأعراف/ ۲۰۴

اس پر امت کا اجماع ہے: ”أجمع الناس على أن هذه الآية في الصلاة.“ (۱)
 اس کے علاوہ حافظ ابن جریر، علامہ ابن کثیر اور امام ابن ابی حاتم نے اپنی
 تفسیروں میں اور امام بیہقی نے کتاب القراءۃ میں (۲)، تابعین میں تفسیر کے سب
 سے بڑے عالم حضرت مجاہد علیہ الرحمہ کے حوالہ سے لکھا ہے کہ یہ آیت قراءۃ فی
 الصلاة کے متعلق نازل ہوئی۔

بعض حضرات اس کا جواب یہ دیتے ہیں کہ حضرت مجاہد ہی سے ایک دوسری
 روایت میں ثابت ہے کہ یہ آیت خطبہ جمعہ کے بارے میں نازل ہوئی، لیکن اس سے
 حضرت مجاہد کا مطلب غالباً یہ ہے کہ خطبہ بھی اسی حکم میں آتا ہے، اس میں بھی قرآنی
 آیات ہوتی ہیں، یہ مطلب نہیں ہے کہ خطبہ سے متعلق ہی آیت نازل ہوئی اور اس کی
 وجوہات مندرجہ ذیل ہیں:

۱- یہ سورہ مکی ہے، جمعہ اور جمعہ کے خطبہ کی شروعات مدینہ منورہ سے ہوئی، تو
 آیت سے خطبہ کیسے مراد لیا جاسکتا ہے؟

۲- اس میں حکم تلاوت قرآن سے متعلق ہے، خطبہ میں صرف قرآنی آیات
 نہیں ہوتی ہیں، لہذا خطبہ مراد لینا صحیح نہیں ہے۔

۳- امام ابن تیمیہ فرماتے ہیں کہ آیت میں تین احتمال ہو سکتے ہیں:

۱: صرف تلاوت مراد ہو۔ ۲: صرف خطبہ مراد ہو۔ ۳: دونوں مراد ہوں۔

پہلی اور تیسری بات ہو تو ہمارا استدلال تام ہے، دوسری بات ظاہر آیت
 کے بھی خلاف ہے، نیز تاریخی اعتبار سے بھی غلط ہے، اس لیے کہ آیت مکی ہے، اور
 خطبہ کی ابتداء مدینہ منورہ میں ہوئی۔ (۳)

(۱) المغنی ۱/ ۴۹۰

(۲) کتاب القراءۃ ص/ ۸۷، ح/ ۲۱۶-۲۱۷

(۳) فتاویٰ ابن تیمیہ ۲۳/ ۲۶۹، الجزء الثالث من کتاب الفقہ، ط: دار عالم الکتب.

احادیث سے دلائل

احناف کی دوسری دلیل صحیح مسلم کی ایک روایت ہے:

۲- عن أبی موسی الأشعری رضی اللہ عنہ، أن رسول اللہ صلی اللہ علیہ وسلم خطبنا، فبین لنا سنتنا علّمنا صلواتنا، فقال: ”إذا صلیتم فأقیموا صفوفکم، ثم لیؤمکم أحدکم، فإذا کبر فکبروا، وإذا قرأ فأنصتوا.“ (۱)

(حضرت ابو موسی اشعریؓ سے مروی ہے کہ نبی کریم صلی اللہ علیہ وسلم نے ہم کو خطبہ دیا، اور ہم کو ہماری سنت واضح کر دی اور نماز سکھلائی اور فرمایا: جب نماز پڑھا کرو تو صف سیدھی رکھا کرو، پھر تم میں سے کوئی ایک امامت کیا کرے اور جب وہ تکبیر کہے تو تم بھی تکبیر کہو اور جب قرأت کرے تو خاموش رہا کرو)۔

۳- عن أبی هريرة رضی اللہ عنہ قال: قال رسول اللہ صلی اللہ علیہ وسلم: ”إنما جعل الإمام لیؤم بہ، فإذا کبر فکبروا، وإذا قرأ فأنصتوا.“ (۲)

(حضرت ابو ہریرہ رضی اللہ عنہ سے مروی ہے، فرماتے ہیں: نبی کریم صلی اللہ علیہ وسلم نے ارشاد فرمایا: امام تو اس لیے مقرر کیا گیا ہے تاکہ اس کی اقتدا کی جائے، لہذا جب وہ تکبیر کہے تو تم بھی تکبیر کہو اور جب قرأت کرے تو خاموش رہو)۔

(۱) مسلم، کتاب الصلوٰۃ، باب التّشہد، ح/ ۹۰۴

(۲) صحیحہ مسلم لفظاً فی کتاب الصلاۃ باب التّشہد، ح/ ۹۰۵، وابن ماجہ باب إذا قرأ الإمام

فأنصتوا، ح/ ۸۴۶، والنسائی باب تأویل قوله عزوجل وإذا قرئ القرآن فاستمعوا له، ح/ ۹۲۲

ان احادیث سے معلوم ہوا کہ امام جب تلاوت کرے خواہ سورہ فاتحہ کی، خواہ دوسری سورت کی تو مقتدی کو خاموش رہنا ہے، اگر سورہ فاتحہ کا پڑھنا واجب ہوتا تو اس حکم کو بھی آپ ساتھ ہی میں ضرور دیتے۔

جو حضرات فاتحہ خلف الامام کے قائل ہیں وہ اس حدیث کے بارے میں لکھتے ہیں کہ ”وإذا قرأ فأنصتوا“ کی زیادتی صحیح نہیں ہے، عجیب بات ہے کہ یہ حدیث مسلم شریف کی ہے، لیکن اس کے بارے میں بھی اس طرح کی باتیں کی جا رہی ہیں، جبکہ بخاری اور مسلم کی احادیث کی بنیاد پر احناف پر گرمی دکھائی جاتی ہے، یہ سراسر نا انصافی کی بات ہے۔

پھر دلچسپ بات یہ ہے کہ اس حدیث کو چھوڑ کر کسی بھی حدیث کی امام مسلم نے لفظوں میں تصحیح نہیں کی ہے، یہ فخر صرف اس حدیث کو حاصل ہے، حدیث سن کر ان کے ایک شاگرد نے صحت کے متعلق سوال کیا تو امام مسلم نے جواب دیا:

”ترید أحفظ من سليمان“ (۱) (تم سلیمان سے زیادہ قوت حافظہ رکھنے والے کی تلاش میں ہو)۔

یعنی یہ زیادتی سلیمان جیسے قوت حافظہ رکھنے والے راوی کی ہے، لہذا بلا شک و شبہ صحیح ہے۔

۴ - عن أبي هريرة رضى الله عنه أن رسول الله صلى الله عليه وسلم قال: ”إذا قال القارئ غير المغضوب عليهم ولا الضالين، فقال من خلفه آمين، فوافق قوله أهل السماء غفر له ما تقدم من ذنبه.“ (۲)

(حضرت ابو ہریرہ رضی اللہ عنہ سے مروی ہے کہ نبی کریم صلی اللہ

(۱) مسلم، کتاب الصلوٰۃ، باب التمشید، ح/ ۹۰۵

(۲) مسلم، کتاب الصلوٰۃ، باب التسمیع والتحمید والتأمین، ح/ ۹۲۰

علیہ وسلم نے فرمایا: جب قاری غیر المغضوب علیہم ولا الضالین کہے اور اس کے پیچھے والے آمین کہیں، اور اس کا کہنا آسمان والوں کے ساتھ ہو جائے تو اس کے گزشتہ گناہ معاف ہو جائیں گے۔

۵- عن أبي هريرة، عن النبي صلى الله عليه وسلم قال:

”إذا أمن القارئ فأمنوا فإن الملائكة تؤمن.“ (۱)

(حضرت ابو ہریرہ رضی اللہ عنہ نبی کریم صلی اللہ علیہ وسلم سے روایت کرتے ہیں، جب قاری آمین کہے تو تم بھی آمین کہو، اس لیے کہ ملائکہ بھی آمین کہتے ہیں)۔

دونوں حدیثیں نماز باجماعت سے متعلق ہیں، دونوں میں پڑھنے والا صرف امام کو قرار دیا گیا ہے، پہلی حدیث میں صاف اشارہ ہے کہ سورہ فاتحہ صرف امام پڑھے گا، ورنہ مقتدی کے فاتحہ پڑھنے اور آمین کہنے یا نہ کہنے کا تذکرہ کیا جاتا۔

۶- عن أبي بكر-رضى الله عنه أنه انتهى إلى النبي

صلى الله عليه وسلم وهو راكع، فركع قبل أن يصل إلى

الصف، فذكر ذلك للنبي صلى الله عليه وسلم فقال:

”زادك الله حرصا ولا تعد.“ (۲)

(حضرت ابو بکرہ رضی اللہ عنہ سے مروی ہے کہ وہ نبی کریم صلی

اللہ علیہ وسلم کے پاس اس حال میں پہنچے کہ آپ رکوع میں تھے، تو

انہوں نے صف تک پہنچنے سے پہلے رکوع کر لیا اور اس کا تذکرہ

آنحضرت صلی اللہ علیہ وسلم سے کیا تو آپ نے فرمایا: اللہ تمہاری

(۱) البخاری، کتاب الدعوات، باب التأمین، ح/ ۶۴۰۲

(۲) البخاری، کتاب الصلوٰۃ، باب إذا رکع دون الصف، ح/ ۷۸۳

حرص میں اضافہ فرمائے، آئندہ ایسا مت کرنا۔

اس حدیث کی بنیاد پر جمہور کا قول یہ ہے کہ اگر امام کو رکوع میں پائے تو نماز پانے والا سمجھا جائے گا، چنانچہ علامہ ابن تیمیہ فرماتے ہیں:

”والمسبوق إذا لم يستمع وقت قيامه لقراءة الفاتحة فإنه يركع مع إمامه ولا يتم الفاتحة باتفاق الأئمة وإن كان فيه خلاف فهو شاذ.“ (۱)

(اور مسبوق کو جب قرأت فاتحہ کا وقت نہ ملے تو وہ اپنے امام کے ساتھ رکوع کر لے گا اور باتفاق ائمہ سورہ فاتحہ کو مکمل نہیں کرے گا، اگر اس میں کوئی اختلاف ہو تو وہ شاذ ہے۔)

نواب علامہ صدیق حسن خاں (مشہور غیر مقلد عالم) فرماتے ہیں:

”واعتماد لاحق برکعتی کہ رکوعش دریافتہ مذہب جمہور است، مگر جماعت از اہل علم در آں خلاف کرد۔“ (۲)

(جس رکعت کا رکوع مل جائے مذہب جمہور میں اس رکعت کو معتبر مانا جاتا ہے مگر اہل علم کی ایک جماعت کا اس کے بارے میں اختلاف ہے) (مطلب۔)

مشہور غیر مقلد عالم علامہ شمس الحق عظیم آبادی نے ”عون المعبود“ میں لکھا ہے کہ پہلے شوکانی کا مسلک یہ تھا کہ رکوع ملنے سے رکعت نہیں ملے گی، لیکن بعد میں انھوں نے ”فتح الربانی فی فتاویٰ الشوکانی“ میں اس قول سے رجوع کرتے ہوئے جمہور کے مسلک کو راجح قرار دیا۔ (۳)

(۱) مختصر فتاویٰ ابن تیمیہ ص/ ۵۹

(۲) بدور الأہلۃ.

(۳) عون المعبود، کتاب الصلوٰۃ، الرجل یدرک الإمام ساجدا، ح/ ۸۸۴، ۱۱۷/۳ (ط: دار الفکر)

کئی صحابہ کرام کا فتویٰ بھی یہی منقول ہے، مثلاً:

”إن زید بن ثابت وابن عمر رضی اللہ عنہما کانا یفتیان: الرجل إذا انتهی إلى القوم وهو رکوع أن یکبر تکبیرة وقد أدرك الركعة، قالوا: وإن وجدهم سجوداً سجد معهم ولم یعتقد بذلك.“ (۱)

(حضرت زید بن ثابت اور حضرت ابن عمر رضی اللہ عنہما فتویٰ دیتے تھے کہ آدمی جب قوم کے پاس اس حال میں پہنچے کہ وہ رکوع میں ہوں تو تکبیر کہہ لے اور وہ رکعت پانے والا ہے اور اگر ان کو سجدہ میں پائے تو اس کا شمار نہ کرے)۔

عن ابن مسعود رضی اللہ عنہ قال: ”من فاتہ الركوع فلا یعتقد بالركوع.“ (۲)

(حضرت ابن مسعود رضی اللہ عنہ سے مروی ہے کہ جس کا رکوع چھوٹ جائے تو وہ رکعت شمار نہ کرے)۔

اس طرح بخاری شریف کی روایت، حضرات صحابہ کرام کے فتاویٰ اور جمہور علماء امت کے مسلک سے معلوم ہو گیا کہ رکوع میں شامل ہونے والے کی رکعت شمار کی جائے گی، یہ بھی واضح دلیل ہے اس بات کی کہ مقتدی پر سورہ فاتحہ پڑھنا فرض نہیں ہے، ورنہ یہ رکعت قطعاً شمار نہ کی جاتی۔

۷- عن جابر بن عبد اللہ رضی اللہ عنہ قال: قال رسول

اللہ صلی اللہ علیہ وسلم: من کان له إمام فقراءة الإمام

(۱) مصنف عبد الرزاق ۲/۲۷۸، کتاب إدراك الصلاة، باب الرجل یدخل والإمام راکع کم

یکبر، ح/۳۳۵۵ (من منشورات المجلس العلمی)

(۲) أيضاً. باب من أدرك رکعة أو سجدة، ح/۳۳۷۲

لہ قراءۃ۔“ (۱)

(حضرت جابر بن عبداللہ رضی اللہ عنہ سے مروی ہے، فرماتے ہیں: نبی کریم صلی اللہ علیہ وسلم نے فرمایا: جس کا کوئی امام ہو تو امام کی قرأت اس کی قرأت ہے۔)

یہ حدیث صحیح بھی ہے اور احناف کے مسلک پر صریح بھی ہے کیونکہ اس میں یہ قاعدہ بتایا گیا ہے کہ امام کی قرأت مقتدی کے لیے کافی ہو جاتی ہے، لہذا اس کو قرأت کی ضرورت نہیں، اس سے ان احادیث کا مطلب بھی واضح ہو جاتا ہے جن میں کہا گیا ہے کہ سورۃ فاتحہ کے بغیر نماز درست نہیں، صاف واضح ہے کہ اگر امام کے پیچھے ہے اور قرأت نہ کرے تو فاتحہ ترک کرنے والا نہیں سمجھا جائے گا، لہذا ان تمام احادیث کا مصداق امام ہے یا وہ شخص جو تنہا نماز پڑھ رہا ہو۔

اس حدیث پر کئی اعتراضات بھی کیے جاتے ہیں، لیکن علم حدیث کے ماہرین نے ان تمام اعتراضات کو واپس قرار دیا ہے، چنانچہ مولانا محمد تقی عثمانی صاحب نے تفصیل سے تمام اعتراضات کا جائزہ لیا ہے، درس ترمذی (۲/۹۶ تا ۱۰۲) میں ایک کا شافی جواب دیا ہے، پھر اخیر میں فرمایا:

”خلاصہ یہ کہ حضرت جابر رضی اللہ عنہ کی حدیث بلاشبہ صحیح اور ثابت ہے اور اس پر وارد کیے جانے والے تمام اعتراضات بارداور غیر درست ہیں، اور مختلف اسانید و طرق اور قیاسات و

(۱) ابن ماجہ، کتاب الصلوٰۃ، باب إذا قرأ الإمام فأنتصوا، ح/۸۵۰، موطأ إمام محمد، باب القراءة فی الصلاة خلف الإمام، ص/۹۸ (ط: اشرفی بکڈپو)، مصنف ابن ابی شیبہ، باب من کره القراءة خلف الإمام، ح/۳۸۰، عبد الرزاق، باب القراءة خلف الإمام، ح/۲۷۹۷، طحاوی شرح معانی الآثار باب القراءة خلف الإمام. البیهقی فی السنن الكبرى، باب من قال لا یقرء خلف الإمام علی الإطلاق، والدارقطنی فی سننہ، باب ذکر قوله صلی اللہ علیہ وسلم من کان له إمام فقرأه الإمام لہ قراءۃ۔

شواہد کی روشنی میں اس روایت کو ضعیف یا ناقابل استدلال قرار دینا انصاف سے بہت بعید ہے۔“ (۱)

۸- عن أبي هريرة رضي الله عنه، أن رسول الله صلى الله عليه وسلم انصرف من صلاة جهر فيها بالقراءة فقال: ”هل قرأ معي منكم أحد آنفاء؟ فقال رجل: نعم، أنا يا رسول الله! قال: فقال رسول الله صلى الله عليه وسلم: إنى أقول: مالى أنزع فى القرآن، فانتهى الناس عن القراءة فيما جهر فيه رسول الله صلى الله عليه وسلم حين سمعوا ذلك من رسول الله صلى الله عليه وسلم.“ (۲)

(حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم ایک ایسی نماز سے پھر تجسس میں آپ نے جہری قرأت کی تھی، پھر فرمایا: کیا تم میں سے کسی نے ابھی میرے ساتھ قرأت کی تھی؟ تو ایک شخص نے کہا، ہاں! میں نے کی تھی اے اللہ کے رسول! راوی کہتے ہیں: نبی کریم صلی اللہ علیہ وسلم نے فرمایا: میں کہتا ہوں مجھ سے قرأت کرنے میں منازعہ کیوں کیا جاتا ہے، تو لوگوں نے نبی کریم صلی اللہ علیہ وسلم سے جب یہ بات سنی تو وہ جس میں آنحضور صلی اللہ علیہ وسلم جہر کرتے تھے ان نمازوں میں قرأت سے رک گئے۔)

(۱) درس ترمذی ۲/۱۰۲

(۲) مؤطا إمام مالك، العمل فى القراءة، ترك القراءة خلف الإمام فيما جهر فيه، ح/۱۸۸، أبو داؤد، كتاب الصلوة، باب من رأى القراءة إذا لم يجهر، ح/۸۲۶، الترمذی، أبواب الصلاة، باب ما جاء فى ترك القراءة خلف الإمام إذا جهر بالقراءة، ح/۳۱۲، النسائی، باب ترك القراءة خلف الإمام فيما جهر به، ح/۹۲۰، ابن ماجه، باب إذا قرأ الإمام فأنصتوا، ح/۸۴۸.

روایت سے مندرجہ ذیل باتیں معلوم ہوئیں:

- ۱- آنحضرت صلی اللہ علیہ وسلم کے زمانہ میں قرأت خلف الامام کا رواج نہیں تھا، ورنہ صرف ایک شخص نے نہیں، کئی نے قرأت کا اعتراف کیا ہوتا۔
- ۲- ”هل قرأ“ سے پتہ چل رہا ہے کہ وہ شخص سری قرأت کر رہا تھا، ورنہ آپ پوچھتے کہ کس نے قرأت کی، یہ نہ پوچھتے کہ کیا کسی نے قرأت کی؟
- ۳- قرأت مقتدی منازعت کا سبب ہے، خواہ سورہ فاتحہ پڑھی جائے یا کچھ اور۔
- ۴- آپ نے مطلقاً قرأت پر ناگواری ظاہر کی، خواہ سر اڑھے یا جہراً، سورہ فاتحہ پڑھے یا کچھ اور۔

۵- آثار صحابہ بھی بکثرت احناف کی تائید میں وارد ہوئے ہیں، چند آثار مندرجہ ذیل ہیں:

(الف) عن عطاء بن يسار أنه سأل زيد بن ثابت عن القراءة مع الإمام، فقال: ”لا قراءة مع الإمام في شيء.“ (۱)

(حضرت عطاء بن يسار سے مروی ہے کہ انھوں نے حضرت زيد بن ثابت رضی اللہ عنہ سے امام کے ساتھ قرأت کے بارے میں پوچھا، تو انھوں نے فرمایا: امام کے ساتھ کسی چیز کی قرأت نہیں کی جائے گی)۔

(ب) مالك عن نافع أن عبد الله بن عمر كان إذا سئل هل يقرء أحد خلف الإمام؟ قال: ”إذا صلى أحدكم خلف الإمام فحسبه قراءة الإمام، وإذا صلى وحده فليقرأ، وكان عبد الله بن عمر لا يقرء خلف الإمام.“ (۲)

(۱) مسلم، كتاب المساجد، باب سجود التلاوة، ح/ ۱۲۹۸

(۲) مؤطا، العمل في القراءة، ترك القراءة خلف الإمام فيما جهر فيه، ح/ ۱۸۷

(امام مالک حضرت نافع کے حوالہ سے روایت کرتے ہیں کہ حضرت عبداللہ بن عمر رضی اللہ عنہما سے جب پوچھا جاتا، کیا امام کے پیچھے کسی کو قرأت کرنی چاہیے؟ تو وہ فرماتے تھے: تم میں سے کوئی جب امام کے پیچھے نماز پڑھے تو اس کے لیے امام کی قرأت کافی ہے، اور جب تنہا نماز پڑھے تو اسے قرأت کرنی چاہیے، اور حضرت عبداللہ بن عمر رضی اللہ عنہما امام کے پیچھے قرأت نہیں کرتے تھے)۔

(ج) مالک عن أبی نعیم وهب بن کیسان أنه سمع جابر بن عبد الله يقول: ”من صلى ركعة لم يقرأ فيها بأمر القرآن فلم يصل إلا وراء الإمام.“ (۱)

(وہب بن کیسان سے مروی ہے کہ انھوں نے حضرت جابر بن عبداللہ کو کہتے ہوئے سنا، جس نے کوئی رکعت پڑھی، جس میں اس نے سورۃ فاتحہ نہیں پڑھی تو اس نے نماز پڑھی ہی نہیں سوائے اس کے کہ وہ امام کے پیچھے ہو)۔

(د) قال محمد، أخبرنا سفیان الثوری، حدثنا منصور عن أبی وائل عن عبد الله بن مسعود، قال: ”أنصت للقراءة فإن في الصلاة شغلا وسيكفيك الإمام.“ (۲)

(حضرت عبداللہ بن مسعود رضی اللہ عنہ سے مروی ہے، فرماتے ہیں: قرأت کے لیے خاموش رہو، اس لیے کہ نماز میں مشغولی

(۱) مؤطا، العمل فی القراءة، ماجاء فی أم القرآن، ح/۱۸۳

(۲) مؤطا إمام محمد، ص/۹۵، باب القراءة فی الصلاة خلف الإمام. مصنف عبد الرزاق، باب

القراءة خلف الإمام، ح/۱۳۸، ۱۳۸/۲. مصنف ابن أبی شیبہ، باب القراءة خلف الإمام،

ح/۲۸۰۳. قال الهیثمی: رواه الطبرانی فی الکبیر والأوسط، ورجاله موثقون. مجمع الزوائد ۱۱۰/۲

ہوتی ہے، اور عنقریب امام تمہاری کفایت کرے گا۔

انھیں آثار کے پیش نظر نواب صدیق حسن خاںؒ لکھتے ہیں:

”وزید بن ثابت گفتمہ لا قراءۃ مع الإمام فی شیء، رواہ مسلم و عن جابر بمعناہ و هو قول علی و ابن مسعود و کثیر من الصحابۃ۔“ (۱)

(حضرت زید بن ثابت رضی اللہ عنہ فرماتے ہیں: امام کے ساتھ کسی بھی چیز میں قرأت نہیں ہوگی (رواہ مسلم) حضرت جابر رضی اللہ عنہ سے بھی اسی کے معنی میں روایت ہے اور یہی حضرت علی و حضرت ابن مسعود اور بہت سے صحابہ کرام رضی اللہ عنہم کا قول بھی ہے۔)

خلاصہ کلام

۱- قرآن مجید میں حکم دیا گیا کہ جب قرآن پڑھا جائے تو کان لگا کر سنو اور خاموش رہو، تاکہ تم پر رحم کیا جائے۔

۲- مقتدیوں کے قرأت کرنے کو نبی کریم صلی اللہ علیہ وسلم نے منازعت قرار دیا۔

۳- احادیث صحیحہ مرفوعہ سے صراحت کے ساتھ ثابت ہو گیا کہ قرآن پڑھنا امام کی ذمہ داری ہے اور مقتدیوں کے ذمہ خاموش رہنا اور بغور سننا ہے۔

۴- کسی صحیح مرفوع حدیث سے صراحت کے ساتھ یہ ثابت نہیں کہ باجماعت نماز میں مقتدی پر سورہ فاتحہ پڑھنا لازم ہے، جو احادیث یا آثار منقول ہیں وہ یا تو ضعیف ہیں یا امام اور منفرد کے لیے ہیں، بالفرض کچھ میں یہ کہنا ممکن نہ ہو تو ان کی

تاویل کرنی چاہیے اور قرآن، حدیث صحیح اور جمہور صحابہ کے عمل کو ترجیح دینا چاہیے۔
 ۵- ائمہ اربعہ میں سے تین حضرات جہری نمازوں میں قرأت سے منع کرتے ہیں، صرف امام شافعی اس کا حکم دیتے ہیں اور اگر امام شافعی کی معرکہ الآراء کتاب ”الأم“ کی روایت کا اعتبار کریں تو امام شافعی بھی تینوں ائمہ کے ساتھ نظر آتے ہیں، لکھتے ہیں:

”فواجب علی من صلی منفرداً أو إماماً أن یقرأ بأَم القرآن فی کل رکعة ولا یجزئہ غیرها، وأحب أن یقرأ معها شیئا آية أو أكثر، وسأذکر المأموم إن شاء الله. (إلی) ونحن نقول کل صلاة خلّف الإمام والإمام یقرء قراءة لا یسمع فیها قرأ فیها.“ (۱)

(جو تنہا یا امام ہو کر نماز پڑھے اس پر واجب ہے کہ ہر رکعت میں سورہ فاتحہ پڑھے، کوئی دوسری سورہ کفایت نہیں کرے گی اور میں پسند کرتا ہوں کہ اس کے ساتھ کچھ پڑھ لے خواہ ایک آیت یا زیادہ اور مقتدی کا ذکر عنقریب کروں گا)۔

(آگے فرمایا) ہم کہتے ہیں: ہر وہ نماز جو امام کے پیچھے پڑھی جائے اور امام ایسی قرأت کر رہا ہو جس کو وہ سن نہ رہا ہو تو اس میں وہ قرأت کرے گا)۔

۷- امام ابن تیمیہ، ابن القیم، ناصر الدین البانی اور کئی اہل حدیث عالم بھی امام کے پیچھے قرأت کو منع کرتے ہیں۔

ان حقائق سے یہ نتیجہ نکلتا ہے کہ بلاشبہ جن حضرات نے وجوب قرأت فاتحہ کا قول اختیار کیا ہے ان کے پاس بھی دلائل ہوں گے بلکہ ہیں، اور اگر کوئی اس کو بے

اصل مسلک قرار دے تو یہ بھی غلط ہوگا، لیکن احناف کے پاس بھی مضبوط اور قوی دلائل ہیں، لہذا انصاف کا تقاضا یہ ہے کہ اس طرح کے مسائل میں اسلاف کی آراء کا احترام کیا جائے، اپنے دلائل پیش کیے جائیں، لیکن یہ سراسر ناانصافی ہے کہ دوسرے ائمہ اور محققین کی آراء کو بالکل درکنار کر کے ان کی نمازوں کے بطلان کا فتویٰ دے دیا جائے اور کہا جائے کہ بغیر سورہ فاتحہ نماز نہیں اور بغیر نماز نجات نہیں، اگر انکی بات کو تسلیم کر لیا جائے تو صحابہ کرام رضی اللہ عنہم کی اکثریت (بقول صدیق حسن خاں صاحب) ائمہ کرام رحمہم اللہ کی اکثریت اور دنیا کے اکثر مسلمان نعوذ باللہ جہنم کا ایندھن بنیں گے!

مسئلہ آمین بالجہر

ائمہ کے مسالک

اس پر علماء اور ائمہ متفق ہیں کہ آمین سرّاً اور جہراً دونوں طریقہ سے جائز ہے، البتہ افضلیت میں اختلاف ہے؛ شوافع اور حنابلہ آمین بالجہر کو افضل قرار دیتے ہیں، یہی مسلک اہل حدیث حضرات کا بھی ہے، جبکہ امام ابوحنیفہؒ اور سفیان ثوریؒ کے نزدیک انخفاء افضل ہے، (۱) اور امام مالک کا مسلک بھی حنفیہ کے مطابق ہے جیسا کہ ”المدونۃ الکبریٰ“ میں صراحت سے آیا ہے، اور احمد در دیر نے بھی یہی لکھا ہے۔

شوافع وغیرہ کی دلیل

شوافع اور حنابلہ کی طرف سے کئی دلائل دیئے جاتے ہیں، لیکن سب سے صریح دلیل حضرت وائل بن حجر کی روایت ہے:

۱- عن وائل بن حجر قال: سمعت النبی صلی اللہ علیہ

وسلم ”قرأ غیر المغضوب علیہم ولا الضالین وقال

آمین ومد بها صوتہ.“ (۲)

(حضرت وائل بن حجر سے روایت ہے، فرماتے ہیں: میں نے

(۱) المغنی ۱/۵۲۹، صفة الصلاة.

(۲) الترمذی، أبواب الصلاة، باب ما جاء فی التأمین، ح/۲۴۸. أبوداؤد فی الصلاة، باب التأمین

وراء الإمام، ح/۹۳۲. والنسائی، کتاب الافتتاح، باب رفع الیدین حیال الأذنین، ح/۸۸۰.

نبی کریم صلی اللہ علیہ وسلم کو سنا کہ آپ نے غیر المغضوب علیہم ولا الضالین پڑھا اور کہا: آمین، اور اپنی آواز کھینچی۔
یہ روایت سفیان ثوری کے طریق سے مروی ہے، شوافع وغیرہ نے کئی وجوہات سے اسی کو راجح قرار دیا ہے، تفصیل آگے آئے گی۔

۲- عن أم الحصین رضی اللہ عنہا أنها صلت خلف رسول اللہ صلی اللہ علیہ وسلم فلما قال: "ولا الضالین،

قال: آمین، فسمعتہ وہی فی صف النساء." (۱)

(حضرت ام الحصین رضی اللہ عنہا سے مروی ہے کہ انھوں نے نبی کریم صلی اللہ علیہ وسلم کے پیچھے نماز پڑھی، جب آپ نے ولا الضالین کہا تو آپ نے کہا: آمین، تو انھوں نے اس کو سنا جبکہ وہ عورتوں کی صف میں تھیں)۔ (۲)

۳- عن أبی ہریرۃ رضی اللہ عنہ قال: کان رسول اللہ صلی اللہ علیہ وسلم إذا تلا غیر المغضوب علیہم ولا

الضالین قال: آمین، حتی یسمع من یلیہ من الصف الأول، وزاد ابن ماجہ فیرتج بہا المسجد." (۳)

(حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم جب غیر المغضوب علیہم ولا الضالین کی تلاوت کرتے تھے تو آپ آمین کہتے تھے یہاں تک کہ پہلی صف

(۱) أخرجه إسحاق بن راهويه في مسنده (تحفة الأحوذی، كتاب الصلاة، باب ما جاء في

التأمین) تحت قوله وفي الباب عن علی وأبی ہریرۃ، ح/ ۲۴۸، ۶۲/۲.

(۲) اس روایت میں ایک راوی اسماعیل بن مسلم کی ہے جس کو مجمع الزوائد ۲۶۴/۱ اور نیل الاوطار میں ضعیف

قرار دیا گیا ہے اور امام احمد فرماتے ہیں کہ وہ منکر الحدیث ہے۔ (تحفة الاحوذی ۲/۶۳، ط: المكتبة التجارية)

(۳) أبو داؤد، كتاب الصلاة، باب التأمین وراء الإمام، ح/ ۹۳۴. ابن ماجہ، باب الجهر بآمین، ح/ ۸۵۳.

کے آپ کے پیچھے والے اس کو سن لیتے تھے، ابن ماجہ میں مزید ہے کہ تو اس سے مسجد گونج جاتی تھی۔ (۱)

احناف کے دلائل

۱- عن وائل بن حجر أن النبي صلى الله عليه وسلم قرأ غير المغضوب عليهم ولا الضالين، فقال: آمين، وحفض بها صوته. (۲)

(حضرت وائل بن حجر سے روایت ہے کہ نبی کریم صلی اللہ علیہ وسلم نے غیر المغضوب علیہم ولا الضالین پڑھا اور کہا آمین اور اپنی آواز پست رکھی)۔

اس روایت پر چار اعتراضات کیے جاتے ہیں، یہ اعتراضات دراصل امام ترمذی نے امام بخاری کے حوالہ سے کئے ہیں، (۳) تین اعتراضات ”سنن“ میں ہیں، ایک ”العلل الکبیر“ میں:

۱- اس روایت کے اصل راوی شعبہ سے سلمہ ابن کہیل کے استاذ کا نام ذکر کرنے میں غلطی ہوگئی، ان کا نام حجر بن العنابس ہے، چنانچہ اوپر شوافع کی جو روایت درج کی گئی ہے اس کے راوی سفیان نے اسی طرح نقل کیا ہے، لیکن شعبہ نے اس کو حجر ابو العنابس بنا دیا جبکہ ان کی کنیت ابو السکن ہے۔

۲- شعبہ نے حجر بن العنابس اور وائل ابن حجر کے درمیان علقمہ بن وائل کا

(۱) اس کی سند میں ایک راوی بشر بن رافع ہے جس کو امام بخاری، امام ترمذی، امام نسائی وغیرہ نے ضعیف قرار دیا ہے (نصب الراية ۳۷۱/۱) علامہ بیہقی فرماتے ہیں: ”أبو الأسباط بشر بن رافع وقد أجمعوا على ضعفه“ (ابو الأسباط بشر بن رافع کے ضعف پر محمد شین متفق ہیں) (مجمع الزوائد ۱۹۹/۱) پھر اس کا دوسرا راوی ابو عبد اللہ مجہول ہے۔ (نصب الراية ۳۷۱/۱)

(۲) الترمذی، أبواب الصلاة، باب ماجاء في التأمین، ح/ ۲۴۸.

(۳) أنس

واسطہ بڑھا دیا، حالانکہ ان دونوں کے درمیان کوئی واسطہ نہیں ہے۔

۳- شعبہ نے متن میں ”مدبھا صوتہ“ کے بجائے ”حفص بھا صوتہ“ روایت کیا ہے جبکہ صحیح روایت ”مدبھا صوتہ“ ہے۔

۴- چوتھا اعتراض امام ترمذی نے ”العلل الکبیر“ میں یہ کیا ہے کہ علقمہ کا سماع اپنے والد حضرت وائل بن حجر سے ثابت نہیں ہے، اس لیے کہ بقول امام بخاری ان کی پیدائش اپنے والد کی وفات کے چھ ماہ بعد ہوئی۔

ان اعتراضات کا مطلب یہ ہوا کہ دونوں روایتیں حضرت وائل بن حجر سے ہیں، سفیان کے طریق میں جہر کے الفاظ ہیں، شعبہ کے طریق میں انحاء کے، واقعہ ایک ہی ہے، لہذا ترجیح کسی ایک کو دینی پڑے گی، اور مندرجہ بالا وجوہات سے یہاں ترجیح سفیان کے طریق کو دی جائے گی جس میں جہر کا ذکر ہے۔

اعتراضات کا جائزہ

ظاہری نظر میں یہ اعتراضات دل کو لگتے ہیں لیکن سند پر تحقیقی نظر ڈالنے سے معلوم ہوتا ہے کہ یہ سب اعتراضات کوئی معنی نہیں رکھتے، ہم ترتیب وار تمام اعتراضات کا جواب نقل کرتے ہیں:

۱- پہلے اعتراض کا جواب دیتے ہوئے علامہ عینی فرماتے ہیں کہ دراصل حجر بن العنابس کی کنیت ابو العنابس ہے، ابن حبان فرماتے ہیں: ”کنیتہ کاسم ایبہ“ ”کتاب الثقات“ میں فرماتے ہیں: ”حجر بن العنابس أبو السکن الکوفی و هو الذی یقال له أبو العنابس.“

بعض حضرات نے اعتراض کیا کہ ابن حبان نے یہ بات صرف شعبہ پر اعتماد کر کے کہی ہے، لیکن اس کو کیا کیا جائے کہ متعدد سندوں میں اسی طرح ان کا نام لیا

گیا اور خود حضرت سفیان نے بھی اسی طرح نام لیا، ملاحظہ ہو:

۱- ابوداؤد میں باب التأمین کی پہلی روایت (ح/ ۹۲۸) جو سفیان کے

طریق سے ہے، اس میں ہے: ”عن حجر أبي العنيس.“

۲- دارقطنی باب التأمین میں ایک سند اس طرح روایت کرتے ہیں:

”ثنا و کيع والمحاربي قالوا حدثنا سفیان عن سلمة بن

کھیل عن حجر أبي عنيس وهو ابن عنيس.“

اس طرح اس سند میں تو صراحت سے شعبہ کی تصدیق کی جا رہی ہے۔

رہا یہ اعتراض کہ ان کی کنیت تو ابوالسکن تھی تو کیا کسی کی دو کنیتیں نہیں

ہو سکتیں؟ حافظ ابن حجر فرماتے ہیں: ”لا مانع أن يكون له كنتين“ (اس سے کوئی

مانع نہیں ہے کہ ان کی دو کنیتیں ہوں)۔

۲- رہا یہ اعتراض کہ شعبہ نے سند میں علقمہ کا اضافہ کر دیا ہے، جبکہ روایت

بلا واسطہ حضرت حجر بن وائل سے منقول ہے تو یہ اعتراض پہلے اعتراض سے بھی زیادہ

کمزور ہے، اس لیے کہ:

۱- اصول حدیث میں یہ بات مسلم ہے کہ ثقہ کی زیادتی مقبول ہوتی ہے،

حضرت شعبہ ثقہ راوی ہیں، ان کی زیادتی تسلیم کرنا چاہیے۔

۲- مسند احمد و مسند ابوداؤد طیالسی میں حجر نے اس کی تصریح کی ہے کہ میں

نے یہ روایت حضرت وائل سے بلا واسطہ بھی سنی ہے اور علقمہ کے واسطے سے بھی سنی

ہے، چنانچہ ابوداؤد طیالسی کی سند میں ہے: ”سمعت حجر أبا العنيس، قال: سمعت

علقمة بن وائل يحدث عن وائل وسمعت من وائل“ (۱). مسند احمد میں ہے:

”سمعت علقمة بن وائل يحدث عن وائل أو سمعه حجر بن وائل“ (۲).

(۱) مسند طیالسی ص/ ۱۳۸، ح/ ۱۰۲۴

(۲) مسند احمد ۴/ ۳۱۷، ح/ ۱۹۰۵۹

سنن دارقطنی میں ہے: ”عن علقمة ثنا وائل أو عن وائل بن حجر.“ (۱)

۳- رہا تیسرا اعتراض تو وہ مذکورہ دونوں اعتراضات کے رد کے بعد خود بخود دور ہو جاتا ہے، کیونکہ شعبہ کو محدثین نے امیر المؤمنین فی الحدیث قرار دیا ہے، اور ان کی امامت و ثقاہت مسلم ہے، لہذا ان پر یہ بدگمانی قطعی طور پر بلا جواز ہے کہ انھوں نے روایت میں اتنا بڑا تصرف کیا ہوگا۔

اس کے جواب میں کہا جاتا ہے کہ شعبہ کو بعض اوقات وہم ہو جاتا ہے، جبکہ سفیان ان کے مقابلہ میں اثبت ہیں۔

اس کا جواب یہ ہے کہ محدثین کا یہ قول اسانید کے بارے میں ہے، یعنی شعبہ کو لوگوں کا نام لینے میں وہم ہو جاتا ہے، لیکن جہاں تک حفظ متون کا تعلق ہے، اس میں شعبہ نہایت قابل اعتماد ہیں، بلکہ اسانید میں ان کے وہم کی وجہ یہ ہے کہ ان کی زیادہ تر توجہ متن حدیث کی طرف رہتی ہے، اس لیے بعض اوقات اسانید میں انہیں وہم ہو جاتا ہے، چنانچہ مشہور اہل حدیث عالم مولانا عبدالرحمن، صاحب تحفۃ الاحوذی نے بھی اس کو تسلیم کیا ہے کہ اگرچہ شعبہ سے رجال کے ناموں وغیرہ میں کبھی کبھی غلطی ہو جاتی ہے، لیکن اس کی وجہ یہ ہے کہ وہ اپنے حافظہ کا زیادہ زور متن پر خرچ کرتے ہیں، ایسی صورت میں متن حدیث میں اتنا بڑا وہم شعبہ کی طرف منسوب کرنا بہت بڑی زیادتی اور نا انصافی ہے۔

۴- رہا چوتھا اعتراض تو اس کو امام ترمذی نے خود ایک جگہ رد کر دیا ہے، فرماتے ہیں: ”وعلقمة بن وائل سمع من أبيه، وهو أكبر من عبد الجبار بن وائل، وعبد الجبار بن وائل لم يسمع من أبيه.“ (۲) (علقمة بن وائل نے اپنے والد سے سماعت کی ہے، وہ عبد الجبار بن وائل سے بڑے ہیں، عبد الجبار بن وائل نے

(۱) دارقطنی، باب التأمین فی الصلاة بعد فاتحة الكتاب والجهر بها، ۳۳/۱

(۲) الترمذی، أبواب الحدود، باب ما جاء فی المرأة إذا استكرهت علی الزنا، ح/ ۱۴۵۴

اپنے والد سے سماعت نہیں کی ہے)۔

۲- اس کے علاوہ مسلم اور نسائی وغیرہ کی سندوں میں صراحت سے سماع کے صیغے استعمال ہوئے ہیں۔

مثلاً: مسلم کتاب القسامۃ باب صحۃ الإقرار بالقتل، ح/ ۱۶۸۰

کی ایک روایت میں ہے: ”عن علقمة عن وائل حدثه أن أباه حدثه.“

۳- عبد الجبار چھوٹے بھائی ہیں، علقمہ بڑے، دونوں کی والدہ کا نام ام یحییٰ ہے، یہ دونوں جڑواں بھی نہیں ہیں، اس لیے والد کی وفات کے بعد پیدائش چھوٹے بھائی کی ہو سکتی ہے، بڑے بھائی کے بارے میں کیسے ممکن ہے؟

بہر حال یہ تسلیم کرنا پڑے گا کہ احناف کی مستدل یہ حدیث بھی صحیح ہے، شوافع کا مستدل بھی صحیح ہے، دونوں کی روایتیں جلیل القدر اماموں سے ثابت ہیں، لہذا چاہے جس صورت پر عمل کرے انشاء اللہ ماجور ہوگا، اس کو نزاعات اور اختلافات کا موضوع بنانا درست نہیں۔

احناف کی وجوہ ترجیح

البتہ احناف نے حضرت شعبہ کی روایت کو مندرجہ ذیل وجوہ سے راجح قرار دیا ہے:

۱- نماز دن میں پانچ مرتبہ ہوتی ہے، تین بار جہری قرأت ہوتی ہے، اگر بلند آواز سے آمین ہوتی تھی تو جم غفیر کو روایت کرنا چاہیے تھا، لیکن یہ عمل صرف حضرت وائل کی روایت سے ثابت ہے اور انھیں سے شعبہ کی روایت اس کے خلاف بھی منقول ہے۔

۲- اس مسئلہ میں کوئی بھی روایت بے غبار نہیں ہے، اسی لیے امام بخاری نے جہر کا باب باندھا، لیکن کوئی صریح مرفوع روایت پیش نہیں کر سکے۔

۳- بخاری کی ایک روایت سے حضرت شعبہ کی تائید ہوتی ہے جس میں

آپ نے فرمایا:

”إذا قال الإمام غير المغضوب عليهم ولا الضالين
فقولوا آمين.“ (۱) (جب امام غیر المغضوب علیہم ولا الضالین
کہے تو آمین کہو)۔

بعض حضرات اس کے جواب میں کہتے ہیں کہ بخاری ہی کی روایت میں یہ
بھی تو ہے: ”إذا أمن الإمام فأمنوا“ (۲) (جب امام آمین کہے تو تم آمین کہو)۔
اس سے معلوم ہوا کہ امام آمین جہراً کہے گا؟ تو اس کا جواب یہ ہے کہ اس
میں جہر کی صراحت نہیں ہے، بلکہ یہ بتایا گیا ہے کہ تائین اس وقت ہونی چاہیے جب
امام آمین کہے، اور اس کا طریقہ کچھلی روایت میں بتا دیا گیا ہے کہ ولا الضالین
کہنے کے بعد امام آمین کہتا ہے، لہذا اسی وقت کہا کرو۔

۴- حضرت سمرہؓ کی روایت سے بھی شعبہ کی تائید ہو رہی ہے:

قال: سكتان حفظتهما عن رسول الله صلى الله عليه
وسلم، فأنكر ذلك عمران بن حصين قال: حفظنا سكتة
فكتبنا إلى أبي بن كعب بالمدينة، فكتب أبي أن حفظ
سمره، قال سعيد: فقلنا لقتادة: ما هاتان السكتان، قال:
إذا دخل في صلاته، وإذا فرغ من القراءة، ثم قال بعد
ذلك: وإذا قرأ ولا الضالين.“ (۳)

(میں نے نبی کریم صلی اللہ علیہ وسلم سے دو سکتے یاد رکھے ہیں، تو
حضرت عمران بن حصینؓ نے اس کا انکار کیا، فرمایا: ہمیں ایک

(۱) البخاری باب جهر الإمام بالتأمين، ح/ ۷۸۲، مسلم النهی عن المبادرة، ح/ ۹۳۲

(۲) باب جهر الإمام بالتأمين (كتاب الأذان)، ح/ ۱۱۱

(۳) الترمذی، باب ما جاء في السكتين، ح/ ۲۵۱

سکتے یا دہے، تو ہم نے حضرت ابی بن کعبؓ کو مدینہ خط لکھا، تو حضرت ابیؓ نے لکھا کہ سمرہؓ نے یاد رکھا، سعید کہتے ہیں کہ میں نے قتادہ سے کہا: یہ دو سکتے کون ہیں؟ فرمایا: جب نماز میں داخل ہو اور جب قرأت سے فارغ ہو، پھر اس کے بعد فرمایا: اور جب ولا الضالین پڑھے۔

اس سے معلوم ہوا کہ ولا الضالین کے بعد سکتے ہوتا تھا جو اتنا مختصر ہوتا تھا کہ بعض صحابہ کو اس کا علم نہیں ہو سکا، اگر آئین بالجہر ہوتا تھا تو اس سکتے کا کیا مطلب ہے؟ اگر یہ کہا جائے کہ آئین کے بعد سکتے ہوتا تھا تو حدیث میں تو اس کا ذکر ہے نہیں؟

۵- اگر شعبہ کی روایت کو ترجیح دی جائے تو حضرت سفیان کی روایت کو اس بات پر محمول کیا جاسکتا ہے کہ آپ نے لوگوں کو تعلیم دینے کے خیال سے زور سے آئین کہہ دیا ہو، جیسا کہ متعدد روایات سے ثابت ہے کہ آنحضرت صلی اللہ علیہ وسلم سری نمازوں میں قرأت کا ایک آدھ کلمہ زور سے پڑھ دیتے تھے تاکہ لوگوں کو پتہ چل جائے کہ آپ کیا پڑھ رہے ہیں؟ اس سے یہ استدلال تو نہیں کیا جاسکتا کہ قرأت کرتے وقت اسی طرح ایک آدھ کلمہ بلند آواز سے پڑھنا چاہیے، خاص طور سے حضرت وائل یمن سے آئے تھے، قیام مختصر تھا، آئے بھی صرف ایک دو بار ہیں، اس لیے کچھ بعید نہیں کہ آپ نے ان کو سنانے کی غرض سے آئین میں جہر کیا ہو، ایک ضعیف روایت سے اس کی تائید بھی ہوتی ہے:

عن وائل بن حجر قال: رأيت رسول الله صلى الله عليه وسلم حين فرغ من الصلاة (أى) وقرأ (أى فى الصلاة) غير المغضوب عليهم ولا الضالين فقال آمين، يمد بها صوته ما أراه إلا ليعلمنا. (۱)

(۱) کتاب الأسماء والكنى، آثار السنن للنموى فى حواشى باب الجهر بالتأمين.

(روایت کا خلاصہ یہ ہے کہ حضرت وائل فرماتے ہیں کہ میرا خیال ہے کہ آپ نے بلند آواز سے آمین ہمیں سکھلانے کے لیے کہا تھا)۔

۶۔ بہت سے آثار صحابہ سے اس کی تائید ہوتی ہے:

۱۔ عن أبی معمر عن عمر بن الخطاب رضی اللہ عنہ قال: ”یخفی الإمام أربعاً: التعوذ، وبسم اللہ الرحمن الرحیم و آمین وربنا لك الحمد.“ (۱)

(حضرت عمر رضی اللہ عنہ سے مروی ہے کہ امام چار چیزیں آہستہ کہے: تعوذ، بسم اللہ، آمین اور ربنا لك الحمد)۔

۲۔ عن أبی وائل قال: ”لم یکن عمرٌ وعلیٌ یجهران بیسم اللہ الرحمن الرحیم ولا آمین.“ (۲)

(حضرت ابو وائل سے مروی ہے، فرماتے ہیں: حضرت عمرؓ اور حضرت علیؓ اللہ اور آمین زور سے نہیں کہتے تھے)۔

۳۔ عن عبد اللہ بن مسعود رضی اللہ عنہ قال: ”یخفی الإمام ثلاثاً: الاستعاذۃ وبسم اللہ الرحمن الرحیم و آمین.“ (۳)

(حضرت عبد اللہ بن مسعود رضی اللہ عنہ سے مروی ہے، فرماتے ہیں: امام تین چیزوں کو آہستہ کہے گا: تعوذ، بسم اللہ اور آمین)۔

۷۔ آمین کے معنی ”استجب“ (قبول فرما) یا ”ہكذا یكون“ (ایسے ہی

ہو) کے بتائے جاتے ہیں، یعنی یہ ایک طرح کی دعا ہے اور دعا کے بارے میں قرآنی

حکم یہ ہے:

(۱) کنز العمال ۲۴۹/۴ کتاب الصلوٰۃ من قسم الأفعال أدب المأموم۔ بحوالہ ابن جریر، یعنی شرح ہدایہ ۲۳/۱

(۲) الجوهر النقی ۴۸/۲

(۳) المحلی ۱۸۴/۳، مجمع الزوائد ۱۰۸/۲

”ادعوا ربکم تضرعاً وخفیة.“ (۱) (تم لوگ اپنے پروردگار سے دعا کیا کرو تذل ظاہر کر کے بھی اور چپکے چپکے بھی)۔

لہذا شعبہ کی روایت اس اصل کے مطابق بھی ہے، بقیہ سورہ فاتحہ کا آخری حصہ یا قرآن کی وہ آیات خود خالصہ دعا ہیں، ان کو اس آیت کے سبب آہستہ پڑھنا درست نہیں ہوگا، اس لیے کہ ان میں جہر صراحت سے ثابت ہے، یہاں ایک روایت میں جہر کا ذکر ہے، دوسری میں اخفاء کا، لہذا یہاں اس آیت سے اخفاء کے قائلین تائید حاصل کر سکتے ہیں۔

تطبیق کی شکل

۱- دونوں روایتوں کو صحیح قرار دے کر دونوں کو الگ الگ موقع کا واقعہ قرار دیا جائے اس لیے کہ حضرت وائل کی حاضری ایک بار سے زائد ہو سکتی ہے، ابن جریر طبری فرماتے ہیں:

”والصواب أن الخبرين بالجهر والمخافتة صحيحان، وعمل بكل من فعلیه جماعة من العلماء وإن كنت مختاراً خفض الصوت بها إذ كان أكثر الصحابة والتابعين على ذلك.“ (۲)

(اور صحیح یہ ہے کہ جہر اور اخفاء کی دونوں خبریں صحیح ہیں، آنحضرت صلی اللہ علیہ وسلم کے دونوں اعمال پر علماء کی ایک جماعت نے عمل کیا ہے، اگرچہ میں آواز پست رکھنے کو ترجیح دیتا ہوں اس لیے کہ اکثر صحابہ اور تابعین کا اسی پر عمل ہے)۔

۲- حضرت شعبہ کی روایت سے جو کچھ ثابت ہے اس کو عام معمول قرار دیا جائے کہ جمہور صحابہ و تابعین کے تعامل اور توارث سے اس کی تائید ہوتی ہے، اور حضرت سفیان کی روایت ایک اتفاقی واقعہ قرار دیا جائے جس کو تعلیم کی غرض سے کیا گیا، اسی معنی میں غالباً خود راوی یعنی حضرت سفیان ثوری نے اس کو سمجھا ہے اور اخفاء کو راجح قرار دیا ہے۔

۳- سب سے بہتر تطبیق کی شکل یہ ہے کہ دونوں روایتوں کو ایک معنی میں سمجھا جائے، جہاں اخفاء کا ذکر ہے اس کا مطلب یہ لیا جائے کہ عام قرأت کے مقابلہ اخفاء کیا گیا، جہاں جہر کا ذکر ہے اس کا مطلب یہ لیا جائے کہ سکوت نہیں تھا، آواز کچھ بلند تھی، یعنی نہ مکمل اخفاء تھا نہ تکبیرات انتقال اور قرأت جہری کی طرح کا جہر، اس کی تائید نسائی کی اس روایت سے بھی ہوتی ہے: ”قال آمین فسمعته وأنا خلفه.“ (۱) (آپ نے آمین کہی تو میں نے اس کو سن لیا بحالانکہ میں آپ کے پیچھے تھا) نیز ابو داؤد اور مسند حمیدی میں حضرت ابو ہریرہ کی روایت میں ہے: ”قال آمین، حتی یسمع من یلیہ من الصف الأول.“ (۲) (آپ آمین کہتے تھے حتی کہ صف اول میں آپ کے پیچھے والے اس کو سنتے تھے)۔

اس طرح دونوں روایتوں میں تطبیق ممکن ہے تو اصول حدیث کی روشنی میں ترجیح کی ضرورت ہی نہیں ہے، واللہ اعلم۔

(۱) نسائی، کتاب الافتتاح، باب قول المأموم إذا عطس خلف الإمام، ح/ ۹۳۳

(۲) أبو داؤد، کتاب الصلاة، باب التأمین وراء الإمام، ح/ ۹۳۴

رفع یدین

تکبیر تحریمہ کہتے وقت ہاتھ اٹھانے کی مشروعیت پر علماء متفق ہیں، لیکن ان کے درمیان اس میں اختلاف ہے کہ رکوع میں جاتے وقت اور رکوع سے اٹھتے وقت رفع یدین کرنا چاہیے یا نہیں؟ اور یہ اختلاف ابتداء اسلام سے رہا ہے، چنانچہ شوافع، حنابلہ، محدثین کی ایک بڑی جماعت رفع یدین کی افضلیت کی قائل ہے، جبکہ امام ابوحنیفہ، امام مالکؒ وغیرہ ترک رفع کے قائل ہیں، امام مالکؒ کی ایک روایت شوافع کے مطابق ہے، لیکن ان کا مفتی بہ قول احناف کے مطابق ہے۔ (۱)

یہ اختلاف افضلیت اور غیر افضلیت کا ہے، جو رفع یدین کے قائل ہیں ان کے نزدیک بھی ترک رفع سے نماز کی صحت پر کوئی فرق نہیں پڑے گا، اور جو ترک رفع کے قائل ہیں ان کے نزدیک بھی رفع یدین مکروہ نہیں ہے۔

جہاں تک رفع یدین سے متعلق احادیث کا تعلق ہے تو وہ صحیحین وغیرہ میں نہایت اعلیٰ سندوں سے ہیں، ترک کے قائلین ان کا انکار نہیں کر سکتے، وہ تو صرف یہ کہتے ہیں کہ ترک رفع بھی ثابت ہے، بلکہ ترک رفع ہی راجح ہے، ثبوت کے دلائل مندرجہ ذیل ہیں:

۱- عن علقمة قال: قال عبد الله بن مسعود: ألا أصلي

بكم صلاة رسول الله صلى الله عليه وسلم، فصلی فلم

(۱) بداية المجتهد ۱/ ۱۳۴ ”وهو مذهب مالك لموافقة العمل به.“ (حضرت ابن مسعود کی حدیث پر

یرفع یدیه إلا فی أول مرة۔“ (۱)

(حضرت علقمہ سے روایت ہے، فرماتے ہیں کہ حضرت عبداللہ ابن مسعودؓ نے فرمایا: کیا میں تم کو نبی کریم صلی اللہ علیہ وسلم کی نماز نہ پڑھاؤں؟ پھر نماز پڑھی اور ہاتھوں کو صرف پہلی بار اٹھایا)۔

اس حدیث پر کیے جانے والے اعتراضات کا جائزہ

۱- امام ترمذی نے اسی باب میں اس حدیث سے پہلے عبداللہ بن مبارک کا قول نقل کیا ہے:

”قد ثبت حدیث من یرفع، و ذکر حدیث الزہری عن سالم عن أبیه، ولم یثبت حدیث ابن مسعود أن النبی صلی اللہ علیہ وسلم لم یرفع إلا فی أول مرة۔“
(قالین رفع کی حدیث ثابت ہے، اور پھر انھوں نے زہری عن سالم عن أبیه کی روایت بیان کی، اور حضرت ابن مسعود کی روایت ثابت نہیں ہے کہ نبی کریم صلی اللہ علیہ وسلم نے صرف پہلی بار اٹھایا)۔

جواب

(الف) یہ حضرت ابن مبارک کا قول ہے، جبکہ امام ترمذی سمیت کئی ائمہ مثلاً: ابن عبدالبر، علامہ ابن حزم اور حافظ ابن حجر نے اس حدیث کو قابل استدلال قرار دیا ہے، لہذا یہ عدم ثبوت ابن المبارک کے نزدیک ہو سکتا ہے، دوسرے کبار ائمہ کی تصحیح کے بعد ضروری نہیں ہے کہ ہم ابن المبارک کے قول کو تسلیم کرنے پر مجبور ہوں،

(۱) الترمذی، باب رفع الیدین عند الرکوع، ح/ ۳۵۶۔ نسائی، کتاب الإمامة، باب الرخصة فی

ترك ذلك، ح/ ۱۰۲۷۔ سنن أبی داؤد، باب من لم یذكر الرفع عند الرکوع، ح/ ۷۴۸

حافظ ابن حجر فرماتے ہیں:

”لا يلزم من نفسى الثبوت ثبوت الضعف لاحتمال أن

يراد بالثبوت الصحة فلا ينفى الحسن.“ (۱)

(حضرت ابن مبارکؒ نے ثبوت کی نفی کی ہے، اس سے ضعف کا

ثبوت لازم نہیں ہے، اس لیے کہ یہ بھی احتمال ہے کہ ثبوت سے

صحت مراد لی جائے تو حسن ہونے کی نفی نہیں ہوگی)۔

پھر جب راوی ثقہ ہوں تو مبہم جرح قبول کرنا انصافی ہے۔

(ب) یہاں ابن المبارکؒ اس حدیث کے بارے میں کہہ ہی نہیں رہے

ہیں، ان کا قول ایک دوسری حدیث کے متعلق ہے جس میں ہے: ”إن النبى صلى

الله عليه وسلم لم يرفع إلا فى أول مرة.“ (۲) غور کر لیا جائے کہ یہاں ذکر

کردہ حدیث کے لفظ دوسرے ہیں۔

اور اس کی واضح دلیل یہ ہے کہ وہ روایت خود عبداللہ بن المبارک نے کی

ہے، جس کو نسائی نے نقل کیا ہے۔ (۳)

(ج) ابن المبارکؒ کا قول پہلے ہے اور اوپر ذکر کردہ روایت بعد میں،

معلوم ہوا کہ یہ بات کسی دوسری روایت کے متعلق ہے، یہی وجہ ہے کہ ترمذی نے ابن

المبارک کے اس قول کے باوجود حدیث کو حسن قرار دیا ہے۔

۲- دوسرا اعتراض یہ کیا جاتا ہے کہ اس حدیث کے کئی راویوں میں تفرّد پایا

جاتا ہے، لیکن محققین نے ثابت کیا ہے کہ اول تو ثقات کا تفرّد قبول کیا جاتا ہے، پھر تفرّد

کا قول بھی صحیح نہیں ہے، سب کے متابعات موجود ہیں، اسی لیے مشہور سلفی محقق شیخ

(۱) نتائج الأفكار از نور العینین ص/ ۵۳

(۲) الترمذی باب مذکور۔

(۳) لیکن نسائی میں الفاظ یہ ہیں: ”رفع یدیه اول مرة ثم لم يعد.“ (باب ترك ذلك، ح/ ۱۰۲۷)

ناصر الدین البانی فرماتے ہیں:

”والحق أنه حديث صحيح وإسناده صحيح على شرط مسلم، ولم نجد لمن أعله حجة يصلح التعلق بها ورد الحديث من أجلها.“ (۱)

(حق یہ ہے کہ یہ حدیث صحیح ہے اور اس کی سند امام مسلم کی شرط کے مطابق صحیح ہے، اور اس کو ضعیف قرار دینے والوں کے پاس ہمیں کوئی ایسی دلیل نہیں ملی جس پر تبصرہ اور اس کے سبب حدیث کا رد کرنا صحیح ہو)۔

۲- احناف کی دوسری دلیل حضرت براء بن عازبؓ کی روایت ہے:

”إن رسول الله صلى الله عليه وسلم كان إذا افتتح الصلاة رفع يديه إلى قريب من أذنيه ثم لا يعود.“ (۲)

(نبی کریم صلی اللہ علیہ وسلم جب نماز شروع فرماتے تھے تو دونوں ہاتھ اپنے کانوں کے قریب تک اٹھاتے تھے، پھر اس کا اعادہ نہیں کرتے تھے)۔

اس روایت کی سند پر بھی کئی اعتراضات کیے جاتے ہیں:

۱- ابوداؤد نے اس حدیث کو ضعیف قرار دیا ہے: ”قال أبو داؤد: هذا

الحديث ليس بصحيح.“

لیکن اس کی حقیقت یہ ہے کہ ابوداؤد نے اس حدیث کو تین طرق سے روایت کیا ہے، پہلے دو طرق پر سکوت کیا ہے، جو ان کے نزدیک حدیث کی صحت کی

(۱) مشکوٰۃ المصابیح بتحقیق الشیخ الألبانی ۱/۲۵۴

(۲) ابوداؤد، باب من لم يذكر الرفع عند الركوع، ح/۷۴۹ والطحاوی شرح معانی الآثار، باب التكبير للركوع الخ. وابن أبي شبيبة، باب من كان يرفع يديه في أول تكبيرة ثم لا يعود، مسند أبو يعلى ۳/۲۴۹ والدارقطني ۱/۱۱۰، باب ذكر التكبير ورفع اليدين الخ.

دلیل ہے، آخری طریق کو ضعیف قرار دیا ہے۔

۲- دوسرا اعتراض یہ ہے کہ ”ثم لا یعود“ کی زیادتی صرف شریک کا تفرّد ہے، لیکن محققین نے اس اعتراض کو لغو قرار دیتے ہوئے بہت سے متابعات کا ذکر کیا ہے۔ (۱)
 ۳- حضرت سفیان بن عیینہ رحمہ اللہ کا قول نقل کیا جاتا ہے کہ راوی یزید بن ابوزیاد جب تک مکہ مکرمہ میں رہے ”ثم لا یعود“ کی روایت نہیں کرتے تھے، پھر جب کوفہ گئے تو یہ زیادتی کرنے لگے، یہ بڑا سنگین الزام ہے، لیکن اس قول کی روایت محمد بن حسین اور ابراہیم رمادی کے واسطے سے ہے، دونوں بہت ہی ضعیف راوی ہیں، حافظ ذہبی نے ابن حسین کے بارے میں ”میزان الاعتدال“ میں نقل کیا ہے کہ وہ کذاب ہے، اور رمادی کے بارے میں لکھا ہے کہ وہ سفیان ابن عیینہ کی طرف ایسے اقوال منسوب کرتا تھا جو انہوں نے نہیں کہے، لہذا یہ جھوٹی روایت ہے۔

پھر یہ سچی ہو بھی کیسے سکتی ہے؟ کیونکہ اگر اس قول کو صحیح مان لیا جائے تو اس سے یہ معلوم ہوتا ہے کہ یزید بن زیاد پہلے مکہ مکرمہ میں مقیم تھے اور بعد میں کوفہ آئے، حالانکہ واقعہ یہ ہے کہ یزید بن ابوزیاد کی ولادت ہی کوفہ میں ہوئی، اور وہ ساری عمر کوفہ میں رہے، لہذا اہل کوفہ کی تلقین سے روایت بدلنے کا کوئی مطلب نہیں، پھر یزید بن ابی زیاد کی وفات ۳۶ھ میں ہوئی، اور سفیان کی ولادت ۶۰ھ میں ہوئی، گویا یزید بن ابوزیاد کی وفات کے وقت سفیان بن عیینہ کی عمر ۲۹-۳۰ سال کے لگ بھگ تھی اور خود سفیان بن عیینہ کوئی ہیں، اور ان کے بارے میں یہ بات طے شدہ ہے کہ وہ مکہ مکرمہ ۶۳ھ میں گئے ہیں، معلوم ہوا کہ سفیان جب مکہ گئے ہیں اس وقت یزید بن ابی زیاد کی وفات کو تقریباً ۲۷ سال گزر چکے تھے، پھر یہ کیسے ممکن ہے کہ سفیان ابن عیینہ یہ حدیث یزید بن ابوزیاد سے مکہ میں بھی سن لیں، اور ان کے بعد کوفہ میں بھی؟

۳- احناف کی تیسری دلیل حضرت ابن عباس رضی اللہ عنہما کی روایت ہے:

عن ابن عباس عن النبی صلی اللہ علیہ وسلم: ترفع الأیدی فی سبع مواطن: افتتاح الصلاة واستقبال البيت، والصفاء والمرورة والموقفین وعند الحجر.“ (۱)

(حضرت ابن عباس رضی اللہ عنہما نبی کریم صلی اللہ علیہ وسلم سے روایت کرتے ہیں کہ سات جگہوں پر ہاتھ اٹھائے جائیں گے: نماز شروع کرتے وقت، بیت اللہ اور صفا مروہ کا سامنا کرتے وقت، دونوں موقفوں میں اور حجر اسود کے پاس)۔

۴- احناف کی چوتھی دلیل حضرت عبداللہ بن عمر رضی اللہ عنہما کی روایت ہے:

عن سالم بن عبد اللہ عن أبیه قال: رأیت رسول اللہ صلی اللہ علیہ وسلم إذا افتتح الصلاة رفع یدیه حدو منکیبہ وإذا أراد أن یرکع وبعد ما یرفع رأسه من الركوع فلا یرفع ولا بین السجدةین.“ (۲)

(حضرت عبداللہ بن عمر رضی اللہ عنہما سے مروی ہے، فرماتے ہیں کہ میں نے نبی کریم صلی اللہ علیہ وسلم کو دیکھا کہ جب آپ نماز شروع فرماتے تو اپنے ہاتھ کندھوں تک اٹھاتے، اور جب رکوع کرنے کا ارادہ کرتے اور جب رکوع سے سر اٹھاتے تو نہیں اٹھاتے، نہ ہی سجدوں کے بعد (اٹھاتے تھے)۔

۵- احناف کی پانچویں دلیل:

عن عباد بن الزبیر أن رسول اللہ صلی اللہ علیہ وسلم

(۱) مصنف ابن ابی شیبہ، من کان یرفع یدیه فی أول تکبیرة ثم لا یعود، والطبرانی. یہ حدیث مصنف میں موقوفاً اور طبرانی میں مرفوعاً ہے اور صحیح ہے، نواب صدیق حسن خاں کہتے ہیں: سندہ جید (نزل الأبرار، ص/ ۴۴)

(۲) مسند حمیدی ۲/ ۲۷۷، صحیح أبو عوانة ۲/ ۹۰

كان إذا افتتح الصلاة رفع يديه في أول الصلاة، ثم لم يرفعها في شيء حتى يفرغ.“ (۱)

(حضرت عباد بن زبیر سے مروی ہے کہ رسول اللہ صلی اللہ علیہ وسلم جب نماز شروع فرماتے تو نماز کی ابتدا میں ہاتھ اٹھاتے پھر کسی چیز میں نہیں اٹھاتے یہاں تک کہ فارغ ہو جاتے)۔

حضرت عباد تابعی ہیں لہذا یہ حدیث مرسل ہے، اس کے علاوہ اس حدیث میں کوئی سقم نہیں، اور جمہور کے نزدیک مرسل حجت ہے، خاص طور سے جب دوسری روایات سے تائید ہو رہی ہو تو سبھی حجت مانتے ہیں۔

آثار صحابہ سے استدلال

۱- عن عبد الله بن مسعود رضی اللہ عنہ قال: ”صلیت خلف النبی صلی اللہ علیہ وسلم وأبی بکر وعمر فلم يرفعوا أيديهم إلا عند افتتاح الصلاة“ (۲)

(حضرت عبد اللہ بن مسعود سے مروی ہے، فرماتے ہیں: میں نے نبی کریم صلی اللہ علیہ وسلم اور حضرت ابو بکر اور حضرت عمر کے پیچھے نماز پڑھی تو انہوں نے ہاتھ صرف نماز شروع کرتے وقت اٹھائے)۔

۲- عن الأسود قال: ”صلیت مع عمر فلم يرفع يديه في شيء من صلاته إلا حين افتتاح الصلاة، قال عبد الملك: ورأيت الشعبي وإبراهيم وأبا إسحاق لا يرفعون أيديهم

(۱) الخلافات للبيهقي، نصب الرأية ۴۴/۱

(۲) السنن الكبرى للبيهقي ۲/۷۹، ۸۰، والدارقطني، كتاب الصلاة، باب ذكر التكبير ورفع اليدين

الخ. وقال الحافظ ابن الماردين: اسناده جيد (حافظ مارون فرماتے ہیں: اس کی سند عمدہ ہے)

إلا حين يفتتحون الصلاة“ (۱)

(حضرت اسود سے مروی ہے، فرماتے ہیں: میں نے حضرت عمرؓ کے ساتھ نماز پڑھی تو انہوں نے نماز کے کسی حصہ میں ہاتھ نہیں اٹھائے سوائے اس وقت کے جب انہوں نے نماز شروع کی، عبد الملک کہتے ہیں: میں نے شععی، ابراہیم، ابوالحق کو دیکھا کہ وہ صرف نماز شروع کرتے وقت ہاتھ اٹھاتے تھے)۔

اس صحیح اثر سے یہ بھی معلوم ہوا کہ امام شععی، ابراہیم نخعی، اور ابوالحق سبھی رفع یدین نہیں کرتے تھے، یہ تینوں مشہور تابعی ہیں، ان میں سے امام شععی نے پانچ سو صحابہ سے کسب فیض کیا ہے، اس کے باوجود وہ رفع یدین ترک کرتے ہیں تو خود سے تو ایسا کریں گے نہیں۔

۳- عن عاصم بن کلیب عن أبيه أن علياً كان يرفع يديه

إذا افتتح الصلاة ثم لا يعود“ (۲)

(عاصم بن کلیب اپنے والد سے روایت کرتے ہیں کہ حضرت علی رضی اللہ عنہ جب نماز شروع کرتے تھے تو ہاتھ اٹھاتے تھے پھر نہیں اٹھاتے تھے)۔

۴- عن مجاهد قال: ”ما رأيت ابن عمر يرفع يديه إلا

(۱) مصنف ابن ابی شیبہ ۱/۲۶۸، شرح معانی الآثار ۱/۱۳۳، قال الطحاوی: وهو حديث صحيح. وقال الحافظ ابن حجر: رجاله ثقات، امام طحاوی فرماتے ہیں: یہ حدیث صحیح ہے۔ اور حافظ ابن حجر فرماتے ہیں: اس کے تمام راوی ثقہ ہیں۔ (الدرایة ص/۸۵)

(۲) مؤطا امام محمد ص/۹۴، مصنف ابن ابی شیبہ ۲/۲۱۶، كتاب الصلاة، باب من كان يرفع يديه في أول تكبيرة ثم لا يعود، ح/۲۴۵۷، شرح معانی الآثار ۱/۱۳۲، قال الحافظ ابن حجر: رجاله ثقات (حافظ ابن حجر فرماتے ہیں کہ اس کے رجال ثقہ ہیں) (نصب الراية ۱/۴۰۶) وقال العلامة العيني: صحيح على شرط مسلم (عمدة القارئ ۵/۲۷۴) (علامة یعنی فرماتے ہیں: مسلم کی شرط صحیح ہے)۔

من أول ما يفتح“ (۱)
 (مجاہد کہتے ہیں: میں نے حضرت ابن عمر رضی اللہ عنہما کو نماز شروع کرنے کے علاوہ ہاتھ اٹھاتے نہیں دیکھا)۔
 ۵- عن أبي إسحاق قال: ”كان أصحاب عبد الله وأصحاب علي لا يرفعون أيديهم إلا في افتتاح الصلاة، قال و كيع: ثم لا يعودون“ (۲)
 (ابو اسحاق فرماتے ہیں: حضرت عبد اللہ بن مسعود اور حضرت علیؓ کے اصحاب صرف نماز شروع کرتے وقت اپنے ہاتھ اٹھاتے تھے، حضرت وکیع کہتے ہیں: پھر نہیں اٹھاتے تھے)۔

وجوہ ترجیح

۱- اگرچہ قائلین رفع کی سب سے مضبوط دلیل یعنی حضرت ابن عمر رضی اللہ عنہما کی روایت اصح الاسانید سے مروی ہے، لیکن واقعہ یہ ہے کہ ان سے کئی قسم کی روایات ہیں۔

(الف) ایک روایت صرف تکبیر تحریمہ کے وقت رفع یدین کی ہے، جو اوپر ذکر کی گئی۔ (۳)

(ب) ایک میں دوبار کا ذکر ہے تکبیر تحریمہ کے وقت اور رکوع سے اٹھتے وقت۔ (۱)

(۱) مصنف ابن ابی شیبہ ۲/۴۱۷، ح/۲۴۶۷، شرح معانی الآثار ۱/۱۳۳، مؤطا امام محمد ص/۹۴،۹۳

(۲) مصنف ابن ابی شیبہ ۲/۴۱۶، باب من كان يرفع يديه الخ. ح/۲۴۶۱

(۳) المدونة الكبرى ۱/۷۱

(۱) أبو داود، كتاب الصلاة، باب افتتاح الصلاة، ح/۴۲۱

(ج) صحاح ستہ کی مشہور روایت میں تین بار کا ذکر ہے، تکبیر تحریمہ رکوع کے لیے جاتے وقت، رکوع سے اٹھتے وقت۔

(د) بخاری کی روایت ہے اس میں دو رکعت سے اٹھتے وقت بھی رفع کا ذکر ہے۔ (۱)

(ه) امام بخاری نے جزء رفع الیدین میں ایک روایت کی ہے جن میں پانچ وقت کا ذکر ہے، یعنی سجدہ میں جاتے وقت بھی۔

(و) ایک روایت میں یہ الفاظ ہیں: ”عند کل رفع و رکوع و سجود و قیام و قعود“ (۲) ہر جھکتے، اٹھتے، رکوع، سجود، قیام و قعود کے وقت۔

اس طرح ان کی روایت میں صحت کے باوجود شدید اضطراب ہے، حضرت ابن مسعودؓ کی روایت اس اضطراب سے خالی ہے۔

۲- احناف کی دوسری وجہ ترجیح یہ ہے کہ ترک رفع کی روایت قرآن مجید کے حکم کے زیادہ قریب ہے: ”وَقُومُوا لِلّٰهِ قَانِتِينَ“ (۳) اور کھڑے ہوا کرو اللہ کے سامنے عاجز بنے ہوئے (یعنی بغیر کسی حرکت کے)۔

۳- احادیث کے تعارض کے وقت تعامل صحابہ کو دیکھا جاتا ہے، اور تعامل صحابہ ترک رفع کا ہے، خاص طور سے اکابر صحابہ۔ جن سے رفع یدین منقول ہے وہ عام طور سے صغیر السن صحابہ ہیں جیسے حضرت ابن عمرؓ اور حضرت ابن زبیرؓ۔

۴- اہل مدینہ اور اہل کوفہ کا تعامل عدم رفع کا رہا ہے، اہل مدینہ کے تعامل کی دلیل امام مالکؒ کا ترک رفع کا ترجیح دینا ہے، اس لئے کہ امام موصوف کی عادت تعارض کے وقت اہل مدینہ کے عمل کے ترجیح کی رہی ہے، اور انہوں نے ترک کو اختیار

(۱) البخاری باب رفع الیدین اذا قام من الرکعتین. رقم الحدیث ۷۳۹

(۳) مشکل الآثار طحاوی

(۴) البقرة/۲۳۸

کیا، یہ تعامل کی دلیل ہے، ابن رشد فرماتے ہیں:

”إن مالکاً رجح ترك الرفع لموافقة عمل به“ (۱)
 (امام مالک نے ترک رفع کو ترجیح اہل مدینہ کی موافقت پر عمل
 کر کے دی ہے۔)

حافظ ابن قیمؒ کہتے ہیں:

”من أصول مالک اتباع عمل أهل المدينة وإن خالف
 الحدیث“ (۲)

(امام مالک کے اصول میں سے یہ ہے کہ اہل مدینہ کے عمل کی
 اتباع کی جائے خواہ وہ حدیث کے مخالف ہی کیوں نہ ہو۔)

جہاں تک اہل کوفہ کا تعلق ہے تو ان کے بارے میں علامہ ابن عبد البرؒ

فرماتے ہیں:

”قال أبو عبد الله محمد بن نصر المروزي لا نعلم
 مصراً من الأمصار ينسب إلى أهله العلم قديماً تركوا
 بإجماعهم رفع اليدين عند الخفض والرفع في الصلاة
 إلا أهل الكوفة“ (۳)

(ابو عبد اللہ محمد بن نصر مروزی فرماتے ہیں: شہروں میں سے کسی
 شہر سے ہم واقف نہیں جن کی طرف علم کی قدیم زمانے سے
 نسبت کی جاتی ہو اور انکا نماز میں جھکتے اور اٹھتے وقت رفع یدین
 ترک کرنے پر اجماع رہا ہو، سوائے اہل کوفہ کے۔)

بلکہ ایک روایت سے اہل مکہ کا تعامل بھی حضرت ابن زبیر کی ولایت سے

(۱) بدایة المجتهد ۱/ ۱۳۴

(۲) بدائع الفوائد لابن القيم ص/ ۳۲ (شاملہ)

(۳) التمهيد ۹/ ۲۱۳، والاستذکار ۴/ ۹۹-۱۰۰

پہلے ترک رفع کا معلوم ہوتا ہے:

”عن میمون المکی إنه رأى عبد الله بن الزبير وصلى بهم يشير بكفيه حين يقوم الخ (۱)“

(میسون مکی سے مروی ہے کہ انہوں نے حضرت عبد اللہ بن زبیر رضی اللہ عنہ کو دیکھا جب کہ انہوں نے ان لوگوں کو نماز پڑھائی کہ دونوں ہتھیلیوں سے اشارہ کرتے تھے، جبکہ کھڑے ہوتے تھے اور رکوع کرتے تھے، تو میں حضرت ابن عباسؓ کے پاس گیا اور میں نے کہا: میں نے عبد اللہ بن زبیر کو ایسی نماز پڑھتے دیکھا جس طرح کی نماز کسی کو پڑھتے نہیں دیکھا اور میں نے اشارہ کی کیفیت ابن عباس سے بیان کی، تو حضرت ابن عباسؓ نے فرمایا: اگر تم چاہو کہ نبی کریم صلی اللہ علیہ وسلم کی نماز دیکھو تو تم عبد اللہ ابن زبیر کی نماز کی اقتدا کرو)۔

۵- صحیح مسلم میں حضرت جابر بن سمرہؓ کی روایت ہے:

خرج رسول الله صلى الله عليه وسلم فقال: ”مالي أراكم رافعي أيديكم كأنها أذنان خيل شمس، اسكنوا في الصلاة“ (۲)

(نبی کریم صلی اللہ علیہ وسلم نکلے اور آپ نے فرمایا: کیا بات ہے کہ میں تم لوگوں کو سرکش گھوڑوں کی دُم کی طرح ہاتھ اٹھائے ہوئے کیوں دیکھ رہا ہوں؟ نماز میں سکون اختیار کرو)۔

یہ حدیث سلام پھیرتے وقت رفع یدین کی ممانعت سے متعلق ہے، لیکن اس جملہ ”اسكنوا في الصلاة“ (نماز میں سکون اختیار کرو) بتا رہا ہے کہ رفع یدین

(۱) سنن أبی داؤد، الصلاة، باب افتتاح الصلاة، ح/۷۳۹، مسند أحمد ۱/۲۵۵

(۲) باب الأمر بالسكون في الصلاة، ح/۹۶۴

نماز کے سکون کو ختم کر دیتا ہے، اور نماز کی تاریخ سے معلوم ہوتا ہے کہ اس کے افعال حرکت سے سکون کی طرف منتقل ہوتے ہیں، مثلاً پہلے نماز میں سلام کرنا اور مختصر بات چیت کرنا جائز تھا، جیسا کہ احادیث سے معلوم ہوتا ہے (۱)، لہذا احناف اسکا اعتبار کر کے اگر رکوع میں جاتے وقت اور اٹھتے وقت رفع یدین کو بھی اسی کے پیش نظر مرجوح قرار دیں تو غلط نہ ہوگا۔

۶- حضرت ابن مسعودؓ کے تمام راوی فقیہ ہیں اور حدیث مسلسل بالفقہاء احکام کے بارے میں راجح ہونا چاہئے، چنانچہ اس سلسلہ میں امام ابوحنیفہؒ اور امام اوزاعیؒ کا مناظرہ مشہور ہے کہ امام اوزاعی اور امام ابوحنیفہؒ کی ملاقات مکہ میں ہوئی رفع یدین کا مسئلہ زیر بحث آگیا، امام اوزاعیؒ نے فرمایا: آپ لوگ رکوع میں جاتے اور اٹھتے وقت رفع یدین کیوں نہیں کرتے؟ امام ابوحنیفہؒ نے فرمایا: کوئی صحیح حدیث آنحضرت صلی اللہ علیہ وسلم سے اس کے بارے میں ثابت نہیں ہے۔ امام اوزاعیؒ نے فرمایا: ثابت تو ہے، پھر یہ سند سنائی: ”و قد حدثنی الزہری عن سالم عن أبیہ عن رسول اللہ صلی اللہ علیہ وسلم أنه کان یرفع یدیه إذا افتتح الصلاة وعند الرکوع وعند الرفع منه.“

اس پر امام صاحب نے فرمایا: ”حدثنا حماد عن إبراهيم عن علقمة عن ابن مسعود أن رسول الله صلى الله عليه وسلم كان لا يرفع يديه إلا عند افتتاح الصلاة ولا يعود شيئا من ذلك.“

امام اوزاعی نے فرمایا میں زہری عن سالم عن ابیہ کے واسطے سے حدیث بیان کر رہا ہوں، آپ جواب میں حماد اور ابراہیم کا واسطہ نقل کر رہے ہیں، یعنی میری حدیث کی سند عالی ہے، اس میں صحابی تک صرف دو واسطے ہیں، لہذا علو اسناد کے سبب میری حدیث

(۱) مثلاً دیکھئے: الترمذی، کتاب الصلاة، باب ما جاء فی نسخ الکلام فی الصلاة، ح/ ۴۰۵ عن

زید بن أرقم رضی اللہ عنہ.

رائج ہے، اس پر امام ابوحنیفہؒ نے جواب دیا: حماد زہری سے بڑے فقیہ تھے، ابراہیم سالم سے بڑے فقیہ تھے، علقمہ فقہ میں ابن عمرؓ سے کم تر نہیں تھے، اگرچہ ابن عمر کو شرف صحابیت حاصل ہے، اور عبد اللہ تو عبد اللہ ہیں، اس پر امام اوزاعیؒ خاموش ہو گئے۔ (۱)

امام سرحسی اس پر تبصرہ کرتے ہوئے فرماتے ہیں: امام ابوحنیفہؒ نے راویوں کے تفقہ کے سبب ترجیح دی، جبکہ امام اوزاعیؒ نے علو اسناد کی بنیاد پر ترجیح دی، ہمارے یہاں مذہب منصور یہی ہے کہ ترجیح فقہ رواۃ کے سبب ہوگی، علو اسناد کے سبب نہیں ہوگی۔ اور فقہ رواۃ کی بنیاد پر حدیث کو ترجیح دینا صرف امام ابوحنیفہؒ یا احناف ہی کا قول نہیں ہے، بلکہ حدیث شریف ”رب حامل فقهہ الی من ہو أفقہ منہ“ (۲) (بہت سے فقہ کی روایت کرنے والے روایت کو اپنے سے زیادہ افقہ کے پاس لے جاتے ہیں) سے صاف طور پر مستنبط ہے، کئی محدثین بھی اسے تسلیم کرتے ہیں، حاکم معرفۃ علوم الحدیث ص/۱۱ پر نقل کرتے ہیں:

علی بن خشرم نے فرمایا: ”قال لنا وکیع: أی الإسنادین أحب إلیک، الأعمش عن أبی وائل عن عبد اللہ، أو سفیان عن منصور عن إبراهیم عن علقمة عن عبد اللہ؟“

علی بن خشرم کہتے ہیں: میں نے جواب دیا: الأعمش عن أبی وائل. تو وکیع نے فرمایا: یا سبحان اللہ! الأعمش شیخ، وأبو وائل شیخ، وسفیان فقیہ، ومنصور فقیہ، وإبراهیم وعلقمہ فقیہ، و حدیث یتداولہ الفقہاء خیر من حدیث یتداولہ الشیوخ“ (جس حدیث کو فقہاء نقل کریں وہ ایسی حدیث سے بہتر ہے جس کو شیوخ نقل کریں)۔

(۱) مبسوط ۹۲/۱، ط: دارالکتب العلمیۃ، فتح القدیر ۲۱۹/۱، حارثی جامع المسانید

۳۵۳-۳۵۲/۱

(۲) أبو داؤد، کتاب العلم، باب فضل نشر العلم، ح/۳۶۶، الترمذی، أبواب العلم، باب فی

الحث علی تبلیغ السماع، ح/۲۶۵۶

خلاصہ بحث

مندرجہ بالا احادیث اور آثار سے معلوم ہوا کہ جو لوگ رکوع میں جاتے یا اٹھتے وقت رفع یدین کو ضروری قرار دیتے ہیں اور اس موقع پر رفع یدین نہ کرنے والوں کی نماز باطل یا ناقص بتاتے ہیں، ان کی بات صحیح نہیں ہے، رفع یدین کی طرح ہر دور اور ہر زمانہ میں عدم رفع بھی رائج رہا ہے، آنحضرت صلی اللہ علیہ وسلم سے بھی عدم رفع ثابت ہے، حضرت ابو بکرؓ، حضرت عمرؓ، حضرت علیؓ، بہت سے کبار صحابہ، تابعین، تبع تابعین، ہر دور کے مسلمانوں کی ایک بڑی تعداد (تقریباً دو تہائی) عدم رفع پر عامل رہی ہے، خلافت راشدہ میں عدم رفع سے معلوم ہوا کہ ملت اسلامیہ کے ان ذمہ دار حضرات کے نزدیک بھی رفع یدین نہ کرنا زیادہ صحیح اور رائج تھا، نیز صحابہ کا کوئی اعتراض نہ کرنا اس بات کی دلیل ہے کہ جمہور صحابہ اسی پر عامل تھے، یا کم سے کم اس کو غلط نہیں سمجھتے تھے، اس سے یہ بھی معلوم ہوا کہ آنحضرت صلی اللہ علیہ وسلم کا آخری عمل ترک رفع کا رہا، ورنہ آپ کے جانشین یہ نہ کرتے، حضرت ابن عمرؓ کی حدیث کا مطلب یہ ہے کہ رفع یدین بھی سنت ہے، ان کو اس کی ضرورت اس لئے پیش آئی کہ تمام لوگ رفع یدین چھوڑ چکے تھے، اس لئے ان کو محسوس ہوا کہ کہیں رفع یدین کی سنت کو مکمل طور سے ترک ہی نہ کر دیا جائے، اسی لئے انہوں نے بتایا کہ میں نے آنحضرت صلی اللہ علیہ وسلم کو رفع یدین کرتے دیکھا لہذا اسکو غلط نہ سمجھا جائے۔

معلوم ہوا کہ دونوں طریقے ثابت اور سنت ہیں، لہذا بلا ضرورت اس مسئلہ کو نزاع کا سبب بنانا درست نہیں ہو سکتا، مسلمانوں کی توانائیاں صحیح میدانوں میں لگنی چاہئیں، شدت، حرام اور بالکل غیر ثابت شدہ چیزوں میں ہونی چاہئے، جن مسائل میں دونوں طرف ثبوت ہے، اور مسئلہ صرف رائج مرجوح میں ہے، ان کو چھیڑنا غیر

شعوری طور پر باطل طاقتوں کو خوش کرنا ہے، جو نہیں چاہتے کہ مسلمان کبھی بھی متحد ہوں، لہذا اختلافات ظاہر کرنے سے پہلے سوچنا چاہئے کہ کیا جس طرح ہم اختلافات کر رہے ہیں، اس مسئلہ پر خیر القرون میں بھی اس طرح کا اختلاف اور شدت سامنے آئی تھی؟ یا اس اختلاف کے باوجود وہ شیر و شکر تھے، شاہ ولی اللہ دہلوی صاحب نے بھی ”حجة اللہ البالغہ“ میں رفع یدین اور عدم رفع یدین دونوں کو ثابت قرار دیا ہے، اور نہایت معتدل بحث کی ہے۔ (۱)

(۱) حجة اللہ البالغہ ۲/۱۰ (أذکار الصلاة وهيئاتها المندوب إليها، السر في رفع اليدين في الصلاة).

سنت فجر کے مسائل

جماعت کھڑی ہونے کے باوجود سنت فجر پڑھنا

شوافع اور حنابلہ کے نزدیک جب جماعت کھڑی ہو جائے تو کسی بھی نماز کا پڑھنا جائز نہیں ہے، اس لئے کہ حدیث شریف میں وارد ہوا ہے: قال رسول اللہ صلی اللہ علیہ وسلم: ”إذا أقيمت الصلاة فلا صلاة إلا المكتوبة“ (۱) (جب نماز کھڑی کر دی جائے تو فرض کے سوا کوئی بھی نماز جائز نہیں)۔

لیکن حنفیہ اور مالکیہ اس حدیث کے حکم سے سنت فجر کو مستثنیٰ قرار دیتے ہیں، ان کے نزدیک حکم یہ ہے کہ جماعت کھڑی ہونے کے بعد مسجد کے کسی گوشہ میں عام جماعت سے ہٹ کر سنت فجر پڑھ لینا درست ہے، بشرطیکہ جماعت کے بالکل فوت ہو جانے کا اندیشہ نہ ہو، احناف کے نزدیک جہاں جماعت ہو رہی ہو وہیں سنت پڑھنے کو مکروہ قرار دیا گیا ہے، اور سب سے بڑھ کر کراہت اس میں کہ صف ہی میں سنت پڑھنا شروع کر دے، اس سلسلے میں عوام سے کوتاہی ہوتی ہے، لہذا ان کو اس سے باخبر رکھنا ضروری ہے، جماعت کھڑی ہوگئی ہو تو یا تو گھر سے سنت پڑھ کر چلے، یا جماعت سے ہٹ کر کسی ستون وغیرہ کو آڑ بنا کر پڑھے۔ (۲)

(۱) مسلم، کتاب صلاة المسافرين، باب كراهة الشروع في نافلة بعد شروع المؤذن في إقامة

الصلاة، ح/ ۱۶۴۴

(۲) تفصیل کے لیے دیکھئے: ردالمحتار شامی ۱/ ۵۳۰، باب إدراك الفريضة بعد أسطر بمطلب: هل

الإساءة دون الكراهة إذا فحش (مکتبہ فیض القرآن)

بہر حال اس حالت میں سنت فجر کے جائز ہونے کے بارے میں احناف اور مالکیہ کا استدلال کئی چیزوں سے ہے:

۱- وہ احادیث جو سنت فجر کی تاکید اور اہمیت پر دلالت کرتی ہیں جیسے:

(الف) عن عائشة رضی اللہ عنہا أن النبی صلی اللہ علیہ وسلم ”لم یکن علی شیء من النوافل أشد معاهدة منه علی رکعتین قبل الصبح.“ (۱)

(حضرت عائشہ رضی اللہ عنہا سے مروی ہے کہ نبی کریم صلی اللہ علیہ وسلم نوافل میں سے کسی کا بھی اتنا اہتمام نہیں کرتے تھے جتنا صبح سے پہلے دو رکعتوں کا کرتے تھے)۔

(ب) وعنہا عن النبی صلی اللہ علیہ وسلم قال: رکعتا الفجر خیر من دنیا وما فیہا.“ (۲)

(حضرت عائشہؓ ہی نبی کریم صلی اللہ علیہ وسلم سے روایت کرتی ہیں کہ آپ نے فرمایا: فجر کی دو رکعتیں دنیا و ما فیہا سے بہتر ہیں)۔

(ج) عن أبی ہریرة رضی اللہ عنہ قال: قال رسول اللہ صلی اللہ علیہ وسلم: ”لا تدعوہما وإن طردتکم الخیل.“ (۳)

(حضرت ابو ہریرہ رضی اللہ عنہ سے روایت ہے، فرماتے ہیں: نبی کریم صلی اللہ علیہ وسلم نے ارشاد فرمایا: فجر کی دو رکعتیں ترک نہ کرو، اگر چہ گھوڑے تمہیں روند ڈالیں)۔

(۱) مسلم، باب استحباب رکعتی سنة الفجر، کتاب صلاة المسافرين، ح/ ۱۶۸۶

(۲) مسلم، کتاب صلاة المسافرين، باب استحباب رکعتی سنة الفجر، ح/ ۱۶۸۸

(۳) أبو داؤد، کتاب الصلاة، باب رکعتی الفجر، ح/ ۱۲۵۴، وأحمد ۲/ ۴۰۵، ح/ ۹۲۴۲

وإسناده صحيح: آثار السنن ص/ ۱۸۰ باب فی تأکید رکعتی الفجر.

۲- صحابہ کرام رضی اللہ عنہم کے عمل سے بھی احناف استدلال کرتے ہیں:

(الف) عن نافع قال: أيقظت ابن عمر^{رض} لصلاة الفجر

وقد أقيمت الصلاة، فقام فصلى الركعتين“ (۱)

(حضرت نافع سے مروی ہے، فرماتے ہیں: میں نے حضرت ابن عمرؓ کو فجر کی نماز کے لئے اس حال میں جگایا کہ نماز کھڑی کی جا چکی تھی، تو وہ کھڑے ہو گئے اور دو رکعتیں پڑھیں)۔

(ب) عن أبي إسحاق قال: حدثني عبد الله بن أبي موسى

عن أبيه حين دعاهم سعيد بن العاص دعا أبا موسى وحذيفة

وعبد الله بن مسعود قبل أن يصلى الغداة، ثم خرجوا من

عنده وقد أقيمت الصلاة فجلس عبد الله إلى أسطوانة من

المسجد فصلى الركعتين ثم دخل في الصلاة.“ (۲)

(ابو اسحاق سے مروی ہے فرماتے ہیں: مجھ سے عبد اللہ بن موسیٰ

نے اپنے والد سے نقل کیا جبکہ ان کو سعید بن العاص نے بلایا تھا،

انہوں نے حضرت ابو موسیٰ، حضرت حذیفہ، حضرت عبد اللہ بن

مسعود (رضی اللہ عنہم) کو نماز فجر سے پہلے بلایا تھا پھر یہ حضرات ان

کے پاس سے اس حال میں نکلے کہ جماعت کھڑی ہو گئی تھی، تو

حضرت عبد اللہ بن مسعود رضی اللہ عنہ مسجد کے ایک ستون کی آڑ لے

کر بیٹھ گئے اور دو رکعت سنت پڑھی پھر نماز میں داخل ہوئے)۔

(ج) جاء عبد الله بن عباس والإمام في صلاة الغداة

ولم يكن صلى الركعتين، فصلى عبد الله بن عباس

(۱) الطحاوی، باب الرجل يدخل المسجد والإمام في صلاة الفجر

(۲) شرح معانی الآثار، باب الرجل يدخل المسجد، والمصنف لعبد الرزاق رقم ۴۰۲۱، باب هل

يصلى ركعتي الفجر إذا أقيمت الصلاة.

الرکعتین خلف الإمام ثم دخل معهم.“ (۱)
 (حضرت عبداللہ بن عباس رضی اللہ عنہما اس حال میں آئے کہ
 امام نماز فجر میں تھا، انہوں نے دو رکعتیں نہیں پڑھی تھیں تو
 حضرت ابن عباس نے امام کے پیچھے ہی دو رکعتیں پڑھ لیں،
 تب ان کے ساتھ داخل ہوئے۔)

(۲) عن أبي الدرداء أنه كان يدخل المسجد والناس
 صفوف في صلاة الفجر، فيصلى ركعتين في ناحية
 المسجد ثم يدخل مع القوم في الصلاة.“ (۲)
 (حضرت ابودرداء رضی اللہ عنہ سے مروی ہے کہ وہ مسجد میں اس
 حال میں داخل ہوتے تھے کہ لوگ نماز فجر میں صف بستہ ہوتے
 تھے، تو وہ مسجد کے گوشے میں دو رکعت پڑھتے تھے، پھر لوگوں
 کے ساتھ نماز میں داخل ہوتے تھے۔)

(۵) عن ابن عثمان النهدي: كنا نأتى عمر بن الخطاب
 قبل أن نصلى الركعتين قبل الصبح وهو في الصلاة
 فنصلى الركعتين في آخر المسجد ثم ندخل مع القوم
 في صلاتهم.“ (۳)

(حضرت ابوعثمان نہدی سے مروی ہے فرماتے ہیں: ہم حضرت
 عمر بن خطاب رضی اللہ عنہ کے پاس فجر میں دو رکعت پڑھنے سے
 پہلے اس حال میں آتے کہ وہ نماز میں ہوتے تھے تو ہم دو رکعت
 نماز مسجد کے آخری حصہ میں پڑھتے تھے، پھر لوگوں کے ساتھ

(۱) الطحاوی، باب الرجل يدخل المسجد والإمام في صلاة الفجر

(۲) أيضاً.

(۳) أيضاً.

نماز میں شریک ہوتے تھے)۔

جہاں تک شوافع کے مستدل کا تعلق ہے، تو اس میں ممانعت صاف ہی میں نماز شروع کر دینے کی ہے، اور اس کو احناف بھی منع کرتے ہیں، جیسا کہ گزر چکا ہے، ورنہ مطلقاً ممانعت مراد لیں تو اس پر کوئی بھی عمل نہیں کرتا، اس لئے کہ اس حدیث کا تقاضا ہے کہ جماعت کھڑی ہو جائے تو گھر میں بھی سنت پڑھنا ناجائز ہو جبکہ شوافع وغیرہ بھی اس کے قائل نہیں ہیں۔

لہذا اگر احناف تعامل صحابہ اور احادیث میں سنت فجر کی تاکید کو دیکھتے ہوئے مذکورہ بالا شرائط کے ساتھ مسجد کے کسی گوشہ میں سنت فجر کی اجازت دیدیں تو اس حدیث کی خلاف ورزی لازم نہیں آئیگی جبکہ کچھ چیزوں کو بالاتفاق مستثنیٰ کیا جا چکا ہے۔

سنت فجر فوت ہو جائے تو کیا پڑھے؟

اگر کسی کی فجر کی سنت فوت ہو جائے تو کیا ان سنتوں کو فجر کے بعد سورج نکلنے سے پہلے پڑھ سکتا ہے یا نہیں؟ اس کے بارے میں ائمہ کے دو قول ہیں:

۱- امام شافعی، امام احمد بن حنبل رحمہما اللہ کے نزدیک پڑھ سکتا ہے، ان حضرات کی دلیل مندرجہ ذیل روایت ہے:

عن قیس قال: خرج رسول الله صلى الله عليه وسلم، فأقيمت الصلاة فصليت بعد الصبح، ثم انصرف النبي صلى الله عليه وسلم فوجدني أصلي، فقال مهلاً يا قيس! أصلاتان معاً؟ قلت يا رسول الله صلى الله عليه وسلم،

إني لم أكن ركعت ركعتي الفجر، قال فلا إذن. “(۱)

(۱) الترمذی، باب ما جاء فيمن تفوته الركعتان، ح/ ۴۲۲، أبو داؤد، كتاب الصلوة، باب من فاتته متى يقضيها، ح/ ۱۲۶۷، سنن ابن ماجه، باب ما جاء فيمن فاتته الركعتان، ح/ ۱۵۴، مصنف

(حضرت قیس سے مروی ہے فرماتے ہیں: نبی کریم صلی اللہ علیہ وسلم نکلے، اور نماز کھڑی کر دی گئی اور میں نے آپ کے ساتھ نماز صبح پڑھی، پھر نبی کریم صلی اللہ علیہ وسلم پھرے اور آپ نے مجھے نماز پڑھتے ہوئے پایا، تو آپ نے فرمایا: قیس رکو! کیا ایک ساتھ دو نمازیں ہو رہی ہیں؟ میں نے عرض کیا: اے اللہ کے رسول صلی اللہ علیہ وسلم! میں نے فجر کی سنتیں نہیں پڑھی تھیں، آپ نے فرمایا تب تو نہیں۔)

بعض روایت میں ”فلا إذن“ کی جگہ ”فسکت النبی صلی اللہ علیہ وسلم ومضى ولم يقل شیئاً“ جیسے الفاظ بھی آئے ہیں۔ (۱)

۲- دوسرا قول احناف اور مالکیہ کا ہے، ان کے نزدیک فرض کے بعد سورج نکلنے سے پہلے سنتیں پڑھنا جائز نہیں ہے، بلکہ سورج نکلنے کا انتظار کرنا چاہئے، ان حضرات کے دلائل مندرجہ ذیل ہیں:

۱- عن أبی ہریرۃ رضی اللہ عنہ قال: قال رسول اللہ صلی اللہ علیہ وسلم: ”من لم یصل رکعتی الفجر فلیصلہما بعد ما تطلع الشمس.“ (۲)

(حضرت ابو ہریرہ رضی اللہ عنہ سے مروی ہے فرماتے ہیں: نبی کریم صلی اللہ علیہ وسلم نے ارشاد فرمایا: جس نے فجر کی دو رکعتیں نہ پڑھی ہوں تو وہ ان کو طلوع شمس کے بعد پڑھے۔)

(۱) دیکھئے ابوداؤد ابن ماجہ اور مصنف کی روایت۔

(۲) الترمذی، باب ما جاء فی اعادتهما بعد طلوع الشمس، ح/ ۴۲۳۔

حاکم اس روایت کو نقل کر کے کہتے ہیں: ”صحیح علی شرط الشیخین“ (صحیحین کی شرط صحیح ہے) اس روایت پر اعتراض کیا جاتا ہے کہ یہ حدیث عمرو بن العاصم کا فرد ہے، لیکن واقعہ یہ ہے کہ عمرو صدوق راوی ہیں، لہذا یہ حدیث کم از کم حسن درجہ کی ہے، اور قابل استدلال ہے۔

۲- عن مالك أنه بلغه "أن عبد الله بن عمر فاتته ركعتا

الفجر ففضاهما بعد أن طلعت الشمس." (۱)

(امام مالک سے مروی ہے کہ ان کو خبر ملی ہے کہ حضرت عبد اللہ ابن عمر رضی اللہ عنہما کی فجر کی سنتیں چھوٹ گئیں تو انہوں نے ان کی قضا سورج نکلنے کے بعد کی)۔

۳- وہ تمام احادیث جو فجر کے بعد نماز پڑھنے کی ممانعت پر دلالت کرتی

ہیں مثلاً:

(الف) عن ابن عباس قال: سمعت غير واحد من

أصحاب رسول الله صلى الله عليه وسلم منهم عمر بن

الخطاب وكان أحبهم إلي: "أن رسول الله صلى الله

عليه وسلم نهى عن الصلاة بعد الفجر حتى تطلع

الشمس وبعد العصر حتى تغرب الشمس." (۲)

(حضرت ابن عباسؓ فرماتے ہیں: میں نے ایک سے زیادہ صحابہ

کرام سے سنا جن میں حضرت عمر بن خطابؓ بھی تھے، اور وہ ان

میں مجھے سب سے زیادہ محبوب تھے، کہ نبی کریم صلی اللہ علیہ وسلم

نے فجر کے بعد نماز پڑھنے سے منع فرمایا، یہاں تک کہ طلوع شمس

ہو جائے، اور عصر کے بعد یہاں تک کہ غروب شمس ہو جائے)۔

(ب) عن أبي سعيد الخدري قال: قال رسول الله صلى الله

عليه وسلم: "لا صلاة بعد صلاة العصر حتى تغرب الشمس

ولا صلاة بعد صلاة الفجر حتى تطلع الشمس." (۳)

(۱) البخاری، کتاب مواقیات الصلاة، باب الصلاة بعد الفجر حتى ترتفع الشمس، ح/ ۵۸۱

(۲) البخاری، کتاب مواقیات الصلاة، باب لا تتحرى الصلاة قبل غروب الشمس، ح/ ۵۸۶

(۳) البخاری، کتاب مواقیات الصلاة، باب الصلاة بعد الفجر حتى ترتفع الشمس، ح/ ۵۸۴

(حضرت ابو سعید خدریؓ سے مروی ہے فرماتے ہیں: نبی کریم صلی اللہ علیہ وسلم نے فرمایا: عصر کے بعد کوئی نماز نہیں یہاں تک کہ سورج غروب ہو جائے، اور فجر کے بعد کوئی نماز نہیں یہاں تک کہ سورج نکل آئے۔)

(ج) عن أبی ہریرۃؓ أن رسول اللہ صلی اللہ علیہ وسلم ”نہی عن الصلاة بعد العصر حتی تغرب الشمس، وعن

الصلاة بعد الصبح حتی تطلع الشمس.“ (۱)
 (حضرت ابو ہریرہ سے مروی ہے کہ رسول اللہ صلی اللہ علیہ وسلم نے عصر کے بعد نماز پڑھنے سے منع فرمایا، یہاں تک کہ سورج غروب ہو جائے، اور صبح کے بعد بھی، یہاں تک کہ سورج طلوع ہو جائے۔)

(د) عن عمرو بن عنبسة السلمیؓ قال: قلت یا نبی اللہ أخبرنی مما علّمك اللہ و أجھله، أخبرنی عن الصلاة، قال: ”صل صلاة الصبح ثم اقصر عن الصلاة حتی تطلع الشمس.“ (۲)
 (حضرت عمرو بن عنبسةؓ سے مروی ہے کہ میں نے عرض کیا: اے اللہ کے نبی! مجھ کو وہ چیز بتائیے جو آپ کو اللہ نے بتائی ہے، اور میں اس سے ناواقف ہوں، مجھے نماز کے بارے میں بتائیے تو آپ نے فرمایا: فجر کی نماز پڑھو پھر نماز سے رک جاؤ یہاں تک کہ سورج نکل آئے۔)

جہاں تک پہلے گروہ کی دلیل کا تعلق ہے اس کے بارے میں احناف دو باتیں کہتے ہیں:

(۱) ایضاً. ومسلم، کتاب صلاة المسافرین، باب الأوقات التي نہی عن الصلوة.

(۲) مسلم، کتاب صلوة المسافرین، باب اسلام عمرو بن عنبسة، ح/ ۱۹۳۰، وأحمد

پہلی بات تو یہ کہ امام ترمذیؒ نے اس حدیث کو منقطع الاسناد فرمایا ہے: ”وإِسْنَادُ هَذَا الْحَدِيثِ غَيْرُ مُتَّصِلٍ“ لہذا احناف اور مالکیہ نے بخاری، مسلم اور ترمذی سے جو معناً متواتر روایت نقل کی ہے، اس کا مقابلہ یہ حدیث نہیں کر سکتی۔

دوسری بات یہ کہ اس حدیث کی تاویل کر کے تطبیق ممکن ہے، تطبیق اس طرح دی جاسکتی ہے کہ ”فلا إذن“ کا ترجمہ ”فلا بأس إذن“ کے بجائے ”فلا تصل إذن“ (تب تو نہ پڑھا کرنا) کیا جائے، یہ توجیہ ظاہر الفاظ سے دور ہے، لیکن تطبیق دینے کے لئے اسے اختیار کئے بغیر چارہ نہیں۔

ایک بات یہ بھی پیش نظر رہے کہ حضرت قیسؒ کا واقعہ انفرادی نوعیت کا ہے، جب کہ ممانعت کی احادیث کلی حکم بیان کر رہی ہیں، اس لئے اسے ایک مستقل حکم کی بناء قرار دینا مناسب نہیں معلوم ہوتا، اس واقعہ سے تو صاف ظاہر ہو رہا ہے کہ عام معمول صحابہ کرام کا اس طرح کا نہیں تھا، جبکہ آج سلفی حضرات کے یہاں فرض نماز کے بعد لوگ اس طرح سنت شروع کرتے ہیں جیسے فجر کے بعد بھی سنن بعدیہ مشروع ہوں۔

کچھ بھی ہوتا تو انصاف پسندوں کو ماننا پڑے گا کہ دلائل احناف کے پاس بھی ہیں، ان کے مسلک کو ایک علمی اور اجتہادی مسئلہ قرار دینا چاہئے، جس کو دلائل سے مرجوح قرار دیا جاسکتا ہے، لیکن طنز و تضحیک کا نشانہ بنانا کسی طرح بھی انصاف سے بعید بات ہے، واللہ اعلم۔

فرضِ مغرب سے پہلے نماز

مغرب کی فرض نماز سے پہلے شوافع اور حنابلہ کے نزدیک دو رکعت نفل نماز پڑھنا مستحب یا جائز ہے، ان حضرات کی دلیل یہ حدیث ہے:

”بین کل أذانین صلاة لمن شاء.“ (۱)

(ہر اذان اور اقامت کے درمیان نماز ہے جو پڑھنا چاہے۔)

جبکہ احناف اور مالکیہ کے نزدیک مغرب سے پہلے نماز پڑھنا مکروہ ہے،

ان حضرات کے دلائل مندرجہ ذیل ہیں:

۱- قال رسول الله صلى الله عليه وسلم: ”عند كل

أذانین رکعتین ما خلا المغرب.“ (۲)

(نبی کریم صلی اللہ علیہ وسلم نے فرمایا: ہر اذان و اقامت کے

درمیان نماز ہے سوائے مغرب کے۔)

لیکن معروف عالم دین مولانا تفتی عثمانی نے جلال الدین سیوطی، بیہقی، ابن

خزیمہ کے اقوال نقل کر کے اس اضافہ سے استدلال کو کمزور قرار دیا ہے۔ (۳)

۲- عن طاؤوس قال: سئل ابن عمر ^{رض} عن الرکعتین قبل

(۱) الترمذی، باب ما جاء فی الصلاة قبل المغرب، ح/ ۱۸۵

(۲) دارقطنی، باب الحث علی الرکوع بین الأذانین الخ. البیہقی، کتاب الصلاة، باب من جاء

قبل صلاة المغرب رکعتین.

(۳) درس ترمذی ۱/ ۴۳۱

المغرب فقال: ”ما رأيت أحداً على عهد رسول الله صلى الله عليه وسلم يصليهما.“ الحديث (١)
 (حضرت طاؤس سے مروی ہے فرماتے ہیں: حضرت ابن عمرؓ سے مغرب سے پہلے کی دو رکعتوں کے بارے میں پوچھا گیا، تو فرمایا: میں نے نبی کریم صلی اللہ علیہ وسلم کے زمانہ میں کسی کو اسے پڑھتے ہوئے نہیں دیکھا)۔

٣- عن إبراهيم النخعي قال: ”لم يصل أبو بكر ولا عمر ولا عثمان رضي الله عنهم قبل المغرب ركعتين.“ (٢)
 (ابراہیم نخعی سے مروی ہے فرماتے ہیں: حضرت ابو بکر، حضرت عمر، حضرت عثمان رضی اللہ عنہم نے مغرب سے پہلے دو رکعتیں نہیں پڑھیں)۔

لیکن مولانا تقی عثمانی صاحب کے بقول ان روایات سے یہ تو ثابت کیا جاسکتا ہے کہ اس وقت نماز مسنون یا مستحب نہیں ہے، لیکن یہ ثابت نہیں کیا جاسکتا کہ نماز پڑھنا مکروہ ہے، اس لئے مولانا نے ابن ہمام، علامہ انور شاہ کشمیری وغیرہ کے حوالہ سے لکھا ہے کہ کراہت کے بجائے جواز کا قول اختیار کرنا اولیٰ ہے (٣)، اس لئے کہ جواز پر مضبوط دلائل موجود ہیں، ملاحظہ فرمائیں:

١- عن عبد الله المزني عن النبي صلى الله عليه وسلم قال: ”صلوا قبل صلاة المغرب، قال في الثالثة لمن شاء، كراهية أن يتخذها الناس سنة.“ (٤)

(١) أبو داؤد، باب الصلاة قبل المغرب، ح/١٢٨٤

(٢) البيهقي، باب من صلى قبل المغرب ركعتين.

(٣) درس ترمذی ١/٤٣١

(٤) البخاری، کتاب التهجّد، باب الصلاة في المغرب، ح/١١٨٣ وأبو داؤد، باب الصلاة قبل

(حضرت عبداللہ مزنی نبی کریم صلی اللہ علیہ وسلم سے نقل کرتے ہیں کہ آپ نے فرمایا: تم لوگ مغرب سے پہلے نماز پڑھا کرو، آپ نے تیسری بار فرمایا: تم میں سے جو پڑھنا چاہے وہ پڑھا کرے، اس کراہیت سے کہ لوگ اسے سنت نہ بنالیں)۔

۲- عن أنس^{رض} قال: ”كان المؤذن إذا أذن قام ناس من أصحاب النبي صلى الله عليه وسلم يتدرون السواري حتى يخرج النبي صلياً الله عليه وسلم وهم كذلك يصلون الركعتين قبل المغرب ولم يكن بين الأذان والإقامة شيء.“ (۱)

(حضرت انس^{رض} سے مروی ہے فرماتے ہیں: مؤذن جب اذان دیتا تھا تو نبی کریم صلی اللہ علیہ وسلم کے اصحاب میں سے کچھ حضرات ستونوں کی طرف لپکتے تھے یہاں تک کہ نبی کریم صلی اللہ علیہ وسلم نکلتے اور وہ اسی طرح مغرب سے پہلے دو رکعت پڑھ رہے ہوتے، اور اذان و اقامت کے درمیان بھی کچھ (فصل) نہیں ہوتا تھا)۔

۳- عن أنس بن مالك^{رض} قال: ”صليت الركعتين قبل المغرب على عهد رسول الله صلى الله عليه وسلم قال: قلت لأنس: أراكم رسول الله صلى الله عليه وسلم؟ قال نعم! رأنا ولم يأمرنا ولم ينهنا.“ (۲)

(حضرت انس بن مالک رضی اللہ عنہ سے مروی ہے فرماتے

(۱) البخاری، کتاب الأذان، باب کم بین الأذان والإقامة، ح/۵۸۴

(۲) أبوداؤد، کتاب الصلوة، باب الصلوة قبل المغرب، ح/۱۲۸۲

ہیں: میں نے نبی کریم صلی اللہ علیہ وسلم کے زمانہ میں مغرب سے پہلے دو رکعتیں پڑھیں، اور کہتے ہیں: میں نے حضرت انس سے پوچھا: کیا آپ لوگوں پر نبی کریم صلی اللہ علیہ وسلم کی نگاہ پڑی؟ فرمایا: ہاں! ہمیں آپ نے دیکھا اور نہ تو اس کا حکم دیا اور نہ منع فرمایا۔

ان روایات سے جواز معلوم ہوتا ہے لیکن دو وجوہات سے افضل یہی ہے کہ یہ دونوں رکعت نہ پڑھی جائیں:

۱- مغرب کو جلد از جلد پڑھنے کی ہدایت اور تاکید ہے، اور ان رکعتوں سے اشتغال اس تعجیل سے مانع ہوگا۔

۲- روایات کا مفہوم صحابہ کے عمل سے واضح ہوتا ہے، اور صحابہ، خاص طور سے کبار صحابہ کی اکثریت یہ نماز نہیں پڑھتی تھی، اس لئے بہتر یہی ہے کہ ان کو نہ پڑھا جائے، البتہ چونکہ یہ رکعات روایات سے ثابت ہیں، لہذا پڑھنے والوں کی ملامت کرنا بھی درست نہیں ہے۔ واللہ اعلم۔

وتر کی نماز

وتر سنت ہے یا واجب؟

نماز وتر ائمہ ثلاثہ کے نزدیک سنت ہے، جبکہ امام ابوحنیفہ کے نزدیک واجب ہے، لیکن یہ اختلاف درحقیقت لفظی ہے، اس لئے کہ ائمہ ثلاثہ کے یہاں فرض اور سنت کے درمیان کوئی مرتبہ نہیں ہے، جبکہ امام صاحب کے نزدیک دونوں کے درمیان واجب کا مرتبہ موجود ہے، ائمہ ثلاثہ وتر کو سنتوں میں سب سے زیادہ مؤکد قرار دیتے ہیں، اور امام ابوحنیفہ بھی اس کی فرضیت کے قائل نہیں ہیں، اس طرح دونوں اس پر متفق ہیں کہ وتر دوسری سنن مؤکدہ سے زیادہ تاکید ہے، نیز دونوں اس پر متفق ہیں کہ اس کا مرتبہ فرض سے نیچے ہے، امام صاحب کے نزدیک چونکہ فرض اور سنت کے درمیان بھی ایک درجہ یعنی واجب موجود ہے، لہذا انہوں نے اسے واجب قرار دیا، اور ائمہ ثلاثہ کے یہاں اس طرح کا کوئی درمیانی درجہ موجود نہیں ہے، لہذا انہوں نے اسے واجب نہیں کیا، سنت ہی کا نام دیا، لہذا دونوں کے اقوال میں عملاً کوئی فرق نہیں ہے۔

بہر حال جمہور اپنے قول پر کئی احادیث پیش کرتے ہیں، ہم صرف ایک حدیث نقل کر رہے ہیں:

عن علي رضي الله عنه قال: "الوتر ليس بحتم
كصلواتكم المكتوبة، ولكن سن رسول الله صلى الله

علیہ وسلم۔“ (۱)

(حضرت علیؓ سے مروی ہے فرمایا: وتر تمہاری فرض نمازوں کی طرح لازم نہیں ہے، لیکن نبی کریم صلی اللہ علیہ وسلم نے جاری فرمایا ہے۔)

جبکہ احناف کے دلائل مندرجہ ذیل ہیں:

۱- عن عبد اللہ بن بریدۃ عن أبيه قال: سمعت رسول اللہ صلی اللہ علیہ وسلم یقول: ”الوتر حق فمن لم یوتر فلیس منا، الوتر حق فمن لم یوتر فلیس منا.“ (۲)

(حضرت عبداللہ بن بریدہ اپنے والد سے نقل کرتے ہیں فرمایا: میں نے نبی کریم صلی اللہ علیہ وسلم کو فرماتے ہوئے سنا: وتر حق ہے تو جو وتر نہ پڑھے وہ ہم میں سے نہیں، وتر حق ہے تو جو وتر نہ پڑھے وہ ہم میں سے نہیں، وتر حق ہے تو جو وتر نہ پڑھے وہ ہم میں سے نہیں۔)

اس کو حدیث میں حق کہا گیا ہے، جو بکثرت واجب کے معنی میں استعمال ہوتا ہے، بلکہ حضرت ابو ایوب کی روایت میں یہ الفاظ ہیں: ”الوتر حق علی کل مسلم“ (۳) (وتر حق ہے ہر مسلمان پر)۔

ابوداؤد کی جو روایت اوپر نقل کی گئی ہے اسکے ایک راوی عبید اللہ بن عبداللہ عتقی کو اگرچہ امام بخاری نے ضعیف قرار دیا ہے، لیکن امام ابن معین، امام ابو حاتم اور

(۱) الترمذی، باب ما جاء أن الوتر ليس بحتم، ح/ ۴۵۳

(۲) أبوداؤد، باب فیمن لم یوتر، ح/ ۱۴۱۹

(۳) ابن ماجہ، باب ما جاء فی الوتر بثلاث وخمس و سبع و تسع، ح/ ۱۱۹۰ والنسائی، باب ذکر

الاختلاف علی الزهدی، فی حدیث أن أبی فیر الوتر، ح/ ۱۷۱۲ و أبی داؤد، باب کم الہ تر؟

امام عدی جیسے شیوخ نے ان کی توثیق کی ہے، خود ابوداؤد نے اس پر سکوت کیا ہے، جو ان کے نزدیک صحت کی علامت ہے۔

۲- عن أبی سعید الخدریّ قال: قال رسول اللہ صلی اللہ علیہ وسلم: ”من نام عن وتره أو نسیه فلیصله إذا أصبح أو ذکره.“ (۱)

(حضرت ابوسعید خدریٰ فرماتے ہیں، نبی کریم صلی اللہ علیہ وسلم نے فرمایا: جو اپنی وتر سے سو جائے یا بھول جائے تو اسے صبح ہونے پر یاد آنے پر پڑھ لے۔)

اس میں نماز وتر کی قضاء کا حکم بالکل اسی طرح دیا گیا ہے جیسا کہ فرض نماز کا دیا گیا ہے، یہ انداز بھی اس کے وجوب کی دلیل ہے۔

۳- عن خارجة بن حذافة قال: خرج علينا رسول اللہ صلی اللہ علیہ وسلم فقال: ”إن اللہ أمدکم بصلاة ہی خیر لکم من حمر النعم، الوتر جعله اللہ لکم فیما بین صلاة العشاء إلى أن یطلع الفجر.“ (۲)

(حضرت خارجه بن حذافہ رضی اللہ عنہ فرماتے ہیں: نبی کریم صلی اللہ علیہ وسلم ہمارے پاس نکلے اور فرمایا: اللہ تعالیٰ نے تمہارے لئے ایک نماز کا اضافہ فرمایا جو تمہارے لئے سرخ اونٹوں سے بہتر ہے، (یہ نماز) وتر ہے، جسے اللہ نے عشاء کی نماز اور طلوع فجر کے درمیان تمہارے لئے مقرر فرمایا ہے۔)

۴- نبی کریم صلی اللہ علیہ وسلم نے وتر پر مواظبت فرمائی، کبھی اس

(۱) سنن دارقطنی، کتاب الوتر من نام عن وتره أو نسیه.

(۲) الترمذی، أبواب الوتر، باب قبیل باب الوتر لیس بحتم، ح/ ۴۵۲

کو ترک نہیں کیا، بلکہ فرمایا: جو وتر نہ پڑھے وہ ہم میں سے نہیں، جیسا کہ ابھی ابوداؤد کے حوالے سے گزرا ہے۔

جہاں تک حضرت علیؓ کے اثر کا تعلق ہے تو اس میں فرضیت کی نفی ہے جیسا کہ ”کصلا تکم المكتوبة“ کے الفاظ سے ظاہر ہے، چنانچہ احناف کا بھی اس اثر پر اس اعتبار سے پورا عمل ہے کہ وہ وتر چھوڑنے والے کی تکفیر نہیں کرتے، اور پنج وقتہ نماز کی طرح اسے فرض نہیں کہتے، پھر یہ حضرت علیؓ کا اثر ہے جبکہ احناف نے اپنے موقف پر مرفوع احادیث ذکر کی ہیں۔

اس کے باوجود جیسا کہ عرض کیا گیا یہ اختلاف محض لفظی ہے۔

وتر کی رکعات

وتر کی رکعت کے بارے میں ائمہ کے درمیان اختلاف ہے، امام شافعیؒ کے نزدیک وتر ایک رکعت سے گیارہ رکعت تک پڑھ سکتا ہے، جبکہ احناف کے نزدیک وتر کی تین رکعت متعین ہیں، امام مالکؒ بھی مؤطا میں حضرت سعید بن ابی وقاصؓ کے ایک رکعت وتر پڑھنے کا عمل نقل فرمانے کے بعد فرماتے ہیں:

”ولیس علی هذا العمل عندنا، ولكن أدنى الوتر ثلاث.“ (۱) (ہمارے یہاں اس پر عمل نہیں ہے، بلکہ وتر کی کم از کم تین رکعات ہیں)۔

امام احمد بن حنبلؒ کی ایک روایت شوافع کے مطابق ہے، دوسری روایت تین رکعات کی ہے۔

بہر حال امام شافعیؒ کا استدلال ان روایات سے ہے جن میں ایک سے لے کر گیارہ رکعات تک وتر پڑھنے کا ذکر آیا ہے، یہ روایات احادیث کی تمام کتابوں میں

آئی ہیں۔

جبکہ تین رکعت کی تعیین پر احناف کے دلائل مندرجہ ذیل ہیں:

۱- عن أبي سلمة بن عبد الرحمن أنه أخبره أنه سأل عائشة كيف كانت صلاة رسول الله صلى الله عليه وسلم في رمضان؟ فقالت: ما كان رسول الله صلى الله عليه وسلم يزيد في رمضان ولا في غيره على إحدى عشر ركعة يصلى أربعاً فلا تسأل عن حسنهن وطولهن ثم يصلى أربعاً فلا تسأل عن حسنهن وطولهن ثم يصلى ثلاثاً. (۱)

(حضرت ابوسلمہ بن عبدالرحمن سے مروی ہے کہ انہوں نے ان کو بتایا کہ انہوں نے حضرت عائشہؓ سے پوچھا: رمضان میں نبی کریم صلی اللہ علیہ وسلم کی نماز کیسے تھی؟ تو فرمایا: نبی کریم صلی اللہ علیہ وسلم رمضان اور غیر رمضان میں گیارہ رکعت سے زیادہ نہیں پڑھتے تھے، چار رکعت پڑھتے تھے تو تم ان کے حسن اور طول کے بارے میں مت پوچھو، پھر چار رکعت پڑھتے تھے تو تم ان کے حسن اور طول کے بارے میں مت پوچھو، پھر آپ تین رکعات پڑھتے تھے)۔

اس میں صراحت سے وتر کی رکعات تین ہونے کا عام معمول نقل کیا گیا ہے۔

۲- جن احادیث میں وتر کی نماز میں سورتیں پڑھنے کا ذکر ہے ان سب میں

تین سورتوں کا ذکر آیا ہے، کسی میں بھی اکیلی ایک سورہ کا ذکر نہیں آیا، اگر ایک رکعت وتر

(۱) البخاری، کتاب التہجد، باب قیام النبی صلی اللہ علیہ وسلم باللیل فی رمضان وغیرہ،

ح/۱۱۴۷ ومسلم، باب صلاة اللیل وعدد رکعات النبی صلی اللہ علیہ وسلم باللیل، ح/۱۷۲۳

ہوتی تو کسی ایک دو روایت میں تو اس کا ذکر آ ہی جاتا، مثلاً دیکھئے یہ احادیث:

(ألف) عن عبد الله بن عباس رض قال: "كان رسول الله صلى الله عليه وسلم يقرء فى الوتر بسبح اسم ربك الأعلى، وقل يا أيها الكافرون، وقل هو الله أحد فى ركعة ركعة" (۱)

(حضرت عبد اللہ بن عباس رضی اللہ عنہما سے مروی ہے فرماتے ہیں: نبی کریم صلی اللہ علیہ وسلم وتر میں سبح اسم ربك الأعلى، قل يا أيها الكافرون، اور قل هو الله أحد پڑھا کرتے تھے، الگ الگ رکعت میں)۔

(ب) عن ابن جريح قال: سألت عن عائشة بأى شئ كان يوتر رسول الله صلى الله عليه وسلم؟ قالت: "كان يقرء فى الأولى بسبح اسم ربك الأعلى، وفى الثانية بقل يا أيها الكافرون، وفى الثالثة بقل هو الله أحد، والمعوذتين" (۲)

(ابن جریح فرماتے ہیں: میں نے حضرت عائشہ سے پوچھا نبی کریم صلی اللہ علیہ وسلم وتر میں کیا پڑھتے تھے؟ فرمایا: پہلی رکعت میں سبح اسم ربك الأعلى، دوسری رکعت میں قل يا أيها الكافرون، تیسری میں قل هو الله أحد اور معوذتین)۔

(ج) "آثار السنن باب الوتر بثلاث ركعات" میں اس مفہوم کی دو صحیح

احادیث حضرت ابی بن کعب اور عبد الرحمن بن ابزی سے بھی مروی ہیں۔

(۱) الترمذی، باب ما جاء فى ما يقرء فى الوتر، ح/ ۶۲

(۲) أيضا، ح/ ۶۳

۳- عن عبد الله بن قيس قال: قلت لعائشة رضي الله عنها بكتم كان رسول الله صلى الله عليه وسلم يوتر؟ قالت: كان يوتر بأربع وثلاث وست وثلاث وثمان وثلاث، ولم يكن يوتر بأقل من سبع ولا أكثر من ثلاث عشرة“ (۱)

(حضرت عبداللہ بن قیسؓ سے مروی ہے فرماتے ہیں: میں نے حضرت عائشہؓ سے کہا، نبی کریم صلی اللہ علیہ وسلم رات میں کتنی نوافل پڑھتے تھے؟ فرمایا: رات میں آپ چار اور تین (یعنی چار نفل اور تین وتر) چھ اور تین، آٹھ اور تین پڑھا کرتے تھے، آپ سات سے کم (چار نفل تین وتر) اور تیرہ سے زیادہ (دس نفل تین وتر) نہیں پڑھا کرتے تھے۔)

۴- عن ابن عباس أنه قال: قام (النبی صلی اللہ علیہ وسلم) فصلی رکعتین، فأطال فيهما القيام والركوع والسجود، ثم انصرف فنام حتى نفخ ثم فعل ذلك ثلاث مرات، ست ركعات، كل ذلك يستاك و يتؤضاً ويقراء هؤلاء الآيات ثم أوتر بثلاث“ (۲)

(حضرت ابن عباسؓ نے نبی کریم صلی اللہ علیہ وسلم کی رات کی نوافل کا معمول بیان کرنے کے بعد اخیر میں فرمایا: پھر تین رکعت وتر پڑھیں۔)

یہ تمام احادیث اس پر صراحت کر رہی ہیں کہ وتر تین رکعت ہوں گی، جہاں تک ان احادیث کا تعلق ہے جن میں ایک رکعت وتر پڑھنے کا ذکر ہے، تو ان کا جواب

(۱) أبو داؤد، باب فی صلاة اللیل، ح/ ۱۳۶۲

(۲) آثار السنن، باب الوتر بثلاث رکعات.

یہ ہے کہ روایات میں ایتار برکعة سے لیکر ایتار بثلاث عشرة رکعة بلکہ ایتار بسبع عشرة رکعة تک ثابت ہے، جہاں ایتار بتسع یا ایتار باحدی عشر رکعة وارد ہوا ہے، وہاں یہ حضرات بھی یہی فرمانے پر مجبور ہیں کہ ایتار سے مراد وتر پڑھنا نہیں ہے بلکہ اس کا مطلب رات کی نماز پڑھنا ہے، اس لئے جہاں سات کے ایتار کا ذکر ہے وہاں اگر احناف اسی جیسی تاویل کر کے کہیں کہ مراد رات کی نماز ہے جس میں نوافل اور وتر دونوں شامل ہیں تو اس میں غلط کیا ہے؟ اور ایتار برکعة کا مطلب یہ ہے کہ دو رکعت میں ایک رکعت کا اضافہ کر کے اس کو وتر بنا لیا، اس طرح احناف کی پیش کردہ روایات اور ان روایات میں بہترین تطبیق ہو جائے گی۔

علامہ شبیر احمد عثمانی نے وتر کی روایات کے درمیان جو تطبیق دی ہے صاحب ”درس ترمذی“ نے اس کو ان الفاظ میں نقل کیا ہے:

”آنحضرت صلی اللہ علیہ وسلم کا عام معمول یہ تھا کہ آپ صلاۃ اللیل کا افتتاح رکعتین خفیفین (دو ہلکی رکعات) سے فرماتے تھے، (جو تہجد کے مبادی میں سے ہوتی تھیں، اس کے بعد آٹھ طویل رکعتیں ادا فرماتے تھے، آپ کی اصل صلاۃ تہجد یہی رکعتیں ہوتی تھیں) پھر تین رکعتیں وتر کی پڑھتے تھے، پھر دو رکعت نفل بیٹھ کر ادا فرماتے تھے، (جو وتر کی توابع میں سے ہوتی تھیں) اس کے بعد طلوع فجر کے ساتھ دو رکعتیں سنت فجر، اس طرح کل سترہ رکعتیں ہو جاتی تھیں، حضرات صحابہ نے جس وقت ان تمام رکعتوں کو بیان کرنا چاہا تو انہوں نے یہ کہہ دیا کہ ”اوتر بسبع عشرة رکعة“ (سترہ رکعت وتر پڑھیں) پھر بعض اوقات بعض حضرات نے سنن فجر کو خارج کر دیا، کیونکہ درحقیقت وہ

صلاة اللیل نہ تھی، اس لئے انہوں نے کہا ”اوتر بخمس عشرة ركعة“ (پندرہ رکعت وتر پڑھیں)، پھر بعض حضرات نے شروع کی ركعتین خفیفین کو اور وتر کے بعد کی نفلوں کو ساقط کر کے سنن فجر کو شامل کرتے ہوئے ”اوتر بثلاث عشرة ركعة“ (تیرہ ركعات وتر پڑھیں) کہہ دیا، اور بعض حضرات نے شروع کی ركعتین خفیفین اور وتر کی بعد کی نفلوں کو ساقط کرنے کے ساتھ ساتھ فجر کی سنتوں کو بھی خارج کر دیا، تو انہوں نے ”إحدى عشرة ركعة“ (گیارہ ركعات پڑھیں) کہہ دیا، پھر آخر عمر میں جب آپ کا جسم مبارک بھاری ہو گیا تو آپ نے بعض اوقات تہجد کی چھ ركعتیں پڑھیں، اور وتر کی تین ركعتیں ان کے ساتھ مل کر کل نو ركعت ہو گئیں، بعض حضرات نے اس زمانہ کا عمل روایت کر دیا، اور کہا ”اوتر بتسع“ (نو ركعات وتر پڑھیں) پھر بعض اوقات آپ نے مزید کمی کر دی، اور تہجد کی صرف چار ركعت پڑھیں، اس زمانہ کے عمل کو ”اوتر بسبع“ (سات ركعات وتر پڑھیں) کے عمل سے بیان کیا گیا۔ (۱)

مولانا تقی عثمانی صاحب فرماتے ہیں:

”روایات میں ایتار صرف صلاة الوتر کے معنی میں بھی استعمال ہوا ہے، اور پوری صلاة اللیل کے معنی میں بھی، اس کے بعد واضح رہے کہ مجوش عنہا تمام روایت مذکورہ بالا میں ایتار سے مراد پوری صلاة اللیل ہے، البتہ جن روایات میں ”اوتر“

بِخمس“ (پانچ رکعات وتر پڑھیں) ان میں ایثار سے صرف صلاۃ الوتر مراد ہے، اور اس میں بعد کی دونوں کو بھی وتر کا تابع بنا کر اس کے ساتھ شامل کر دیا گیا، اور ”اوتر بثلاث“ (تین رکعات وتر پڑھیں) کی روایت اپنی حقیقت پر محمول ہے، جبکہ ”اوتر بواحدة“ (ایک رکعت وتر پڑھیں) کا مطلب یہ ہے کہ آپ نماز تہجد دو رکعتیں کر کے پڑھتے رہتے تھے، اور جب وتر کا وقت آتا تو آپ دو رکعتوں کے ساتھ ایک رکعت مزید شامل کر لیتے تھے، نہ یہ کہ تنہا ایک رکعت پڑھتے تھے، تو اس طرح تمام روایات میں بہترین تطبیق ہو جاتی ہے۔“ (۱)

بعض روایات سے احناف کے مندرجہ بالا مسلک اور اس تطبیق پر کچھ اشکالات بھی وارد ہوتے ہیں، ان کے جوابات کے لئے اردو داں حضرات دیکھیں:
درس ترمذی ۲/۲۱۸ تا ۲۲۳۔

تین رکعات ایک سلام سے یا دو سلام سے؟

احناف کے نزدیک وتر کی تین رکعات ایک سلام سے پڑھی جائیں گی، جبکہ بعض حضرات کے نزدیک تین رکعات وتر پڑھنی ہو تو یا تو دو سلاموں سے پڑھیں گے، یا پھر درمیان میں قعدہ کیے بغیر تین رکعات پڑھیں گے۔ (۲)
احناف کے اپنے مسلک پر مندرجہ ذیل دلائل ہیں:

۱- تثلیث وتر (تین رکعات وتر) کی روایات میں عام طور سے دو سلاموں کا ذکر نہیں ہے، اگر آنحضرت صلی اللہ علیہ وسلم کا معمول دو سلاموں سے تین رکعات

پڑھنے کا ہوتا، تو یہ ایک غیر معمولی بات ہوتی، اور صحابہ کرام رضی اللہ عنہم کثرت سے اس کا ذکر کرتے۔

۲- حضرت عبداللہ بن عباس رضی اللہ عنہما ”الوتر رکعة من آخر الليل“ (۱) (وترات کے آخر حصہ میں ایک رکعت) کے راوی ہیں، اس حدیث سے ان حضرات کا استدلال ہے جو دو سلاموں کے قائل ہیں، لیکن خود انہوں نے اس کا مطلب اسی طرح سمجھا جس طرح احناف نے سمجھا ہے، چنانچہ فرماتے ہیں:

”الوتر كصلاة المغرب“ (۲) (وتر نماز مغرب کی طرح ہوگی) اور آنحضرت صلی اللہ علیہ وسلم کا معمول نقل کرتے ہوئے فرماتے ہیں: ”ثم أوتر بثلاث“ (۳) (پھر تین رکعات وتر پڑھیں)۔

اس میں بھی درمیان میں سلام کا ذکر نہیں ہے۔

۳- حضرت عائشہؓ سے کثرت سے نماز وتر کے متعلق روایات مروی ہیں، اسلئے کہ آنحضرت صلی اللہ علیہ وسلم وتر گھر میں پڑھتے تھے، اس کو سب سے زیادہ دیکھنے اور سمجھنے کا موقع حضرت عائشہ رضی اللہ عنہا کو ملا، ان کی روایات میں بھی عام طور سے درمیانی سلام کا ذکر نہیں ہے۔

۴- اگر ایک رکعت الگ کر کے پڑھنے کا وہ مطلب نہ لیا جائے جو احناف بیان کرتے ہیں، بلکہ مستقلاً ایک رکعت پڑھنا مراد لیا جائے تو یہ روایات اس حدیث کے معارض ہو جائیں گی:

”أن النبي صلى الله عليه وسلم نهى عن البتراء أن

يصلى الرجل واحدة يوتر بها“ (۴)

(۱) مسلم، باب صلاة الليل، ح/ ۱۷۵۸

(۲) مؤطا، إمام محمد، باب السلام في الوتر، ص/ ۱۵۰، ط: أشرفی بکڈپو

(۳) مسلم، کتاب صلاة المسافرين، باب صلاة النبي صلى الله عليه وسلم ودعائه بالليل، ح/ ۱۷۹۹

(۴) إعلاء السنن ۶/ ۵۶ قبیل باب وجوب القنوت.

(نبی کریم صلی اللہ علیہ وسلم نے ”بتیراء“ سے منع فرمایا کہ آدمی تنہا ایک رکعت سے وتر پڑھے)۔

اس حدیث کی سند پر اگرچہ کلام ہے، لیکن یہ متعدد اسانید کے ساتھ سے مروی ہے، اور حافظ ابن حجر لسان المیزان میں عثمان ابن محمد کے ترجمہ کے تحت اس حدیث کی ایک ایسی سند ذکر کی ہے، جس کے تمام رجال ثقافت ہیں (۱) البتہ عثمان ابن محمد مختلف فیہ راوی ہیں، لیکن اکثر محدثین نے ان کی توثیق کی ہے، لہذا ان کی حدیث کم سے کم حسن درجہ کی ہوگی، لہذا بتیراء کی ممانعت ثابت ہے۔

۴- صحابہ اکرام کی ایک بڑی جماعت سے ایک سلام سے تین رکعات وتر پڑھنا ثابت ہے، جن میں خاص طور سے مندرجہ ذیل صحابہ کرام شامل ہیں:

۱- حضرت عمر رضی اللہ عنہ:

(عن المسور بن مخرمة قال: دفنا أبا بكر ليلاً، فقال عمر إنى لم أوتر، فقام وصففنا وراءه فصلى بنا ثلاث ركعات لم يسلم إلا فى آخرهن) (۲)

(حضرت مسور بن مخرمہ کہتے ہیں: ہم نے حضرت ابو بکر رضی اللہ عنہ کو رات میں دفن کیا تو حضرت عمرؓ نے فرمایا: میں نے وتر نہیں پڑھی ہے تو وہ کھڑے ہوئے، اور ہم نے آپ کے پیچھے صف باندھی تو ہمیں آپ نے تین رکعات پڑھائیں جن میں سلام صرف اخیر میں پھیرا)۔

۲- حضرت علی رضی اللہ عنہ:

(الترمذی باب ما جاء فى الوتر بثلاث ح / ۴۵۹)

(۱) دیکھئے: معارف السنن ۴/ ۲۳۴ فی شرح باب ما جاء فى الوتر برکعة.

(۲) الطحاوی، باب الوتر. آثار السنن، باب الوتر بثلاث رکعات.

مصنف ابن ابی شیبہ من كان يوتر بثلاث أو أكثر
۳- حضرت عبداللہ بن مسعود رضی اللہ عنہ:

(مؤطا إمام محمد باب السلام فى الوتر)

۴- حضرت عبداللہ بن عباس رضی اللہ عنہما:

(مصنف ابن ابی شیبہ باب الوتر ما يقرء فيه)

۵- حضرت انس رضی اللہ عنہ:

(ثم أوتر بثلاث يسلم فى آخرهن) (پھر تین رکعات وتر

پڑھیں اخیر میں سلام پھیرتے ہوئے)۔ (۱)

۶- حضرت ابی ابن کعب رضی اللہ عنہ:

(نسائی باب كيف الوتر بثلاث، ح/ ۱۷۰۰ ذکر

اختلاف ألفاظ الناقلين بخبر أبى ابن كعب)

۷- حضرت عائشہ رضی اللہ عنہا کی روایات مثلاً:

”إن رسول الله صلى الله عليه وسلم كان لا يسلم فى

ركعتى الوتر.“ (۲) (نبی کریم صلی اللہ علیہ وسلم وتر کی دو

رکعتوں پر سلام نہیں پھیرتے تھے)۔

۸- حضرت حسن بصری رحمہ اللہ:

(عن الحسن قال: أجمع المسلمون على أن الوتر ثلاث

لا يسلم إلا فى آخرهن) (۳) (حضرت حسن بصری رحمہ اللہ

سے مروی ہے، فرماتے ہیں: اس پر مسلمانوں کا اجماع ہے کہ وتر

(۱) رواه الروياني وابن عساكر ورجالہ ثقات (كنز العمال ۸/ ۴۲-۴۳) ح/ ۲۸۸، الوتر، الطحاوى، باب الوتر.

(۲) نسائی، باب كيف الوتر بثلاث، ح/ ۱۶۹۹

(۳) مصنف ابن ابی شیبہ، من كان يوتر بثلاث أو أكثر.

تین رکعات ہیں، جن میں صرف آخر میں سلام پھیرا جائیگا۔
ظاہر ہے حضرت حسن تابعی ہیں، لہذا یہاں اجماع سے مراد صحابہ اور تابعین
کا اجماع ہے۔

۶- چھٹی دلیل: نماز وتر کورات کی وتر اور نماز مغرب کو دن کی وتر کہا گیا ہے،
مغرب کی نماز ایک سلام سے تین رکعات ہوتی ہیں، لہذا وتر کو بھی اسی طرح ہونا چاہئے:
عن ابن مسعودؓ قال: قال رسول الله صلى الله عليه
وسلم: ”وتر الليل ثلاث كوتر النهار صلاة المغرب“ (۱)
(حضرت ابن مسعودؓ سے مروی ہے فرماتے ہیں، نبی کریم صلی
اللہ علیہ وسلم نے فرمایا: رات کی وتر تین رکعات ہیں دن کی وتر
نماز مغرب کی طرح ہیں)۔

اس روایت کے مرفوع ہونے میں محدثین نے کلام کیا ہے، لیکن انہوں نے
موقوفاً اسے صحیح قرار دیا ہے، پھر اس حدیث کے دو مرفوع شاہد بھی موجود ہیں، ایک
بروایت حضرت عائشہؓ دوسرا بروایت حضرت ابن عمر رضی اللہ عنہ:

قال: قال رسول الله صلى الله عليه وسلم: ”صلاة
المغرب وتر صلاة النهار فأوتروا صلاة الليل“ (۲)
(فرماتے ہیں: نبی کریم صلی اللہ علیہ وسلم نے فرمایا: مغرب کی
نماز دن کی نماز کی وتر ہے، تو رات کی نماز وتر بھی پڑھا کرو)۔
البتہ احناف کے مسلک پر ایک حدیث سے اشکال ہوتا ہے:

عن أبي هريرة عن رسول الله صلى الله عليه وسلم قال:
”لا توتروا بثلاث، أوتروا بخمس أو بسبع، ولا تشبهوا

(۱) دارقطنی، الوتر ثلاث کثلاث المغرب.

(۲) مسند أحمد ۲/۷۳ و ۸۳ وانظر حديث عائشة في المسند أيضا ۶/۲۴۱، ح/ ۲۶۵۷

بصلاة المغرب“ (۱)

(حضرت ابو ہریرہؓ نبی کریم صلی اللہ علیہ وسلم سے نقل کرتے ہیں کہ آپ نے فرمایا: تین رکعات وتر نہ پڑھا کرو، پانچ رکعات پڑھا کرو یا سات اور مغرب کی نماز سے مشابہ نہ کرو)۔

اوپر ذکر ہے کہ وتر مغرب کی نماز کی طرح ہے، یہاں بتایا گیا ہے کہ اسکو مغرب کی نماز جیسا نہ بناؤ، دونوں میں تضاد معلوم ہوتا ہے۔

لیکن امام طحاوی اور صاحب ”فتح الملہم“ نے اچھی طرح سمجھایا ہے کہ کوئی تضاد نہیں ہے، اس لئے کہ یہاں یہ کہا جا رہا ہے کہ وتر کے ساتھ تہجد بھی ہونا چاہئے، یہ نہیں کہ صرف تین رکعات وتر پڑھ کے تہجد ترک کر دی جائے، جبکہ جن روایات میں دونوں کو ایک جیسا بتایا گیا ہے، وہاں مطلب یہ ہے کہ رکعات کی تعداد اور سلام سے فصل نہ ہونے میں دونوں ایک جیسی ہیں، بہر حال وتر کے موضوع پر خاصی احادیث ہیں، جس میں ہر طرح کی روایات ہیں، سلام سے فصل کرنے کی روایات بھی ہیں، اور نہ کرنے کی بھی، اس اعتبار سے دونوں کی گنجائش ہے، لیکن احناف ایسے موقعوں پر ایسے طریقہ کو اختیار کرتے ہیں جو قواعد کلیہ اور عام طریقہ کے مطابق ہو، اور چونکہ تین رکعات میں اصل یہی ہے کہ وہ بغیر فصل کے ہوں لہذا احتیاط کا تقاضا بھی یہی ہے کہ تعارض کے وقت ایسا راستہ اختیار کیا جائے جس میں صحت نماز بے غبار ہو، اور سلام سے فصل نہ کرنے میں یہی بات ہے کہ نماز کی صحت بالکل بے غبار ہے، اور فصل کی صورت خلاف اصول ہونے کی بنا پر مشکوک ہے، واللہ اعلم بالصواب۔

تراویح کی رکعات

تراویح کی رکعات کے بارے میں ائمہ کا مسلک

ائمہ اربعہ اور جمہور امت کا اس پر اتفاق ہے کہ تراویح کی کم از کم بیس رکعات ہیں، البتہ امام مالک سے ایک روایت میں ۳۶ اور ایک روایت میں ۴۱ مروی ہیں، ان کی تیسری روایت جمہور کے مطابق ہے، پھر اکتالیس والی روایت میں بھی تین رکعتیں وتر کی اور دو وتر کے بعد کی نقلیں شامل ہیں، اس لئے ان سے درحقیقت دو اور روایتیں ہونیں، ایک چھتیس کی اور ایک بیس کی، اور یہ چھتیس رکعتیں ان کے یہاں اس لئے ہیں کہ اہل مکہ کا معمول بیس رکعات تراویح پڑھنے کا تھا، لیکن وہ ہر ترویجہ کے بعد ایک طواف کیا کرتے تھے، تو اہل مدینہ چونکہ طواف نہیں کر سکتے تھے اس لئے انہوں نے اپنی نماز میں ایک طواف کی جگہ چار رکعات بڑھا دیں، اس طرح ان کی تراویح اہل مکہ کے مقابلہ میں سولہ رکعتیں زیادہ ہو گئیں، اس سے معلوم ہوا کہ اصلاً ان کے نزدیک بھی رکعات تراویح بیس تھیں، گویا تراویح کی بیس رکعات پر ائمہ اربعہ کا اجماع ہے۔ (۱)

اور قرن اول سے لیکر آج تک پوری دنیا میں اسی پر عمل ہوتا ہے، حرین آج بھی تراویح بیس رکعات ہوتی ہیں، صرف غیر مقلدین کا عمل آٹھ رکعات تراویح کا ہے۔

تراویح کی رکعات کے بارے میں اقوال علماء

امام شافعی رحمہ اللہ فرماتے ہیں:

”وأحب إلي عشرون لأنه روى عن عمر رضى الله عنه،

وكذلك يقومون بمكة ويوترون بثلاث“ (۱)

(مجھے بیس رکعات پسند ہیں، اس لئے کہ حضرت عمرؓ سے مروی ہے، اور اسی طرح مکہ میں پڑھتے ہیں، اور تین رکعات پڑھتے ہیں)۔

امام ترمذیؒ اہل مدینہ کا عمل نقل کرنے کے بعد لکھتے ہیں:

”وأكثر أهل العلم على ما روى عن علي وعمر

وغيرهما من أصحاب النبي صلى الله عليه وسلم

عشرين ركعة وهو قول سفیان الثوریؒ وابن المبارکؒ

والشافعیؒ، وقال الشافعیؒ: هكذا أدركت ببلدنا بمكة

يصلون عشرين ركعة“ (۲)

(اکثر اہل علم اس پر ہیں جو حضرت علیؓ، حضرت عمرؓ وغیرہ اصحاب

رسول صلی اللہ علیہ وسلم سے یہ رکعات مروی ہیں، یہی سفیان

ثوریؒ، ابن مبارکؒ اور امام شافعیؒ کا قول ہے، اور امام شافعیؒ

فرماتے ہیں: میں نے اپنے شہر مکہ میں اس طرح لوگوں کو بیس

رکعات پڑھتے ہوئے پایا)۔

سعودی عرب کے نامور عالم مسجد نبوی کے مشہور مدرس اور مدینہ منورہ کے

قاضی شیخ عطیہ سالم نے مسجد نبوی میں تراویح کی چودہ سو سالہ تاریخ پر عربی میں ایک

(۱) الأم ۱/۱۴۲

(۲) الترمذی باب ما جاء فی قیام رمضان، ج/۶، ۸۰

کتاب لکھی ہے، کتاب کے مقدمہ میں تصنیف کا سبب بیان کرتے ہوئے لکھتے ہیں کہ مسجد نبوی میں تراویح ہو رہی ہوتی ہیں، تو بعض لوگ آٹھ رکعات پڑھ کر ہی رک جاتے ہیں، ان کا یہ گمان ہے کہ آٹھ رکعات پڑھنا بہتر ہے، اور اس سے زیادہ جائز نہیں، اس طرح یہ لوگ مسجد نبوی میں بقیہ تراویح کے ثواب سے محروم رہتے ہیں، ان کی اس محرومی کو دیکھ کر بہت افسوس ہوتا ہے، لہذا میں یہ کتاب لکھ رہا ہوں تاکہ ان لوگوں کے شکوک و شبہات ختم ہوں، اور ان کو بیس رکعات تراویح پڑھنے کی توفیق ہو جائے۔ (مصنف نے کتاب میں ثابت کیا ہے کہ چودہ سالہ تاریخ میں مسجد نبوی میں بیس رکعات یا اس سے زیادہ ہی کا معمول رہا ہے)۔ (۱)

غیر مقلدین امام ابن تیمیہؒ کی آراء سے بکثرت استدلال کرتے ہیں، اور ان پر اعتماد کرتے ہیں، اس مسئلہ میں دیکھئے کہ وہ کیسی نپلی عالمانہ بات فرماتے ہیں:

”نفس قیام رمضان لم یوقت النبی صلی اللہ علیہ وسلم

فیہ عددًا معیناً بل الخ.“ (۲)

(خود قیام رمضان کے بارے میں نبی کریم صلی اللہ علیہ وسلم نے کسی متعین تعداد کو مقرر نہیں فرمایا، بلکہ آپ صلی اللہ علیہ وسلم رمضان اور غیر رمضان میں تیرہ رکعات پر اضافہ نہیں فرماتے تھے، لیکن آپ کی رکعات طویل ہوتی تھیں، پھر جب حضرت عمرؓ نے لوگوں کو حضرت ابی ابن کعب پر اکٹھا کر دیا تو وہ ان کو بیس رکعات پڑھاتے تھے پھر تین رکعات وتر پڑھتے تھے اور وہ رکعات میں اضافہ کے بقدر قراءت میں تخفیف کیا کرتے تھے، اس لئے کہ ایک رکعت کی تطویل کے مقابلہ میں یہ چیز مقتدیوں

(۱) التراویح أكثر من ألف عام للشيخ عطية سالم. (دیکھئے نماز پیہر: ص/۲۲۳-۲۲۹)

(۲) فتاویٰ ابن تیمیہ ۲۲/۲۲

پر ہلکی ہوا کرتی تھی، پھر اسلاف کی ایک جماعت چالیس رکعات پڑھا کرتی تھی، اور تین رکعات وتر پڑھتی تھی، کچھ اور حضرات نے چھتیس رکعات تراویح اور تین رکعات وتر پڑھیں، اور یہ سب صورتیں جائز ہیں، ان صورتوں میں جس کو بھی رمضان میں انجام دے بہتر ہوگا۔

اور افضل عمل نمازیوں کے حالات کے مختلف ہونے سے مختلف ہوتا رہے گا، اگر ان میں لمبے قیام کی طاقت ہے تو افضل دس رکعات تراویح اور اس کے بعد تین رکعات وتر ہوں گی، جیسے کہ نبی کریم صلی اللہ علیہ وسلم بہ نفس نفیس رمضان اور غیر رمضان میں پڑھا کرتے تھے، اور اگر لمبا قیام ناقابل برداشت ہو تو بیس رکعات پڑھنا افضل ہوگا، اور یہی وہ شکل ہے جس پر اکثر مسلمانوں کا عمل ہے، اس لئے کہ یہ دس اور چالیس کے درمیان کی شکل ہے، اور اگر چالیس وغیرہ رکعات پڑھے تب بھی جائز ہوگا، اور ان میں سے کچھ بھی مکروہ نہ ہوگا، اس پر ایک سے زیادہ ائمہ نے تصریح کی ہے، جیسے امام احمد وغیرہ نے۔

اوپر آنحضرت صلی اللہ علیہ وسلم سے تطویل رکعات کی جو بات نقل کی گئی ہے، اس کے بارے میں روایات میں آتا ہے کہ کبھی تہائی رات ہو جاتی تھی، کبھی آدھی اور کبھی سحری کا وقت ہو جاتا تھا۔ (۱)

امام ابن تیمیہ کی بات مانی جائے تو اگر اتنی طویل رکعات کا تحمل ہو تو دس پڑھنی چاہئے، ورنہ بیس پڑھنی چاہئے، اس لئے کہ وہ خیر الأمور اوسطھا کا مصداق ہے، محدث شہیر مولانا حبیب الرحمن اعظمی فرماتے ہیں:

”ظاہر ہے کہ آج موافق یا مخالف کس میں اتنے لمبے قیام کی ہمت اور اس کا حوصلہ ہے، لہذا ابن تیمیہ کی تحقیق میں آج بھی بیس پڑھنا افضل ہے۔ (۱)

بیس رکعات کے دلائل

جمہور امت بیس رکعات یا اس سے زائد کی قائل ہے، اور بیس رکعات پر ان حضرات کا استدلال کئی چیزوں سے ہے، ان میں پہلی دلیل بیس رکعات پر دلالت کرنے والے یہ آثار ہیں:

۱- عن یزید بن رومان أنه قال: ”کان الناس یقومون فی زمان عمر بن الخطاب رضی اللہ عنہ فی رمضان بثلاث وعشرین رکعة“ (۲)

(حضرت یزید بن رومان سے مروی ہے کہ وہ فرماتے ہیں: لوگ حضرت عمر بن خطاب رضی اللہ عنہ کے زمانے میں رمضان میں ۲۳ رکعات پڑھتے تھے)۔

۲- روی البیہقی فی المعرفة عن السائب بن یزید: ”کنا نقوم فی زمن عمر بن الخطاب بعشرین رکعة والوتر“ (۳)
(بیہقی نے المعرفة میں حضرت سائب بن یزید سے روایت کی ہے کہ حضرت عمر بن خطاب رضی اللہ عنہ کے زمانہ میں بیس رکعات تراویح اور وتر پڑھا کرتے تھے)۔

علامہ اعظمی فرماتے ہیں:

(۱) رکعات تراویح، ص/۹۳

(۲) مؤطا، باب القیام فی رمضان بثلاث وعشرین رکعة، ح/۴۴۸ (الموسوی شرح المؤطا)

(۳) نصب الرایة للزیلعی ۲/۱۵۴ (فصل فی قیام شہر رمضان)

”دونوں کی اسنادیں صحیح ہیں، پہلے کی اسناد کو امام نوویؒ، امام عراقیؒ اور سیوطیؒ وغیرہ نے صحیح کہا ہے، اور دوسرے کی اسناد کو ملا علی قاریؒ نے، اور اہل حدیث کے اثر میں جو اعتراضات ہیں ان سب کا جواب ہم اسی بحث میں دے چکے ہیں۔“ (۱)

کچھ لوگ اس پر یہ اعتراض کرتے ہیں کہ حضرت عمر رضی اللہ عنہ سے آٹھ رکعات بھی ثابت ہیں:

عن مالك عن محمد بن يوسف عن سائب بن يزيد أنه قال: ”أمر عمر بن الخطاب رضي الله عنه أن يقوم للناس بإحدى عشر ركعة“ (۲)

(حضرت سائب بن يزيد فرماتے ہیں حضرت عمر بن خطاب رضی اللہ عنہ نے حضرت ابی بن کعبؓ اور تمیم داریؓ کو حکم دیا کہ وہ لوگوں کو گیارہ رکعات پڑھائیں)۔

جواب:

اس حدیث کے متن میں شدید اضطراب ہے، اس لئے کی سائب بن یزید سے روایت کرنے والے پانچ ہیں:

۱- امام مالک، ۲- یحییٰ بن قطان، ۳- عبدالعزیز بن محمد، ۴- ابن اسحاق، ۵- عبدالرزاق۔

ان پانچوں نے الگ الگ باتیں نقل کی ہے:

الف: امام مالک کی بات اوپر گزری، اس میں صرف حکم کا ذکر ہے۔

ب: یحییٰ بن قطان کی روایت میں حکم دینے کا ذکر نہیں ہے، نہ رمضان کا ذکر ہے،

(۱) رکعات تراویح، ص/۲۳

(۲) مؤطا مع شرح الموسوی، باب القيام بإحدى عشرة ركعة مع طول القراءة، ح/۴۴۷

- ج: عبد العزیز بن محمد کی روایت اس طرح ہے کہ ہم گیارہ رکعات پڑھتے تھے۔
 اس میں نہ حکم کا ذکر ہے نہ ان دونوں صحابیوں کے نماز پڑھانے کا۔
 د: ابن اسحاق کی روایت میں ۱۲ رکعات کا ذکر ہے۔
 ہ: عبدالرزاق کی روایت میں ۲۱ رکعات کا ذکر ہے۔
 اس طرح یہ حدیث عدد کے بارے میں شدید اضطراب کا شکار ہے۔
 سائب بن یزید کے دوسرے شاگرد خسیفہ ہیں، ان کے دو شاگرد ہیں:
 ابو ذئب اور محمد بن جعفر، دونوں متفق ہو کر روایت کرتے ہیں کہ حضرت عمرؓ نے رمضان
 میں ۲۰ رکعات کا حکم دیا:

۱- عن أبي ذئب عن يزيد بن خصيفة عن سائب بن

يزيد قال: "....." (روایت اوپر گزر چکی ہے) (۱)

اس اثر کی سند کو امام نووی، امام عراقی، امام سیوطی رحمہم اللہ وغیرہ نے صحیح قرار

دیا ہے۔ (۲)

۲- عن محمد بن جعفر عن يزيد بن خصيفة عن سائب

بن يزيد "..... الحديث" (۳)

اسکی سند کو علامہ سبکی نے شرح منہاج اور ملا علی قاری نے شرح مؤطا میں صحیح

قرار دیا ہے۔ (۴)

اس صورت میں انصاف کا تقاضہ کیا ہے؟ ایسی روایت لینا جس کے متن

میں عدد سے متعلق شدید اضطراب ہے، یا ایسی روایت جس میں کوئی اضطراب

(۱) سنن کبریٰ للبیہقی ۴۹۶/۲

(۲) تحفة الأخیار، ص ۱۹۲

(۳) معرفة السنن والآثار

(۴) تحفة الأحوذی ۴۶۱/۳ (کتاب الصوم باب ما جاء فی قیام شهر رمضان، ح/ ۸۰۶)

نہیں ہے؟!

۳- تیسرا اثر: عن یحییٰ بن سعید "أن عمر بن الخطاب رضی
 أمر رجلاً یصلی بهم عشرين رکعة" (۱)
 (یحییٰ بن سعید سے مروی ہے کہ حضرت عمرؓ نے ایک شخص کو حکم دیا
 کہ لوگوں کو ۲۰ رکعات پڑھائے)۔

۴- عن عبد العزیز بن رفیع قال: "کان أبی بن کعب رضی
 یصلی بالناس فی رمضان بالمدينة عشرين رکعة ویوتر
 بثلاث" (۲)

(حضرت عبدالعزیز بن رفیع فرماتے ہیں: حضرت ابی ابن کعبؓ
 رمضان میں لوگوں کو ۲۰ رکعات پڑھاتے تھے، اور تین رکعات
 وتر پڑھتے تھے)۔

۵- عن عطاء قال: "أدرکت الناس وهم یصلون ثلاثا
 وعشرين رکعة بالوتر" (۳)

(حضرت عطاءؓ سے مروی فرماتے ہیں: میں نے لوگوں کو اس
 حال میں پایا وہ وتر سمیت ۲۳ رکعات پڑھا کرتے تھے)۔

۶- عن أبی الحصیب قال: "کان یؤمننا سوید بن
 غفلة رضی فی رمضان، فیصلی خمس ترویحات عشرين
 رکعة" (۱) (ابوالحصیب سے مروی ہے فرماتے ہیں کہ:
 رمضان میں ہماری امامت سوید بن غفلةؓ کرتے تھے، تو پانچ

(۱) مصنف ابن ابی شیبہ کتاب الصلوة کم یصلی فی رمضان من رکعة، ح/ ۷۷۶

(۲) ایضاً، ح/ ۷۷۶۶

(۳) ایضاً، ح/ ۷۷۷۰، وإسناده حسن

ترویحات میں ۲۰ رکعات پڑھاتے تھے)۔

۷- عن نافع بن عمر ^{رض} قال: ”کان ابن ابی ملیکہ ^{رض} یصلی

بنا فی رمضان عشرين رکعة“ (۲)

(نافع ابن عمرؓ سے مروی ہے فرماتے ہیں: ابن ابو ملیکہؓ ہمیں

رمضان میں ۲۰ رکعات پڑھاتے تھے)۔

۸- عن سعید بن عبید ”أن علي بن ربيعة ^{رض} کان یصلی

بهم فی رمضان خمس ترویحات ویوتر بثلاث“ (۳)

(سعید بن عبید سے مروی ہے کہ علی بن ربیعہؓ رمضان میں ان کو

پانچ ترویحات پڑھاتے تھے اور تین رکعات وتر پڑھاتے تھے)۔

۹- روینا عن شتیر بن شکل و کان من أصحاب علي

رضی اللہ عنہ: ”أنه کان يؤمهم فی رمضان بعشرين

رکعة والوتر بثلاث وفي ذلك قوة“ (۴)

(شتیر بن شکل سے روایت ہے جو کہ حضرت علیؓ کے اصحاب میں

سے ہیں کہ وہ یعنی حضرت علیؓ ان کو رمضان میں ۲۰ رکعات

پڑھاتے تھے، اور تین رکعت وتر، اور اس کی سند میں قوت ہے)۔

۱۰- عن ابی عبد الرحمن أسلمی عن علي رضی اللہ

عنه قال: ”دعا القراء فی رمضان فأمر منهم رجلاً

یصلی بالناس عشرين رکعة قال: فكان علي رضی اللہ

یوتر بهم“ (۵)

(۱) البیهقی ۴۹۶/۲، اسنادہ حسن

(۲) ابن ابی شیبہ کتاب الصلوة باب کم یصلی فی رمضان من رکعة، ح/۷۷۶۵، اسنادہ صحیح

(۳) ابن ابی شیبہ أيضاً، ح/۷۷۷۲، اسنادہ صحیح

(۴) البیهقی ۴۹۶/۲ (۵) أيضاً

(حضرت ابو عبد الرحمن اسلمی حضرت علی رضی اللہ عنہ سے روایت کرتے ہیں، کہتے ہیں کہ حضرت علیؑ نے رمضان میں قراء کو بلایا اور ان میں ایک شخص کو حکم دیا کہ لوگوں ۲۰ رکعات پڑھائے، فرماتے ہیں: اور تر لوگوں کو حضرت علیؑ پڑھاتے تھے)۔

۱۱- قال محمد بن كعب القرطبي: "كان الناس يصلون في زمان عمر بن الخطاب رضی اللہ عنہ فی رمضان عشرين ركعة" (۱)

(محمد بن كعب قرطبي کہتے ہیں: حضرت عمر رضی اللہ عنہ کے زمانہ میں لوگ رمضان میں ۲۰ رکعات پڑھتے تھے)۔

۱۲- قال الأعمش: "كان عبد الله بن مسعود يصلي عشرين ركعة ويوتر بثلاث" (۲)

(أعمش کہتے ہیں: حضرت عبد اللہ بن مسعود ۲۰ رکعات پڑھتے تھے، اور تین رکعات وتر پڑھاتے تھے)۔

قیام رمضان کے متعلق نبی کریم ﷺ کے معمولات

ان روایات سے معلوم ہوا کہ حضرت عمر رضی اللہ عنہ نے اس تفصیل کے ساتھ تراویح کی ابتداء کی، جہاں تک آنحضرت صلی اللہ علیہ وسلم کا تعلق ہے تو آپ سے مندرجہ ذیل امور ثابت ہیں:

۱- عن عائشة رضی اللہ عنہا: "أن رسول الله صلی اللہ علیہ وسلم فی المسجد ذات ليلة، فصلى بصلاته ناس، ثم صلى عن القابلة، فكثر الناس، ثم اجتمعوا من

الليلة الثالثة أو الرابعة فلم يخرج إليهم رسول الله صلى الله عليه وسلم ، فلما أصبح قال: قد رأيت الذي صنعتهم، فلم يمنعني من الخروج إليكم إلا أني خشيت أن تفرض عليكم وذلك في رمضان“ (۱)

(حضرت عائشہ رضی اللہ عنہ سے مروی ہے کہ نبی کریم صلی اللہ علیہ وسلم نے ایک رات مسجد میں نماز پڑھی، آپ کے ساتھ کچھ لوگوں نے بھی نماز پڑھی، پھر آپ نے دوسرے دن نماز پڑھی تو لوگ زیادہ ہو گئے، پھر تیسری یا چوتھی رات میں لوگ اکٹھا ہوئے تو نبی کریم صلی اللہ علیہ وسلم ان کے پاس نہیں آئے جب صبح ہوئی تو آپ نے فرمایا: میں نے تمہارا جمع ہونا دیکھا تو میں صرف اس ڈر سے نہ نکلا کہ یہ نماز تمہارے اوپر فرض نہ ہو جائے، اور یہ رمضان کا واقعہ ہے۔)

۲- عن أبي هريرة رضي الله عنه قال: ”كان رسول الله صلى الله عليه وسلم يرغب في قيام رمضان من غير أن يأمرهم فيه بعزيمة، فيقول: من قام رمضان إيماناً واحتساباً غفر له ما تقدم من ذنبه، فتوفي رسول الله صلى الله عليه وسلم والأمر على ذلك، ثم كان الأمر على ذلك في خلافة أبي بكر وصدراً من خلافة عمر رضي الله عنه على ذلك“ (۲)

(۱) مسلم باب الترغيب في قيام رمضان وهو التراويح، ح/ ۱۷۸۳، والبخاری كتاب الصوم باب

فضل من قام رمضان، ح/ ۲۰۱۲

(۲) مسلم باب الترغيب في قيام رمضان وهو التراويح، ح/ ۱۷۸۰، والبخاری كتاب الصوم باب

فضل من قام رمضان، ح/ ۲۰۰۸

(حضرت ابو ہریرہؓ سے مروی ہے فرماتے ہیں: نبی کریم صلی اللہ علیہ وسلم وجوب کا حکم دیئے بغیر لوگوں کو قیام رمضان (تراویح) کی ترغیب دیا کرتے تھے، آپ فرماتے: جو ایمان رکھ کر اور ثواب کی امید کے ساتھ قیام رمضان کرے گا اس کے گزشتہ گناہ معاف کر دیئے جائیں گے، تو نبی کریم صلی اللہ علیہ وسلم کی وفات ہوگئی اور معاملہ ایسے ہی رہا، پھر حضرت ابو بکرؓ کی خلافت میں معاملہ اسی پر رہا، اور حضرت عمرؓ کے شروع دور میں بھی اسی پر رہا)۔

پھر حضرت عمرؓ کے بعد کے دور میں کیا ہوا؟ اسکی تفصیل یزید بن رومان اور سائب ابن یزید کی روایات میں گزر چکی ہے، اسی واقعہ کو امام بخاری نے بھی ان الفاظ سے نقل کیا ہے:

عن عبد الرحمن بن عبد القاری قال: ”خرجت مع عمر بن الخطاب ليلة في رمضان إلى المسجد، فإذا الناس أوزاع متفرقون، يصلى الرجل لنفسه ويصلى الرجل فيصلى بصلاته الرهط، فقال عمر: إني أرى لو رأيت على قارى واحد لكان أمثل، ثم عزم فجمعهم على أبي بن كعب، ثم خرجت معه ليلة أخرى والناس يصلون بصلاة قارئهم، قال عمر: نعمت البدعة هذى والتي تنامون عنها أفضل من التي تقومون يريد آخر الليل، وكان الناس يقومون أوله“ (۱)

(عبد الرحمن بن عبد القاری سے مروی ہے فرماتے ہیں: میں نے حضرت عمرؓ کے ساتھ رمضان میں ایک رات مسجد گیا، دیکھتا کیا

ہوں کہ لوگ متفرق اور بھکرے ہوئے ہیں، کوئی تنہا نماز پڑھ رہا ہے، کوئی نماز پڑھ رہا ہے اور اس کے ساتھ ایک جماعت نماز پڑھ رہی ہے، تو حضرت عمرؓ نے فرمایا: میری رائے یہ ہے کہ اگر میں ان کو ایک امام پر جمع کر دوں تو زیادہ بہتر ہو، پھر آپ نے اس کا عزم کر لیا، اور لوگوں کو ابی ابن کعبؓ پر اکٹھا کر دیا، پھر ایک دوسری رات میں ان کے ساتھ میں نکلا اور لوگ اپنے قاری (امام) کے ساتھ نماز پڑھ رہے تھے، حضرت عمرؓ نے فرمایا: یہ کیا ہی بہتر نیا طریقہ ہے، اور جس سے تم سو جاتے ہو وہ اس سے افضل ہے، جس کو تم پڑھ رہے ہو یعنی نماز آخر شب (تہجد زیادہ بہتر ہے) اور لوگ شروع رات میں پڑھتے تھے۔

بیس رکعات پر جمہور کی دوسری دلیل: اجماع ہے۔

علامہ حبیب الرحمنؒ اعظمی فرماتے ہیں:

”بیس پر عمل قرار پانے یعنی اجماع کا ذکر حافظ ابن عبدالبر مالکی نے کیا ہے، (مصابیح سیوطی، ہدایہ، رسائل نواب صدیق حسن خاں ص/ ۱۳۸، اور امام نووی شافعیؒ نے لکھا: ”ثم استقر الأمر على العشرين فإنه المتوارث“ (پھر ۲۰ پر معاملہ کا استقرار ہو گیا، اور وہی متوارث ہے)، اور ابن قدامہ حنبلی نے لکھا ہے: ”وہذا كالإجماع“ (یہ اجماع کے مثل ہے) اور ابن حجر مکی شافعیؒ نے لکھا ہے: ”ولكن أجمعت الصحابة على أن التراويح عشرون ركعة“ (مرقاۃ) (لیکن صحابہ کا اس پر اجماع ہے کہ تراویح بیس رکعات ہیں) اور اتنا تو حافظ ابن تیمیہ کو بھی مسلم ہے، ”وہو الذی يعمل به أكثر المسلمین“ (اکثر مسلمان بیس ہی پر عامل ہیں)۔“ (۱)

اس مسئلہ پر لکھتے ہوئے ابن تیمیہؒ مزید فرماتے ہیں:

”وقد ثبت أن أبي بن كعب كان يقوم بالناس عشرين ركعة في قيام رمضان ويوتر بثلاث، فرأى كثير من العلماء أن ذلك هو السنة، لأنه أقامه بين المهاجرين والأنصار ولم ينكره منكر.“ (۱)

(یہ ثابت ہے کہ حضرت ابی بن کعب لوگوں کو تراویح میں بیس رکعات اور وتر کی تین رکعات پڑھاتے تھے، تو بہت سے علماء کی رائے ہے کہ سنت یہی ہے، اس لئے انہوں نے اس کو مہاجرین اور انصار کے درمیان انجام دیا اور کسی منکر نے انکار نہیں کیا۔)

ان سب دلائل سے معلوم ہوا کہ حضرت عمرؓ کے زمانہ میں ایک طرح کا اجماع منعقد ہو گیا تھا اگر تنہا اس دلیل کو لیا جائے تو یہی کافی ہے، اور اس کے دو وجوہات ہیں:

۱- اجماع شریعت کی ایک مستقل دلیل ہے، اس لئے کہ اجماع کے پیچھے کوئی نہ کوئی دلیل کتاب و سنت سے ضرور ہوتی ہے، ورنہ اجماع کا انعقاد ناممکن ہوتا ہے، لہذا یہاں بھی ان کے اتفاق سے معلوم ہوتا ہے کہ حضرت عمر کا ایک چیز مقرر کرنا پھر بلا نکیر مہاجرین و انصار کا اسکو قبول کر لینا، پھر بعد کے خلفاء کا اس کو علی حالہ باقی رکھنا دلیل ہے اس بات کی کہ اس اتفاق کے پیچھے ان کے پاس کوئی دلیل ضرور ہوگی، چاہے وہ دلیل ہم تک صحیح سند سے نہ پہنچی ہو، اس خیال کی تائید حضرت ابن عباس کی اس حدیث مرفوع سے بھی ہوتی ہے:

”إن رسول الله صلى الله عليه وسلم كان يصلي في

رمضان عشرين ركعة والوتر.“ (۲)

(۱) فتاویٰ ابن تیمیہ ۱۱۲/۲۹

(۲) المطالب العالیة لابن حجر ۱/۱۶۶، ح/۵۳۴ باب قیام رمضان عن مصنف ابن ابی شیبہ

(نبی کریم صلی اللہ علیہ وسلم رمضان میں بیس رکعات اور وتر پڑھا کرتے تھے)۔

یہ حدیث اگرچہ سنداً ضعیف ہے، اس لئے کہ اس کا مدار ابراہیم بن عثمان ابن ابی شیبہ پر ہے، اور وہ ضعیف راوی ہے، لیکن حدیث مؤند بالاجماع والتعامل ہے، جس کی وجہ سے اس میں قوت آگئی ہے۔

۲- حضرت عمرؓ نے اس عمل کی ابتداء کرائی، بعد کے خلفاء ائمہ اور علماء نے اس کو جاری رکھا، اور آنحضرت صلی اللہ علیہ وسلم نے خلفاء راشدین کا دامن تھان لینے اور ان کی بات کو وزن دینے کا حکم دیا ہے، چند احادیث ملاحظہ ہوں:

الف: ”علیکم بسنتی و سنة الخلفاء الراشدين المهديين
عضوا علیہا بالنواجذ“ (۱)

(تم پر لازم ہے کہ میری اور میرے ہدایت یافتہ خلفاء راشدین کی سنت کو اختیار کرو اور اس کو مضبوطی سے تھام لو)۔

ب: عن حذيفة قال: ”كنا جلوساً عند النبي صلى الله عليه وسلم فقال: إني لا أدري ما بقائي فيكم فاقتدوا بالذين من بعدي وأشار إلى أبي بكر وعمر“ (۲)

(حضرت حذیفہ فرماتے ہیں: ہم آنحضرت صلی اللہ علیہ وسلم کے پاس بیٹھے ہوئے تھے تو آپؐ نے فرمایا: مجھ کو معلوم نہیں کہ میں تم کیسے کتنی مدت رہوں گا، تو تم میرے بعد والوں کی تقلید کرنا، اور آپؐ نے حضرت ابو بکرؓ اور حضرت عمرؓ کی طرف اشارہ کیا)۔

(۱) أبو داؤد كتاب السنة باب في لزوم السنة، ح/ ٤٦٠٧، الترمذی أبواب العلم باب الأخذ بالسنة واجتناب البدعة، ح/ ٢٦٧١، ابن ماجه، باب اتباع سنة الخلفاء الراشدين المهديين، ح/ ٤٢، دارمی باب اتباع السنة، ح/ ٩٦

(۲) الترمذی أبواب المناقب، مناقب أبي بكر الصديق، ح/ ٣٦٦٣

تیسری دلیل: علماء اہل حدیث سمیت مختلف علماء کے اقوال:

۱- علامہ نووی فرماتے ہیں: ”ثم استقر الأمر على العشرين فإنه المتوارث“ (۱) (پھر بیس پر عمل قرار دیا گیا اور وہی منقول چلا آ رہا ہے)۔

۲- حافظ ابن حجر فرماتے ہیں: ”ولعلمهم في وقت أجازوا تطويل القيام على عدد الركعات فجعلوها عشرين ركعة، وقد استقر العمل على هذا“ (۲) (غالباً کسی زمانہ میں انہوں نے رکعات کی تعداد پر تطویل قیام کی اجازت دیدی اور اسکو بیس رکعات قرار دیا، اور اس پر عمل کا استتقرار ہو گیا)۔

۳- علامہ ابن تیمیہ کی عبارت اوپر گزر چکی ہے، اسی طرح کی باتیں مندرجہ ذیل حضرات نے بھی فرمائی ہیں:

۱- امام ابن عبدالبر (۳)

۲- امام غزالی (۴)

۳- شیخ عبدالقادر جیلانی (۵)

۴- ابن قدامہ حنبلی (۶)

۵- علامہ سبکی (۷)

۶- علامہ عینی (۸)

یہ تو غیر اہل حدیث علماء ہیں، علماء اہل حدیث میں سے بھی متعدد انصاف

(۱) رکعات تراویح، ص/ ۹۲

(۲) المصایح، ص/ ۱۶

(۳) ایضا

(۴) احیاء العلوم ۱/ ۱۳۹

(۵) غنیة الطالبین ص/ ۴۶۴

(۶) المغنی ۱/ ۷۹۹ کتاب الصلاة، باب قیام شهر رمضان عشرون ركعة

(۷) منهاج الطالبین

(۸) عینی، الصوم، کتاب التراویح تحت الحدیث/ ۲۰۱۰، باب فضل من قام رمضان

پسندوں نے قول حق کا اعتراف کیا ہے، مثلاً:

۱- نواب صدیق حسن خاں مرحوم فرماتے ہیں:

”پس آتی بزیادت عامل بسنت ہم باشد“ (۱) (زیادہ رکعات پڑھنے والا بھی سنت پر عامل ہے)۔

۲- میر نور الحسن لکھتے ہیں:

”پس منع از بست و زیادہ چیزے نیست“ (۲) (لہذا بیس یا زیادہ سے منع کرنا کچھ وقعت نہیں رکھتا)۔

۳- مولانا نواب وحید الزماں فرماتے ہیں:

”ولا يتعين بصلاة ليالى رمضان يعنى التراويح عدد معين“ (۳) (رمضان کی راتوں کی نماز یعنی تراویح کے لئے کوئی معین عدد نہیں ہے)۔

۴- مولانا حسین صاحب بٹالوی نے سب سے پہلے فتویٰ دیا کہ آٹھ رکعات

تراویح سنت ہیں، اس سے زیادہ بدعت ہیں، اس کا جواب مشہور غیر مقلد عالم مولانا غلام رسول صاحب نے دیا، اور سخت ترین جواب دیتے ہوئے دلیل میں فرمایا:

”ہماری پہلی دلیل آنحضرت صلی اللہ علیہ وسلم کی حدیثیں ہیں، کہ فضائل اعمال پر ان پر عمل کرنا اجماعی امر ہے، اور دوسری دلیل حضرات صحابہ اکرام، تابعین، ائمہ اربعہ، اور مسلمانوں کی بڑی جماعت کا عمل ہے، جو حضرت عمر فاروقؓ کے دور سے اس وقت تک شرق و غرب میں جاری ہے، کہ وہ تیس رکعات ہی پڑھتے رہے ہیں۔“ (۴)

(۱) ہدایة السائل ص/ ۱۱۸، بدور الأھلة ص/ ۸۳، الانتقاد الرجیع ص/ ۱۶۱

(۲) عرف الجاوی ص/ ۸۴

(۳) نزل الأبرار، ۱/ ۱۲۶

(۴) رسالہ تراویح ص/ ۲۸-۵۶

بعض اشکالات اور ان کے جوابات

پہلا اشکال

بعض حضرات کو حضرت عائشہؓ کی اس حدیث سے اشکال ہو جاتا ہے:

”ما كان يزيد في رمضان ولا في غيره على إحدى عشرة

ركعة“ (۱) (آپ صلی اللہ علیہ وسلم رمضان اور غیر رمضان میں

گیارہ رکعات پر اضافہ نہیں کرتے تھے)۔

جواب/۱

یہ حدیث تراویح کے بارے میں نہیں ہے، بلکہ تہجد کے بارے میں ہے، اس لئے کہ حدیث ہی میں موجود ہے کہ رمضان اور غیر رمضان میں گیارہ رکعات پر اضافہ نہیں کرتے تھے، اور ہر شخص جانتا ہے کہ غیر رمضان میں تہجد پڑھی جاتی ہے، تراویح نہیں پڑھی جاتی۔

بعض حضرات نے اس پر فرمایا کہ: ”نماز تہجد اور تراویح الگ الگ چیزیں نہیں ہیں، بلکہ دونوں ایک چیز ہیں۔“

لیکن یہ بات بداہتہ غلط ہے، دونوں بالکل الگ الگ چیزیں ہیں، اور دونوں میں مندرجہ ذیل فرق ہیں:

۱- تہجد آخری شب میں پڑھی جاتی ہے، اور تراویح آنحضرت صلی اللہ علیہ وسلم نے بھی ابتدائی شب میں پڑھی، اور حضرت عمرؓ نے جماعت قائم فرمائی تو اس وقت بھی ابتدائی شب میں پڑھی گئی، اس وقت سے لیکر آج تک پوری امت اہل

حدیث حضرات سمیت اسے ابتدائی وقت ہی میں پڑھتی ہے۔
۲- تراویح باقاعدہ آنحضرت صلی اللہ علیہ وسلم نے بھی تین دن باجماعت پڑھائی، جبکہ تہجد میں یہ معمول منقول نہیں ہے، صرف اتفاقی طور پر بعض حضرات کبھی شریک ہوئے ہیں۔

۳- تہجد کی مشروعیت مکہ ہی میں ہو گئی تھی، جبکہ تراویح کی مشروعیت مدینہ منورہ میں ہوئی۔

۴- تہجد کی مشروعیت قرآن کی نص ہے، جبکہ تراویح کے بارے میں آنحضرت صلی اللہ علیہ وسلم سے متعدد روایات میں مروی ہے: ”سنت لکم قیامہ“ (۱) (اس کے قیام کو میں نے مسنون قرار دیا ہے)۔

۵- تہجد کی رکعات پر اتفاق ہے، جبکہ تراویح کی تعداد میں اختلاف ہے، کوئی بیس کہتا ہے، کوئی چھبیس کوئی چالیس۔

۶- جمہور امت نے دونوں کو الگ سمجھا ہے، یہاں تک کہ بعض اہل حدیث علماء جیسے مولانا ثناء اللہ صاحب امرتسری نے بھی دونوں کو الگ قرار دیا ہے۔ (۲)

جواب/۲

اس حدیث میں چار رکعات پڑھنے کا ذکر ہے، اور تراویح سے تین رکعات پڑھنے کا ذکر ہے، اس حدیث پر عمل کرنا ہو تو چار چار رکعات تراویح پڑھنی چاہئے، اور تین تراویح سے پڑھنا چاہئے، حالانکہ اس پر مخالفین کا بھی عمل نہیں ہے، وہ تراویح دو دو رکعات پڑھتے ہیں، اور تراویح ایک رکعت پڑھتے ہیں یا تین رکعات دو سلام سے پڑھتے ہیں، تو جس حدیث پر خود عمل نہیں کرتے اس سے جمہور کے خلاف استدلال کیوں کرتے ہیں؟

(۱) مسند أحمد ۱/۱۹۱، ح/۱۶۶۰ و کذا رواہ ابن ماجہ والنسائی وغیرہما۔

(۲) الحدیث کا مذہب ص/۹۲-۹۳، فتاویٰ ثنائیہ ۱/۶۵۶-۶۸۲

جواب/۳

بخاری وغیرہ میں اس حدیث کے بارے میں تراویح کے بجائے تہجد ہی کا باب باندھا گیا ہے، جس سے معلوم ہوتا ہے کہ ان حضرات محدثین نے بھی اس سے تہجد ہی سمجھا ہے، مثلاً بخاری میں یہ حدیث کئی جگہ آئی، ایک جگہ کتاب التہجد میں باب باندھا: ”باب قیام النبی صلی اللہ علیہ وسلم باللیل فی رمضان“ وغیرہ، دوسری جگہ کتاب الصوم میں ہے: ”باب فضل من قام رمضان“ تیسری جگہ ہے: ”باب ماجاء فی الوتر“ وغیرہ۔

دوسرا اشکال

یہ کیا جاتا ہے کہ حضرت عمرؓ سے بھی گیارہ رکعات ثابت ہیں، لیکن اس کا جواب ہم پیچھے تفصیل سے دے چکے ہیں، اتنا مزید عرض ہے کہ یہ ابتداء کا واقعہ ہے، آثار میں صراحت سے آیا ہے کہ حضرت عمرؓ کے ابتدائی دور میں صورت حال گزشتہ حالت پر برقرار رہی تھی، یہ اسی کا ذکر ہے، اس وقت تک بیس رکعات پر اجماع نہیں ہوا تھا، اس کی دلیل یہ ہے کہ جب سے بیس رکعات شروع ہوئیں اس کے بعد سے تمام صحابہ و تابعین کا تعامل اسی پر جاری ہو گیا، اور ائمہ اربعہ اسی پر متفق ہو گئے، لہذا استقرار امر سے پہلے کی روایات سے استدلال باطل اور خلاف اصول ہے۔

خلاصہ کلام

- خلاصہ کلام یہ کہ تراویح کی بیس رکعات پر:
- ☆ حضرت عمرؓ کے زمانہ سے اس وقت تک عمل رہا ہے۔
 - ☆ حریم شریفین میں اس وقت سے آج تک عمل تاریخی حقائق سے ثابت ہے۔
 - ☆ آثار صحابہ و تابعین سے بھی یہی ثابت ہے۔

☆ اجماع سے بھی یہی ثابت ہے۔

☆ آثار صحیحہ کے علاوہ بعض ضعیف مرفوع احادیث بھی اس کی مؤید ہیں جس میں یہ ذکر ہے کہ آنحضرت صلی اللہ علیہ وسلم کا معمول بھی بیس رکعات کا تھا۔

☆ ائمہ اربعہ کا بھی اس پر اتفاق ہے۔

☆ ان تمام ائمہ کا بھی اتفاق ہے جو ائمہ اربعہ کے مرتبہ کے ہیں، اگرچہ ان کی فقہ راجح نہیں، اگر اختلاف ہے تو اس پر کہ بیس ہیں یا اس سے زیادہ۔

☆ علامہ ابن تیمیہ اور متعدد اہل حدیث علماء نے اس کو بھی جائز قرار دیا ہے، جبکہ آٹھ رکعات پڑھنے پر ان تمام دلائل کی خلاف ورزی ہے، جمہور کی مخالفت ہے جس سے حدیث میں منع کیا گیا ہے، اور احتیاط کے بھی خلاف ہے، واللہ اعلم۔

فرض نماز کے بعد دعا

فرض نماز کے بعد دعا کرنے کو احناف، شوافع، حنابلہ اور ہندوستان کے علماء اہل حدیث نے مستحب قرار دیا ہے۔

آج کل شیخ ابن باز اور شیخ صالح العثیمین رحمہما اللہ کے فتاویٰ کے زیر اثر بہت سے سلفی حضرات فرض نماز کے بعد دعا کو بدعت قرار دینے لگے ہیں، لہذا مناسب معلوم ہوتا ہے کہ اس کے متعلق کچھ احادیث اور فتاویٰ علماء اہل حدیث نقل کر دیئے جائیں، تاکہ معلوم ہو جائے کہ دعا کرنا کم از کم بدعت تو نہیں ہے، اس کی اصل بہر حال ثابت ہے۔

امام بخاری نے ایک مستقل باب باندھا ہے ”باب الدعاء بعد الصلاة“ اس باب میں امام صاحب نے جو روایات جمع کی ہیں اگرچہ وہ صراحتاً دعا پر دلالت نہیں کر رہی ہیں، لیکن جو حضرات ان کی عادت سے واقف ہیں وہ جان سکتے ہیں کہ اگرچہ ان کو اس معنی پر کوئی ایسی صریح روایت نہیں ملی جو ان کی سخت شرائط پر پوری اتر رہی ہو، لیکن ان کے نزدیک اس موضوع پر روایات موجود ہیں، چنانچہ ہم آگے ان کا ذکر کریں گے۔

۱- دعا کے وقت ہاتھ اٹھانا اور دعا کے بعد چہرہ پر پھیرنا
دعا کرتے وقت ہاتھ اٹھانا اور دعا سے فارغ ہو کر چہرہ پر ہاتھ پھیرنا کئی صحیح روایات سے ثابت ہے، مثلاً دیکھئے یہ احادیث:

الف: عن سلمان رضى الله عنه قال: قال رسول الله صلى الله عليه وسلم: "إن ربك حيي كريم يستحي من عبده إذا رفع إليه يديه أن يردهما صفرًا." (١)

(حضرت سلمان رضی اللہ عنہ سے مروی ہے فرماتے ہیں: نبی کریم صلی اللہ علیہ وسلم نے ارشاد فرمایا: تمہارا رب باحیا اور کریم ہے، بندہ جب اس کی طرف ہاتھ اٹھاتا ہے تو اسے شرم آتی ہے کہ انہیں خالی لوٹائے۔)

ب: عن عمر بن الخطاب قال: "كان رسول الله صلى الله عليه وسلم إذا رفع يديه في الدعاء لم يحطهما حتى يمسح بهما وجهه." (٢)

(حضرت عمر بن خطاب رضی اللہ عنہ سے مروی ہے فرماتے ہیں: نبی کریم صلی اللہ علیہ وسلم دعا میں جب ہاتھوں کو اٹھاتے تھے تو ان کو نہیں ہٹاتے تھے یہاں تک کہ چہرہ کا ان سے مسح کر لیں (چہرہ پر ان کو پھیر دیں)۔)

حضرت سلمان والی حدیث کے بارے میں علامہ ناصر الدین البانی کہتے ہیں: "صحیح" (٣) (حدیث صحیح ہے) مولانا عبید اللہ مبارک پوری نے بھی حدیث کو صحیح قرار دیا ہے۔

حضرت عمرؓ والی حدیث پر تعلق کرتے ہوئے مولانا صافی الرحمن صاحب سلفی نے حافظ ابن حجر کی یہ رائے نقل کر کے خاموشی اختیار کی ہے جس سے لگتا ہے کہ

(١) أبو داؤد، كتاب الصلوة، باب الدعاء، ح/٤٨٨، ابن ماجه، كتاب الدعاء، باب رفع اليدين، ح/٣٨٦٥ وصححه الحاكم ووثقه الذهبي.

(٢) الترمذی، أبواب الدعوات، باب ما جاء في رفع الأيدي عند الدعاء، ح/٣٣٨٦

(٣) صحیح ابن ماجه ٣٣١/٢

موصوف کی بھی یہ رائے ہے۔

”آخر جہ الترمذی ولہ شواہد، منها حدیث ابن عباس عند أبی داؤد وغیرہ، و مجموعہما یقتضی أنه حدیث حسن.“ (۱)

(اس کی تخریج ترمذی نے کی ہے، اور اس کے کئی شواہد ہیں، ان میں سے ایک ابوداؤد وغیرہ میں حضرت ابن عباس کی حدیث ہے، اس کا مجموعہ اس بات کا تقاضا کرتا ہے کہ یہ حدیث حسن ہے)۔

ج: قال أبو موسى: ”دعا النبي صلى الله عليه وسلم ورفع يديه، ورأيت بياض إبطيه.“ (۲)

(حضرت ابوموسیٰ فرماتے ہیں: نبی کریم صلی اللہ علیہ وسلم نے دعا کی اور آپ نے اپنے دونوں ہاتھ اٹھائے، اور میں نے آپ کے بغل کی سفیدی دیکھی)۔

اسی طرح کی متعدد روایات بخاری میں ابواب الاستسقاء میں ہیں، مثلاً باب الاستسقاء فی المسجد میں ہے:

”رفع رسول الله صلى الله عليه وسلم يديه فقال اللهم اسقنا، اللهم اسقنا، الحديث.“

(تو نبی کریم صلی اللہ علیہ وسلم نے اپنے دونوں ہاتھ اٹھائے اور فرمایا: اے اللہ! ہمیں سیراب فرما دے، الخ)۔

نیز دیکھئے اگلے ابواب کی احادیث۔

د: عن عبدالرزاق عن معمر عن الزهري قال: ”كان

(۱) بلوغ المرام باب الذكر والدعاء، ص ۴۶/۴

(۲) البخاری کتاب الدعوات باب رفع الأيدي في الدعاء، ح/۶۳۴۱

رسول اللہ صلی اللہ علیہ وسلم یرفع یدیه عند صدره

فی الدعاء ثم یمسح بها۔“ (۱)

(امام زہری فرماتے ہیں: نبی کریم صلی اللہ علیہ وسلم دعا کے وقت اپنے دونوں ہاتھ سینہ کے پاس اٹھاتے تھے، پھر ان کو پھیرتے تھے)۔

ھ: ایک طویل روایت میں ایک ٹکڑا ہے:

”ثم ذکر الرجل یطیل السفر أشعث أغبر یمد یدیه الی

السماء یا رب یا رب ومطعمه حرام ومشربه حرام

وملبسه حرام وغذی بالحرام فأنی یتجاب لذلك۔“ (۲)

(پھر آنحضرت صلی اللہ علیہ وسلم نے ایک آدمی کا ذکر کیا جو طویل

مسافت طے کرتا ہے، پراگندہ بال اور پراگندہ حال ہوتا ہے،

اپنے دونوں ہاتھ آسمان کی طرف اٹھا کر اے رب، اے رب!

کہتا ہے حالانکہ اس کا کھانا حرام ہوتا ہے، پینا حرام ہوتا ہے، اور

اس کو غذا حرام سے دی جاتی ہے، تو اسکی دعا کہاں قبول ہوگی؟)

اس کے علاوہ اور روایات صحیحہ کثرت سے ہیں جن سے معلوم ہوتا ہے کہ دعا

کے وقت ہاتھ اٹھانا اور دعاء کے بعد چہرہ پر ہاتھ پھیرنا دعاء کے آداب میں سے ہے۔

۲- فرض نمازوں کے بعد دعا

فرض نمازوں کے بعد دعا کرنا بھی کئی روایات سے ثابت ہے، چند روایات

ملاحظہ ہوں:

الف: عن محمد بن أبی یحییٰ الأسلمی قال: رأیت عبد

اللہ بن الزبیر رأی رجلاً رافعاً یدیه یدعو قبل أن یفرغ من

(۱) مصنف عبد الرزاق ۲/۲۴۷ باب رفع الیدین فی الدعاء، ح/۳۲۳۴

(۲) مسلم، کتاب الزکوٰۃ، باب قبول الصدقة من الکسب الطیب، ح/۲۳۴۶

صلاته فلما فرغ منها قال له: ”إن رسول الله صلى الله عليه وسلم لم يكن يرفع يديه حتى يفرغ من صلاته.“ (۱) (محمد بن ابویحییٰ اسلمی سے مروی ہے فرماتے ہیں: میں نے عبد اللہ بن زبیر کو دیکھا کہ انہوں نے ایک شخص کو نماز سے فارغ ہونے سے پہلے ہی دونوں ہاتھ اٹھا کر دعا کرتے دیکھا تو جب وہ نماز سے فارغ ہوا تو اس سے فرمایا: نبی کریم صلی اللہ علیہ وسلم اپنے ہاتھ نہیں اٹھاتے تھے یہاں تک کہ نماز سے فارغ ہو جائیں۔)

ب: عن الأسود العامري عن أبيه قال: ”صليت مع رسول الله صلى الله عليه وسلم الفجر فلما سلم انحرف ورفع يديه ودعا.“ (۲)

(حضرت اسود عامری اپنے والد سے روایت کرتے ہیں انہوں نے کہا: میں نے نبی کریم صلی اللہ علیہ وسلم کے ساتھ فجر کی نماز پڑھی پھر جب آپ نے سلام پھیرا تو رخ پھیر دیا، اپنے دونوں ہاتھوں کو اٹھایا اور دعا کی۔)

ج: عن الفضل بن عباس قال: قال رسول الله صلى الله عليه وسلم: الصلوة مثنى مثنى، تشهد في كل ركعتين وتضرع وتخشع وتمسك ثم تقنع يديك، يقول ترفعهما إلى ربك مستقبلاً ببطونهما وجهك.“ (۳)

(۱) رواه البيهقي في مجمع الزوائد عن الطبراني وقال: رجاله ثقات. (مجمع الزوائد ۱۰/۱۶۹)
(۲) إعلاء السنن، باب الانحراف بعد السلام ۳/۱۶۳ عن مصنف ابن أبي شيبة ولم يوجد في المصنف.

(۳) الترمذی، أبواب الصلاة، باب ما جاء في التخشع في الصلاة، ح/۳۸۵ وأبو داؤد، كتاب

التطوع، باب صلاة النهار، ح/۱۲۹۶

(حضرت فضل بن عباسؓ فرماتے ہیں: نبی کریم صلی اللہ علیہ وسلم نے فرمایا: نماز دو دو رکعات ہیں، دو رکعت میں تشهد، عاجزی خشوع اور اظہار مسکنت کرو، پھر اپنے ہاتھ کو اللہ کی طرف اٹھاؤ، ان کے اندرون کا رخ اپنے چہرہ کی طرف کرتے ہوئے)۔

حدیث کے ایک راوی عبد اللہ بن نافع بن العمیاء پر کچھ معمولی جرح کی جاتی ہے، لیکن اس سے زیادہ سے زیادہ حدیث کا ضعف معلوم ہوتا ہے، اور حدیث ضعیف پر فضائل میں عمل کا جواز متفق علیہ ہے، پھر اس کے شواہد و مؤیدات بھی موجود ہیں۔

د: عن أنس بن مالك عن النبي صلى الله عليه وسلم: "ما من عبد يبسط كفيه في دبر كل صلاة ثم يقول: اللهم إلهي وإله إبراهيم وإسحاق ويعقوب وإله جبرئيل وميكائيل وإسرافيل، أسألك أن تستجيب دعوتي، فإنني مضطر. الحديث" (۱)

(حضرت انس بن مالکؓ نبی کریم صلی اللہ علیہ وسلم سے روایت کرتے ہیں: جو بندہ بھی ہر نماز کے پیچھے اپنا ہاتھ پھیلائے، پھر کہے: اے میرے اللہ! ابراہیم و اسحاق اور یعقوب کے اللہ! جبرئیل و میکائیل اور اسرافیل کے اللہ! میں آپ سے فریاد کرتا ہوں کہ میری دعا قبول فرمائیں، اس لئے کہ میں حالت اضطرار میں ہوں۔ الحدیث)۔

اس روایت کے راویوں عبد العزیز اور خیف پر کلام کیا گیا ہے، اس کے سبب حدیث ضعیف ہے، لیکن دوسری روایات سے مل کر کم سے کم فضائل کے باب میں اس سے استدلال کیا جاسکتا ہے۔

۵: عن أبي هريرة رضى الله عنه قال: "ان رسول الله

صلی اللہ علیہ وسلم رفع یدیه بعد ما سلم وهو مستقبل القبلة فقال: اللهم خلص الولید بن الولید. (۱)

(حضرت ابو ہریرہؓ سے روایت ہے کہ نبی کریم صلی اللہ علیہ وسلم سلام پھیرنے کے بعد استقبال قبلہ کئے ہوئے اپنے دونوں ہاتھ اٹھائے اور فرمایا: اے اللہ ولید بن ولید کو چھٹکارا دلا دیجئے۔)

و: عن عبد اللہ بن عمر رضی اللہ عنہما قال: صلی رسول اللہ صلی اللہ علیہ وسلم الفجر ثم أقبل على القوم فقال: "اللهم بارك لنا في مدينتنا وبارك لنا في مدنا وصاعنا." (۲)

(حضرت عبد اللہ بن عمر رضی اللہ عنہما سے روایت ہے فرماتے ہیں: نبی کریم صلی اللہ علیہ وسلم نے فجر کی نماز پڑھی پھر قوم کی طرف متوجہ ہوئے اور فرمایا: یا اللہ! ہمارے شہر میں برکت عطا فرما، اور ہمارے مد اور ہمارے صاع میں برکت عطا فرما۔)

۳- نماز کے بعد مطلقاً دعا پر دلالت کرنے والی روایات

الف: عن معاذ بن جبل أن النبي صلی اللہ علیہ وسلم أخذ بيده وقال: "يا معاذ! واللہ إني لأحبك، فقال: أوصيك يا معاذ لا تدعن في دبر كل صلاة تقول: اللهم أعني على ذكرك وشكرك وحسن عبادتك." (۳)

(۱) معارف السنن ۱۲۲/۳ عن ابن أبي حاتم (ط: ایچ ایم سعید کمپنی)

(۲) معارف السنن ۱۲۳/۳، تحت الباب: ما يقول إذا سلم عن الطبرانی فی الکبیر عن ابن عباس وفی الأوسط عن ابن عمر، ذکرهما السمهودی فی الوقاء ۱/۳۷-۳۸ ورجاله ثقات كما قاله. (ط: ایچ ایم سعید کمپنی کراتشی پاکستان)

(۳) السنن الکبری، ح/۱۲۲۶ (شاملہ) أبوداؤد، أبواب الوتر، باب فی الاستغفار، ح/۱۵۲۲،

النسائی، الصلاة نوع آخر من الدعاء، ح/۱۳۰۴، مسند أحمد ۵/۲۴۶، ح/۲۲۴۷۰

(حضرت معاذ بن جبل رضی اللہ عنہ سے مروی ہے کہ نبی کریم صلی اللہ علیہ وسلم نے ان کا ہاتھ پکڑ کے فرمایا: اے معاذ! بخدا تم سے محبت ہے، ہر نماز کے پیچھے یہ کلمات کہنا مت چھوڑو: ”اللہم أعني على ذكرك وشكرك وحسن عبادتك“ (اے اللہ اپنے ذکر، اپنے شکر اور اپنی بخوبی عبادت کرنے پر میری مدد فرما)۔

ب: عن أبي بكر في قوله: ”اللهم إني أعوذ بك من الكفر والفقر وعذاب القبر، فإن نبى الله صلى الله عليه وسلم كان يدعو بهن في دبر الصلاة.“ (۱)

(حضرت ابو بکر رضی اللہ عنہ اپنے حدیث میں فرمایا کہ نبی کریم صلی اللہ علیہ وسلم ہر نماز کے پیچھے یہ کلمات کہا کرتے تھے: ”اللهم إني أعوذ بك من الكفر والفقر وعذاب القبر“ (یا اللہ میں کفر، فقر اور عذاب قبر سے آپ کی پناہ چاہتا ہوں)۔

ج: عن زيد بن أرقم قال: سمعت رسول الله صلى الله عليه وسلم يدعو في دبر كل صلاة: ”اللهم ربنا ورب كل شيء.“ (۲)

(حضرت زید بن ارقم رضی اللہ عنہ فرماتے ہیں: میں نے نبی کریم صلی اللہ علیہ وسلم کو ہر نماز کے پیچھے یہ دعا کرتے ہوئے سنا: ”اللهم ربنا ورب كل شيء“ (اے اللہ! اے ہمارے اور ہر چیز کے پالنے والے!)۔

(۱) النسائي، كتاب الاستعاذة، باب الاستعاذة من الفقر، ح/ ۵۴۶۷، مسند أحمد ۵/ ۳۹، ح/ ۲۰۶۸۰

(۲) أبو داؤد، أبواب الوتر، باب ما يقول الرجل إذا سلم، ح/ ۱۵۰۸

د: عن أبی أمامة^{رضی} قال: قیل یا رسول اللہ! أی الدعاء أسمع؟ قال: ”جوف اللیل الأخیر ودبر الصلوات المکتوبة.“ (۱)

(حضرت ابو امامہ رضی اللہ عنہ فرماتے ہیں: عرض کیا گیا: یا رسول اللہ! کون سی دعا زیادہ سنی جاتی ہے، فرمایا: رات کے آخری حصہ اور فرض نمازوں کے پیچھے والی)۔

یہاں ایک اشکال کیا جاتا ہے کہ ”دبر الصلاة“ سے مراد نماز کا آخر ہے نہ کہ نماز کا بعد؟ تو اس کا جواب یہ ہے کہ احادیث میں ”دبر الصلاة“ ذکر کرنے کا بیان متعدد جگہ آیا ہے، مثلاً بخاری مسلم (۲) وغیرہ میں ہے: ”تسبحون و تکبرون..... دبر کل صلاة ثلاثا وثلاثین“ (ہر نماز کے پیچھے ۳۳-۳۳ بار تسبیح تکبیر..... کرو) وہاں بالاتفاق نماز کا بعد مراد ہے نہ کہ نماز کا آخر، تو یہاں بھی نماز کا بعد مراد ہے، اور اگر یہ کہا جائے کہ اس لفظ کا اطلاق دونوں پر ہو سکتا ہے تو اس سے دونوں مراد لیا جائے، صرف نماز کے آخر کے لئے خاص کرنے کی دلیل کیا ہے؟

بہر حال ان روایات سے ہمارا استدلال یہ ہے کہ ان سے نماز کے بعد دعا کرنا ثابت ہو گیا، اور دعا کے لئے ہاتھ اٹھانے کا استحباب اوپر کی روایات سے ثابت ہے، اس طرح فرض نماز کے بعد ہاتھ اٹھا کر دعا کرنا ثابت ہو گیا۔

۴- اہل حدیث علماء کی آراء

الف: ترمذی کی مشہور اور معرکتہ الآراء شرح ”تحفة الاحوذی“ کے مصنف محدث

(۱) الترمذی وقال: حسن (کتاب الدعوات باب.....، ح/ ۳۴۹۹)

(۲) البخاری، کتاب الأذان، باب الذکر بعد الصلاة، ح/ ۸۴۳ وانظر كذلك، ح/ ۸۴۴ و مسلم،

کتاب المساجد، باب استحباب الذکر بعد الصلاة، ح/ ۱۳۴۷

شہیر علماء اہل حدیث کے سرخیل مولانا عبدالرحمن مبارک پوریؒ فرماتے ہیں:

”القول الراجح عندی أن رفع الیدین بعد الصلاة جائز

لو فعله أحد لا بأس علیه“ (۱)

(میرے نزدیک راجح قول یہ ہے کہ نماز کے بعد رفع یدین جائز

ہے، اگر کوئی ایسا کرے تو کوئی حرج نہیں ہے)۔

ب: جامعہ سلفیہ بنارس کے سابق سربراہ اور مشہور اہل حدیث عالم مولانا عبید اللہ

مبارک پوریؒ صاحبِ مرعہ فرماتے ہیں:

”فرض نمازوں کے بعد دونوں ہاتھ اٹھا کر دعا مانگنا بھی

آنحضرت صلی اللہ علیہ وسلم سے ثابت ہے، جن روایات میں

ہاتھ اٹھا کر دعا مانگنے کا ذکر آیا ہے، اگرچہ ان میں سے ہر ایک پر

کلام کیا گیا ہے، مگر وہ ایسا کلام نہیں ہے کہ ان احادیث پر

موضوع ہونے کا حکم لگایا جاسکے، اس لئے اس سے امام کے لئے

فرض نماز کے بعد ہاتھ اٹھا کر دعا کرنے کا جواز یا استحباب ثابت

ہونے میں کوئی شبہ نہیں، اور چونکہ کسی روایت میں اس طرح دعا

کرنے کی خصوصیت آنحضرت صلی اللہ علیہ وسلم یا امام کے لئے

ثابت نہیں، اس لئے فرض نماز کے بعد ہاتھ اٹھا کر دعا مانگنا امام

اور مقتدی دونوں کے لئے جائز ہوگا۔“ (۲)

مزید فرماتے ہیں:

”ہمارے نزدیک فرض نماز سے سلام پھرنے کے بعد بغیر التزام

کے امام اور مقتدیوں کا ہاتھ اٹھا کر آہستہ آہستہ دعا کرنا جائز ہے،

(۱) تحفة الأحوذی ۲/۱۸۰ فی کتاب الصلاة باب ما یقول إذا سلم من الصلاة، ح/۳۰۰

(۲) رسالہ محدث بابت جون ۱۹۸۲ء

خواہ انفرادی شکل میں ہو یا اجتماعی شکل میں، ہمارا عمل اسی پر ہے۔“ (۱)

ج: شیخ الکل فی الکل مولانا سید نذیر حسینؒ فتاویٰ نذیریہ میں فرماتے ہیں:

”نماز کے بعد دعائیں ہاتھ اٹھانا ثابت ہے، جیسا کہ عمل الیوم واللیلۃ میں ابن السنی نے ذکر کیا ہے، (پھر پیچھے مذکور روایت نقل کر کے فرمایا) اس حدیث سے صلاۃ مکتوبہ کے بعد ہاتھ اٹھانا ثابت ہوتا ہے، اس کی سند میں عبدالعزیز بن عبدالرحمن متکلم فیہ ہیں جیسا کہ میزان الاعتدال میں ہے، لیکن یہ بات دعا کے استحباب کے منافی نہیں، کیونکہ ضعیف روایتوں سے استحباب پر استدلال کیا جاسکتا ہے۔“ (۲)

د: مشہور اہل حدیث عالم اور مناظر مولانا ثناء اللہ امرتسریؒ فرماتے ہیں:

”صلاۃ مکتوبہ کے بعد ہاتھ اٹھا کر دعا مانگنے کا بعض طرق سے ثبوت ہے۔“ (۳)

خلاصہ کلام

خلاصہ یہ کہ نماز کے بعد دعا کرنا، دعا میں ہاتھ اٹھانا، ہاتھ چہرہ پر پھیرنا مندرجہ بالا تفصیلات سے ثابت ہے، ان دلائل کو چھوڑ کر صرف علامہ ابن تیمیہ، علامہ ابن القیم، شیخ ابن باز، شیخ صالح العثیمین رحمہم اللہ کی بلا دلیل تقلید میں اس کو بدعت کہنا تقلید کی فبیح ترین شکل ہے، اور یہ کہنا کہ اس سے اذکار مسنونہ چھوٹ جاتے ہیں بہت

(۱) رسالہ محدث بابت جون ۱۹۸۲ء

(۲) فتاویٰ نذیریہ ۲/۲۶۵

(۳) فتاویٰ ثناء ۲/۳۲۸

بڑا مغالطہ ہے، کیونکہ دعا اور اذکار مسنونہ دونوں کو جمع کیا جاسکتا ہے، بلکہ تجربہ تو یہ کہ جو دعا نہیں کرتے وہ ذکر بھی نہیں کرتے، دعا کرنے والے تو بہت سے کر بھی لیتے ہیں، واللہ اعلم۔ (۱)

(۱) لیکن اس پوری بحث کا حاصل یہ ہے کہ فرض نمازوں کے بعد دعا کرنا بہتر ہے، یہ مطلب ہرگز نہیں کہ فرض ہے، لہذا اگر اس طرح کا التزام ہو کہ گویا دعا کرنا بھی فرض نماز کا حصہ سمجھا جا رہا ہو تو یہ التزام نہ تو کتاب و سنت سے ثابت ہے نہ تو احناف کی فقہی کتابوں سے اس کا ثبوت ملتا ہے، لہذا عوام کے اس طرح کے خیالات کی نکیر ضروری ہے، واللہ اعلم۔

مرد و عورت کی نماز میں فرق کی وجہ

کتاب و سنت کے احکام اور ہدایات عام طور سے عمومی ہوا کرتے ہیں، ان میں سے مرد و عورت کی تخصیص نہیں ہوتی، لیکن دونوں کے صنفی فرق کے پیش نظر بعض چیزوں میں عورتوں اور مردوں کو الگ احکام دئے گئے، مثلاً قوام مرد کو بنایا گیا، عورتوں کو گھر کی ملکہ اور ذمہ دار قرار دیا گیا، اس پر پردہ کے احکام نازل ہوئے، بغیر محرم سفر سے منع کیا گیا، اس طرح کے احکام درحقیقت عورتوں کی محافظت ہی کے خیال سے ہیں۔

نماز میں بھی عام طور سے دونوں کے لئے یکساں احکام ہیں، لیکن بعض چیزوں میں عورتوں کی صنفی ضروریات کے پیش نظر کچھ فرق بھی رکھا گیا، اس کا لحاظ رکھا گیا کہ اس کی نماز ایسے ڈھنگ سے ہو جس میں ستر نسبتاً زیادہ ہو، اس طرح کے احکام ائمہ اربعہ اور تمام مکاتب فقہیہ میں موجود ہیں، خود سلفی علماء نے بھی بعض جگہ ان کو ملحوظ رکھا ہے، ظاہر ہے کہ یہ فرق دلائل ہی کے پیش نظر ہے، اپنی رائے سے تو ایسا کیا نہیں جاسکتا، لیکن بعض طبقات کا یہ خیال اور بدگمانی ہے کہ اس طرح کے دلائل موجود نہیں ہیں دونوں کو یکساں ہدایات دی گئیں ہیں، آنحضرت صلی اللہ علیہ وسلم نے فرمایا ہے:

”صلّوا کما رأیتمونی اصلی.“

(تم اسی طرح نماز پڑھو جس طرح مجھے نماز پڑھتے دیکھو)۔

ان کا کہنا ہے کہ یہ حکم مرد و عورت دونوں کو ہے، لہذا دونوں کی نماز یکساں ہونی چاہئے، شاید اسی فکر کا ارتقاء ہے کہ امریکہ میں ایک مسجد میں ایک خاتون نے نماز

جمعہ پڑھائی اور خطبہ دیا اس کی اقتداء میں مرد و عورت کے مجمع نے نماز پڑھی۔
یہاں ہم چند احادیث پیش کرتے ہیں جن سے صاف معلوم ہوتا ہے کہ کئی احکام میں مرد اور عورت کے لئے الگ حکم ہے:

۱- مردوں کے لئے جماعت سے نماز پڑھنے کو بہت اہم قرار دیا گیا، ایک حدیث میں یہاں تک فرمایا کہ مسجد کے پاس والے کی نماز مسجد کے علاوہ میں ہوتی ہی نہیں ہے۔

لیکن اس کو سب تسلیم کرتے ہیں کہ عورتوں کے لئے جماعت میں حاضری کی یہ اہمیت زمانہ نبوت میں بھی نہیں تھی، اس وقت بھی جماعت میں شرکت کے لئے شوہر کی اجازت ضروری قرار دی گئی تھی، اس لئے شوہروں کو یہ حکم دیا گیا:

عن ابن عمر رضی قال: قال النبی صلی اللہ علیہ وسلم: "إذا

استأذنت امرأة أحدکم إلى المسجد فلا يمنعها." (۱)

(حضرت ابن عمر رضی سے مروی ہے فرماتے ہیں: نبی کریم صلی اللہ

علیہ وسلم نے ارشاد فرمایا: تم میں سے کسی کی بیوی جب مسجد جانے

کی اجازت طلب کرے تو اسے منع نہ کرنا چاہئے)۔

لیکن یہ نہیں کہا گیا کہ عورتیں بلا اجازت بھی مسجد آ سکتی ہیں۔

۲- مرد کو نماز باجماعت میں ۲۷ گنا زیادہ ثواب ملتا ہے، لیکن یہ فضیلت عورتوں کو حاصل نہیں ہے، اس کے لئے فضیلت گھر کی کوٹھری میں نماز پڑھنے میں ہے۔

عن ابن مسعود رضی قال: قال رسول اللہ صلی اللہ علیہ وسلم:

"صلاة المرأة فی بیتها أفضل من صلاتها فی حجرتها

وصلاتها فی مخدعها أفضل من صلاتها فی بیتها." (۲)

(۱) مسلم، کتاب الصلاة، باب خروج النساء إلى المساجد ح/ ۹۸۸، البخاری، کتاب

الأذان، باب استئذان المرأة زوجها بالخروج إلى المسجد، ح/ ۸۷۳

(۲) أبو داؤد، کتاب الصلاة، باب التشديد فی ذلك (فی خروج النساء) ح/ ۵۷۰

(حضرت عبداللہ بن مسعود رضی اللہ عنہ سے مروی ہے، فرماتے ہیں: آنحضرت صلی اللہ علیہ وسلم نے ارشاد فرمایا: عورت کی کمرے کے اندر نماز برآمدے کی نماز سے افضل ہے، اور کمرے کے اندرونی بنگلی میں نماز کمرے کی نماز سے افضل ہے۔)

عن ابن عمر رضی اللہ عنہما قال: قال رسول اللہ صلی اللہ علیہ وسلم: ”لا تمنعوا نساءکم المساجد، و بیوتہن خیر لهن.“ (۱)

(حضرت ابن عمرؓ فرماتے ہیں: نبی کریم صلی اللہ علیہ وسلم نے ارشاد فرمایا: اپنی عورتوں کو مسجد سے نہ روکو اور ان کے گھر ان کے لئے بہتر ہیں۔)

۳۔ مرد مقتدی اگر ایک ہو تو داہنی طرف کھڑا کیا جائے گا، دو ہوں تو امام کے پیچھے کھڑے ہونگے، لیکن عورتوں کے لئے اس میں دوسرا طریقہ بتلایا گیا ہے:

عن أنسٍ قال: ”صليت أنا ویتیم فی بیتنا خلف النبی صلی اللہ علیہ وسلم وأم سلیم خلفنا.“ (۲)

(حضرت انس رضی اللہ عنہ فرماتے ہیں: میں نے اور ایک یتیم نے ہمارے گھر میں نبی کریم صلی اللہ علیہ وسلم کے پیچھے نماز پڑھی اس حال میں کہ ام سلیمؓ (حضرت انسؓ کی ماں) ہم دونوں کے پیچھے تھیں۔)

دیکھئے ام سلیمؓ تنہا خاتون تھیں تب بھی ان کو انہیں کے بیٹوں کے ساتھ بھی نہیں کھڑا کیا گیا۔

(۱) أبو داؤد، کتاب الصلاة، باب التشدید فی ذلك (فی خروج النساء) ح/ ۵۶۷

(۲) البخاری، کتاب الأذان، باب صلاة النساء خلف الرجال، ح/ ۸۷۱

و عنہ: ”أن النبی صلی اللہ علیہ وسلم صلی بہ وبأمه أو خالته قال: فأقامنی عن یمنہ وأقام المرأة خلفنا“ (۱)
 (حضرت انس رضی اللہ عنہ سے مروی ہے کہ نبی کریم صلی اللہ علیہ وسلم نے ان کو اور ان کی ماں یا خالہ کو نماز پڑھائی، فرماتے ہیں: تو آپ نے مجھ کو اپنے دائیں کھڑا کیا اور خاتون کو ہمارے پیچھے کھڑا کیا)۔

۴- مرد کا واجب الستر حصہ ناف تا گھٹنا ہے، لیکن عورت کے چہرہ اور ہتھیلی کے علاوہ پورا جسم واجب الستر ہے:

عن عمر بن أبی سلمة رضی اللہ عنہ قال: ”رأیت رسول اللہ صلی اللہ علیہ وسلم یصلی فی ثوب واحد مشتملاً بہ فی بیت أم سلمة واضعاً طرفیہ علی عاتقیہ.“ (۲)

(حضرت عمر بن ابوسلمہ فرماتے ہیں: میں نے نبی کریم صلی اللہ علیہ وسلم کو حضرت ام سلمہ کے گھر میں ایک کپڑے میں اس حال میں نماز پڑھتے دیکھا کہ آپ اس کو لپیٹے سوئے تھے اور اس کے دونوں کنارے دونوں کندھوں پر رکھے ہوئے تھے)۔

عن عائشة رضی اللہ عنہا قالت: قال رسول اللہ صلی اللہ علیہ وسلم: ”لا تقبل صلاة حائض إلا بخمار.“ (۳)

(حضرت عائشہ سے مروی ہے کہ کسی بالغ عورت کی نماز دوپٹے

(۱) البخاری، کتاب الأذان، باب المرأة وحدها تكون صفا، ح/ ۷۲۷

(۲) البخاری، کتاب الصلاة، باب الصلاة فی الثوب الواحد، ح/ ۳۵۶ و مسلم، کتاب الصلاة،

باب الصلاة فی ثوب واحد، ح/ ۱۱۲۵

(۳) أبوداؤد، کتاب الصلاة، باب المرأة تصلی بغیر خمار، ح/ ۶۴۱ و الترمذی فی الصلاة باب

ما جاء لا تقبل صلاة الحائض، ح/ ۳۷۷

کے بغیر صحیح نہیں ہوتی ہے)۔

عن أم سلمة^{رضی اللہ عنہا} أنه سألت رسول الله صلى الله عليه وسلم: أتصلى المرأة في درع و خمار ليس عليها إزار؟ قال: "إذا كان الدرع سابغاً يغطي ظهور قدميها." (۱)

(حضرت ام سلمہ رضی اللہ عنہا سے مروی ہے کہ انہوں نے نبی کریم صلی اللہ علیہ وسلم سے پوچھا: کیا عورت قمیص اور اوڑھنی میں اس حال میں نماز پڑھ سکتی ہے کہ اس پر ازار نہ ہو؟ فرمایا: اس شرط پر کہ قمیص (جمپر) کشادہ ہو جو کہ اس کے پیروں کے ظاہری حصہ کو ڈھاپ لے)۔

۵- مردوں کے لئے افضل پہلی صف ہے، اور عورتوں کے لئے افضل صف آخری ہے:

عن أبي هريرة^{رضی اللہ عنہ} قال: قال رسول الله صلى الله عليه وسلم: "خير صفوف الرجال أولها وشرها آخرها، وخير صفوف النساء آخرها وشرها أولها." (۲)

(حضرت ابو ہریرہ رضی اللہ عنہ سے مروی ہے فرماتے ہیں: نبی کریم صلی اللہ علیہ وسلم نے فرمایا: مردوں کی صفوں میں سب سے بہتر پہلی صف ہے، اور سب سے بری آخری صف ہے، اور عورتوں کی صفوں میں سب سے بہتر صف آخری صف ہے اور سب سے بری صف پہلی صف ہے)۔

۶- نماز کے دوران کوئی بات درپیش ہو تو مرد کو تسبیح کا حکم ہے، اور عورت کو تالی

(۱) أبو داؤد، کتاب الصلاة، باب فی کم تصلى المرأة، ح/ ۶۴۰

(۲) مسلم، کتاب الصلاة، باب تسوية الصفوف الخ. ح/ ۹۸۵

بجانے کا (یعنی دائیں ہاتھ کی انگلیوں کی پشت سے بائیں ہتھیلی پر ضرب لگانے کا):

عن سهل بن سعد قال: قال رسول الله صلى الله عليه وسلم: "من نابه شئ في صلاته فليسبح وإنما التصفيح للنساء." (۱)

(حضرت سہل بن سعد فرماتے ہیں: جس کو نماز میں کوئی بات پیش آجائے تو اسے چاہئے کہ سبحان اللہ کہے، اس لئے کہ تالی بجانا تو عورتوں کے لئے ہے۔)

یہ وہ چند چیزیں ہیں جن میں مرد و عورت کے درمیان فرق سبھی کو تسلیم کرنا پڑتا ہے، کچھ امور ایسے بھی ہیں جو بعض مسالک کے ساتھ خاص ہیں، ہم یہاں بعض ان چیزوں کا ذکر کرتے ہیں جو احناف کے یہاں مرد اور عورت کے درمیان الگ الگ ہیں، اور ساتھ ہی ان کے دلائل بھی ذکر کئے دیتے ہیں:

۱- پہلے باب میں تفصیل سے بتایا گیا ہے کہ مرد تکبیر تحریمہ کہتے ہوئے کان تک ہاتھ اٹھائے گا، اس کے دلائل بھی ذکر کئے جا چکے ہیں، لیکن عورتوں کے لئے حکم یہ ہے کہ کندھوں تک ہاتھ اٹھائیں اس کے دو طرح کے دلائل ہیں:

الف: وہ احادیث جن میں کندھوں تک ہاتھ اٹھانے کا ذکر ہے، مردوں کے لئے احناف نے اگرچہ کانوں تک ہاتھ اٹھانے کو راجح قرار دیا ہے، اور اس قول سے مختلف احادیث میں بہترین تطبیق ہو جاتی ہے، لیکن صحیح روایات میں کندھوں تک ہاتھ اٹھانے کا بھی ذکر ہے (باب اول دیکھئے) اسلئے کسی عذر کے تحت کندھوں تک ہاتھ اٹھائے جائیں تو بالکل درست ہوگا، اسی لئے فقہی کتابوں میں ذکر کیا گیا ہے کہ چادر اوڑھے ہوئے ہوں تو مسنون یہی ہے کہ کندھوں تک ہاتھ اٹھائے، اس لئے کہ اس صورت

(۱) البخاری، کتاب العمل فی الصلاة، باب رفع الأیدی فی الصلاة لأمر ینزل به، ح/ ۱۲۱۸،

مسلم، کتاب الصلاة، باب تقدیم الجماعة من یصلی بهم، ح/ ۱۰۲

میں کان تک ہاتھ اٹھانے میں دشواری ہے (۱) عورتیں چونکہ ہمیشہ اوڑھنی اوڑھے رہتی ہیں، لہذا ان کے لئے مستقلاً یہ عذر ہوگا۔

مزید برآں کندھے تک ہاتھ اٹھانے میں شربھی زیادہ ہے جس کی اہمیت مزاج شریعت کا ہر عالم جانتا ہے۔

بعض روایات میں صراحت سے دونوں کے درمیان اس مسئلہ میں فرق بیان کیا گیا ہے:

عن وائل بن حجر^{رض} قال: قال لی النبی صلی اللہ علیہ وسلم: "إذا صلیت فاجعل یدیک حذاء أذنیك والمرأة تجعل یدیها حذاء ثدیها." (۲)

(حضرت وائل بن حجر فرماتے ہیں: نبی کریم صلی اللہ علیہ وسلم نے مجھ سے فرمایا: جب تم نماز پڑھا کرو تو اپنے ہاتھ کانوں کے پاس رکھا کرو، اور عورت اپنے ہاتھ اپنے پستانوں سے نیچے رکھے گی)۔

۲- دوسرا مسئلہ:

پچھلے تفصیل سے گزر چکا ہے کہ مردوں کے لئے مسنون یہ ہے کہ تکبیر تحریمہ کے بعد ناف کے نیچے ہاتھ باندھے، جبکہ احناف کے نزدیک عورتوں کے لئے مسنون یہ ہے کہ وہ ہاتھ پستان کے نیچے باندھیں، تفصیل گزر چکی ہے کہ شوافع کے یہاں سینہ پر ہاتھ باندھنا مسنون ہے، یہ بھی گزر چکا ہے کہ دلائل دونوں طرف ہیں، دونوں طرف کے دلائل میں ضعف ہے، احناف نے بعض خارجی دلائل کی بنیاد پر مردوں کے

(۱) رد المحتار شامی ۲/۱۸۲، کتاب الصلاة، باب صفة الصلاة، قبل مطلب الفارسیة. ط: دارالکتب العلمیة بیروت.

(۲) الطبرانی، ح/۲۸ (شاملہ) تنویرا لحوالک شرح مؤطا إمام مالک للسیوطی ۱/۹۸، ومجمع الزوائد، ح/۱۰۳، الجزء ۲/ (شاملہ)

لیے ناف کے نیچے ہاتھ باندھنے کو ترجیح دی ہے، جبکہ شوافع وغیرہ نے سینہ پر ہاتھ باندھنے کو راجح قرار دیا ہے، پھر عورتوں کے لئے احناف نے سینہ کی ہی روایت کو ترجیح دی ہے، اس لئے کہ روایت بہر حال ہے، اور ساتھ ہی عورتوں کے لئے خارجی دلیل یہ ہے کہ اگر سینہ پر ہاتھ باندھے گی تو ناف کے نیچے ہاتھ باندھنے کے مقابلہ میں ستر زیادہ ہوگا، یہ خارجی دلیل ایسی ہے جو ان تمام صورتوں میں ملحوظ رکھی گئی ہے جن کا ابھی ذکر ہوا، اور یہ خارجی دلیل احادیث صحیحہ میں وارد ہونے کے سبب سبھی کے نزدیک متفقہ ہے۔

۳- اسی خارجی دلیل کے سبب مرد اور عورت کے رکوع میں بھی کچھ فرق ہے۔
 ۴- مرد و عورت کے سجدہ کی کیفیت میں بھی فرق ہے، چنانچہ مرد سجدہ کی حالت میں پیٹ کو رانوں سے اور بازو کو بغل سے دور رکھے گا، اور کلائی زمین سے ہٹا کر اٹھائے ہوئے رکھے گا، جبکہ عورتوں کے لئے یہ حکم ہے کہ پیٹ کو ران سے اور بازو کو بغل سے ملا ہوا رکھیں، اور کہنیاں نیز کلائیوں زمین پر بچھالیں، اس کے علاوہ مرد کو حکم ہے کہ دونوں پاؤں کو کھڑے رکھ کر انگلیاں قبلہ رخ رکھے، عورتیں پاؤں کھڑا نہ کریں، بلکہ دونوں پاؤں داہنی طرف نکال دیں، اور خوب سمٹ کر سجدہ کریں۔

مردوں کے لئے جن احکام کا ذکر ہوا، ان سے متعلق تو صحیح احادیث صحاح ستہ کی کتابوں میں بھی موجود ہیں، اور ان کی شہرت ہے، جہاں تک عورتوں کے سجدہ کی مذکورہ کیفیت کے دلائل کا تعلق ہے تو ان میں سب سے زیادہ مہتمم بالشان بات یہ ہے کہ شروع میں جو احادیث نقل کی گئیں ان سب کا عمومی مطلب یہ نکلتا ہے کہ عورتوں سے نماز کی حالت میں بھی زیادہ سے زیادہ پردہ کرنے کا حکم ہے، اور اس طرح سجدہ کیا جائے تو یقینی طور سے پردہ زیادہ ہو جاتا ہے، اس کے علاوہ مندرجہ ذیل احادیث سے بھی اس کی تائید ہوتی ہے:

۱- روی ابن عدی عن ابن عمر مرفوعاً: ”فإذا سجدت
الصلقت بطنها على فخذيها.“ (الحديث وضعفه) (۱)
(ابن عدی حضرت ابن عمر رضی اللہ عنہ سے ایک حدیث مرفوعاً
نقل کرتے ہیں کہ آنحضرت صلی اللہ علیہ وسلم نے فرمایا: عورت
جب سجدہ کرے تو اپنا پیٹ رانوں سے ملائے۔)

۲- أبو حنيفة عن نافع عن ابن عمر^{رض} أنه سئل: كيف
كان النساء يصلين على عهد رسول الله صلى الله عليه
وسلم قال: ”كن يتربعن ثم أمرن أن يحتفزن (۲)“. (۳)
(حضرت ابن عمر رضی اللہ عنہما سے پوچھا گیا: نبی کریم صلی اللہ
علیہ وسلم کے زمانہ میں عورتیں نماز کس طرح پڑھتی تھیں؟ فرمایا:
وہ چہار زانوں رہا کرتی تھیں، پھر انہیں حکم دیا گیا کہ وہ اپنے
کولہوں پر بیٹھا کریں۔)

۳- عن يزيد بن أبي حبيب أن رسول الله صلى الله عليه
وسلم مر على امرأتين تصليان، فقال: ”إذا سجدتما
فضما بعض اللحم أى الأرض، إن المرأة ليست فى
ذلك كالرجل.“ (۴)

(حضرت یزید بن ابو حبیب سے مروی ہے کہ نبی کریم صلی اللہ

(۱) ابن عدی فی الکامل والبیہقی فی سننہ وضعفہ (إعلاء السنن ۲۵/۳ کتاب الصلاة باب طریق
السجود عن كنز العمال ۱۱۷/۴)

(۲) أى یتونین جالسات علی أوراکنہن (من حاشیة القاری (إعلاء السنن (حاشیة) ۲۰/۳)

(۳) جامع المسانید ۴۰۰/۱

(۴) السنن الكبرى للبيهقي، كتاب الصلاة، باب ما يستحب للمرأة من ترك التجافى للركوع
والسجود ۲/۲۲۳، مراسيل أبي داؤد، ص/۸، باب ما جاء فيمن نام عن الصلاة.

علیہ وسلم دو عورتوں کے پاس سے گزرے جو نماز پڑھ رہی تھیں، تو آپؐ نے فرمایا: جب تم دونوں سجدہ کرنا تو کچھ گوشت زمین سے ملا دینا، عورت اس سلسلہ میں مرد کی طرح نہیں ہوتی ہے۔

۴ - عن علي رضي قال: "إذا سجدت المرأة فلتحتفز ولتضم فخذها." (۱)

(حضرت علی رضی اللہ عنہ سے مروی ہے کہ انہوں نے فرمایا: جب عورت سجدہ کرے تو چاہئے کہ سمٹ جائے اور اپنی رانوں کو ملا لے۔)

۵ - عن ابن عباس رضي أنه سئل عن صلاة المرأة فقال: "تجتمع وتحتفز." (۲)

(حضرت ابن عباس رضی اللہ عنہما سے منقول ہے کہ ان سے عورت کی نماز کے بارے میں پوچھا گیا تو انہوں نے فرمایا: مل کر اور سمٹ کر سجدہ کریں۔)

۶ - عن مجاهد أنه كان يكره أن يضع الرجل بطنه على فخذيه إذا سجد كما تضع المرأة." (۳)

(حضرت مجاہدؒ سے مروی ہے کہ وہ اس کو مکروہ سمجھتے تھے کہ مرد سجدہ کرتے وقت اپنا پیٹ رانوں پر رکھے جیسا کہ عورتیں کرتی ہیں۔) معلوم ہوا کہ عورت کی یہ ہیئت اس دور میں معروف تھی۔

(۱) مصنف ابن ابی شیبہ، کتاب الصلاة، باب المرأة كيف تكون في سجودها، ح/ ۲۷۹۳، بیہقی سنن کبریٰ ۲/ ۲۳۲، صلاة، باب ما يستحب للمرأة الخ.

(۲) مصنف ابن ابی شیبہ، کتاب الصلاة، باب المرأة كيف تكون في سجودها، ح/ ۲۷۹۴

(۳) أيضا، ح/ ۲۷۹۶

۷۔ حضرت ابراہیمؑ نخی سے بھی اسی کے ہم معنی اثر منقول ہے۔ (۱)
 ۸۔ اہل حدیث علماء میں سے نواب وحید الزماں صاحب
 حیدرآبادیؒ فرماتے ہیں:

”والمراة ترفع يديها عند التحريم كالرجل وصلاة المرأة كصلاة الرجل في جميع الأركان والآداب إلا أن المرأة ترفع يديها عند التحريم إلى ثديها ولا تخوى في السجود كالرجل بل تنخفض وتلصق بطنها بفخذها، وإذا حدث حادثة تصفق ولا تكبر والأمة كالحررة.“ (۲)
 (عورت تحریمہ کے وقت مرد کی طرح رفع یدین کرے گی، اور تمام ارکان اور آداب میں عورت کی نماز مرد کی نماز کی طرح ہے، البتہ عورت تحریمہ کے وقت رفع یدین پستانوں تک کرے گی، اور سجدوں میں مرد کی طرح پیٹ کو زمین سے اونچا نہیں کرے گی، بلکہ پست رہے گی، اور اپنا پیٹ دونوں رانوں سے ملا لے گی، اور جب کوئی معاملہ پیش آجائے تو تالی بجائے گی، اور تکبیر نہیں کہے گی، اور باندی آزاد کی طرح ہوگی)۔

اہل حدیث حضرات کا ایک رسالہ ہے: ”تعلیم الصلاة“ جس کا تعارف

ٹائٹل پر ان الفاظ سے کرایا گیا ہے:

”رسالہ تعلیم الصلوٰۃ“ جس میں اسلام کے رکن اعظم نماز کے متعلق تمام ضروری مسائل ہیں، جن کا جاننا تمام مسلمانوں، مردوں اور عورتوں پر لازم ہے، سادہ اور سلیس اردو میں بیان

(۱) مصنف ابن ابی شیبہ، کتاب الصلاة، باب المرأة كيف تكون في سجودها، ح/ ۲۷۹۸

(۲) نزل الأبرار من فقه النبي المختار ۸۵/۱

کئے گئے ہیں، منجانب اہل حدیث کانفرنس (دہلی) بمنظوری اراکین مجلس شوری، سید عبدالسلام صاحب کے مطبع فاروقی دہلی میں چھپی اور دفتر اہل حدیث کانفرنس دہلی بازار بلی ماران سے مفت تقسیم کرنے کے لئے شائع ہوئی بلا قیمت، پانچ ہزار۔“

اس رسالہ کے ص/۱۴ پر یہ عبارت ہے:

”سجدے میں ہاتھوں کو کتے کی طرح نہ پھیلائیے بلکہ ہتھیلی زمین پر رکھے، اور کہنی اٹھائے رہے، اور درمیان دونوں ہاتھوں کے اتنی کشادگی رہے کہ سفیدی بغلوں کی ظاہر رہے (متفق علیہ) مگر عورت ایسا نہ کرے۔“

معلوم ہوا کہ اہل حدیث حضرات کے یہاں بھی مرد و عورت کے سجدے اور بعض بیانات نماز میں بعض مقامات پر فرق ہے۔

اشکالات اور ان کے جوابات

جو حضرات مردوں اور عورتوں کی نماز میں تفریق کے قائل نہیں ہیں وہ مندرجہ ذیل اشکالات کرتے ہیں:

۱- آنحضرت صلی اللہ علیہ وسلم نے ارشاد فرمایا: ”صلّوا کما رأیتمونی أصلی“ (تم لوگ اسی طرح نماز پڑھو جس طرح مجھے نماز پڑھتے دیکھو) اور جن روایات میں آنحضرت صلی اللہ علیہ وسلم کے سجدہ کا ذکر ہے، اس میں ہاتھ بچھانے سے منع کیا گیا ہے، اسی طرح دوسرے اعمال صلاۃ کی روایات بھی عموماً تفریق کے حکم سے خالی ہیں۔

جواب

احکام شریعت کا جائزہ لیا جائے تو بہت سے مسائل سامنے آئیں گے جن

میں خطاب عام ہونے کے باوجود استثناء کیا گیا ہے، مثلاً: تلبیہ میں رفع صوت کا حکم ہے، طواف میں رمل و اضطباع کا حکم ہے، سعی میں میلین اخضرین کے درمیان دوڑنے کا حکم ہے، یہ احکام عمومی خطاب سے ہیں لیکن عورتوں کو ان تمام احکام سے مستثنیٰ رکھا گیا ہے۔

دوسرا اشکال

حضرت ابراہیم نخعیؒ فرماتے ہیں:

”تفعل المرأة فی الصلاة كما يفعل الرجل.“ (۱)
(عورت نماز میں اسی طرح کرے گی جس طرح مرد کرے گا)۔

جواب

اس سے مراد وہ ارکان ہیں جو مرد اور عورت یکساں انداز میں کرتے ہیں، اس لئے کہ یہ مبہم ہے اور اس میں زیادہ وضاحت نہیں ہے، اور خود حضرت ابراہیم سے منقول ہے کہ عورت کا سجدہ الگ ہوگا، (جیسا کہ دلیل / ے میں گزر چکا ہے) لہذا اس میں دو قولوں کو تضاد سے بچانے کے لئے یہی تاویل کرنی چاہئے کہ اس جملہ سے مراد یہ ہے کہ چند مخصوص مسائل کو چھوڑ کر بقیہ ارکان میں یکسانیت رہے گی۔

تیسرا اشکال

”عن أم الدرداء أنها كانت تجلس فى صلاتها كجلسة

الرجل و كانت فقیهة.“ (۲)

(حضرت ام درداءؓ سے منقول ہے کہ وہ اپنی نماز میں مرد کی طرح بیٹھتی تھیں اور وہ فقیہہ تھیں)۔

(۱) مصنف ابن ابی شیبہ

(۲) تاریخ الصغیر للبخاری

جواب

یہ انداز تو خود جمہور اور ان لوگوں کی دلیل ہے جو فرق کے قائل ہیں کہ عام صحابیات کا انداز دوسرا رہا ہوگا، اس لئے فرما رہے ہیں کہ حضرت ام درداء کا عمل مردوں جیسا تھا، پھر اس کی توجیہ بھی کر دی کہ وہ فقیہہ یعنی مجتہدہ تھیں، ان کی تحقیق یہی تھی، لہذا ان کے نزدیک صحیح یہی تھا، البتہ جمہور نے دوسرے آثار کے مقابلہ میں تنہا ان کے اثر اور اجتہاد کو مرجوح قرار دیا۔

مصافحہ کا مسنون طریقہ

مصافحہ نبی کریم صلی اللہ علیہ وسلم کی سنت ہے، صحابہ کرام کا طریقہ ہے، مسلمانوں میں قرن اول سے آج تک رائج رہا ہے، اس کے احادیث میں بڑے فضائل وارد ہوئے ہیں، چنانچہ ارشاد نبوی ہے:

”ما من مسلمین يلتقيان فيصافحان إلا غفر لهما قبل أن يتفرقا.“ (۱)

(جب بھی دو مسلمان ملاقات کریں اور مصافحہ کریں تو الگ ہونے سے پہلے دونوں کی مغفرت کر دی جاتی ہے)۔

بخاری کی ایک روایت سے معلوم ہوتا ہے کہ مصافحہ کا رواج صحابہ کرام رضی اللہ عنہم میں تھا:

عن قتادة رضي الله عنه قال: ”كانت المصافحة في أصحاب النبي صلى الله عليه وسلم.“ (۲)
(حضرت قتادہ رضی اللہ عنہ فرماتے ہیں: نبی کریم صلی اللہ علیہ وسلم کے اصحاب میں مصافحہ تھا)

(۱) الترمذی، کتاب الاستئذان، باب المصافحة، ح/ ۲۷۲۷، ابن ماجہ، کتاب الأدب، باب المصافحة، ح/ ۳۷۰۳

(۲) البخاری، کتاب الاستئذان، باب المصافحة، ح/ ۶۲۶۳

فقہاء نے عام طور سے دونوں ہاتھوں سے مصافحہ کرنے کو مسنون قرار دیا ہے (۱)، البتہ بعض حضرات ایک ہاتھ سے مصافحہ کو مسنون قرار دے کر اسی پر اصرار کرتے ہیں اور غالباً دو ہاتھ سے مصافحہ کو خلاف سنت سمجھتے ہیں، ان حضرات کے دلائل مندرجہ ذیل ہیں:

۱- عن ابن مسعودؓ یقول: ”عَلَّمَنِي النَّبِيُّ صَلَّى اللَّهُ عَلَيْهِ وَسَلَّمَ وَكَفَّي بَيْنَ كَفَّيهِ التَّشَهُدَ كَمَا يَعْلَمُنِي السُّورَةُ.“ (۲)
(حضرت ابن مسعود رضی اللہ عنہ فرماتے ہیں: مجھے نبی کریم صلی اللہ علیہ وسلم نے تشہد اس طرح سکھایا جیسے آپ مجھے سورت سکھاتے تھے، اس حال میں کہ میری ہتھیلی آپ کے دونوں ہتھیلیوں کے درمیان میں تھی)۔

لیکن اس حدیث سے ان حضرات کا استدلال صحیح نہیں ہے، اس لئے کہ اس سے معلوم ہوتا ہے کہ آنحضور صلی اللہ علیہ وسلم نے دو ہاتھ سے مصافحہ فرمایا، تب ہی تو حضرت عبداللہ بن مسعود رضی اللہ عنہ کا ہاتھ آپ کے دونوں ہاتھوں کے درمیان ہو گیا، اور اگر ان حضرات کا استدلال اس سے یہ ہو کہ حضرت ابن مسعودؓ نے ایک ہاتھ دیا ہوا تھا تو اس کے بارے میں بھی یہ حدیث قطعاً نہیں ہے، اس لئے کہ جب دونوں ہاتھ سے مصافحہ کیا ہو تب بھی ان کا ہاتھ دونوں ہاتھ کے درمیان لازمی طور پر رہے گا، یہاں وہ صرف اپنی سعادت مندی بیان کر رہے ہیں کہ میرے ہاتھ کو یہ شرف ملا کہ آنحضرت صلی اللہ علیہ وسلم کے دونوں ہاتھوں کے درمیان رہا، اس کا ذکر ہے ہی نہیں کہ خود انہوں نے دونوں ہاتھ استعمال کئے، یا ایک ہاتھ استعمال کیا، البتہ قرینہ اس

(۱) شامی ۵/۲۷۰، کتاب الحظر والإباحة، باب الاستبراء وغیره، قبل فصل فی البیع، ط: مکتبۃ

فیض القرآن، مجالس الأبرار، ۱/۲۹۸

(۲) البخاری، کتاب الاستئذان، باب الأخذ بالیدین، ح/۶۲۶۵

بات کا ہے کہ جب آنحضرت صلی اللہ علیہ وسلم نے دونوں ہاتھ استعمال کئے ہونگے تو بظاہر انہوں نے بھی دونوں ہاتھ استعمال کئے ہونگے، غالباً امام بخاری نے بھی یہی سمجھا ہے، چنانچہ جہاں انہوں نے یہ حدیث بیان کی ہے، اس کا باب قائم کرتے ہوئے ارشاد فرماتے ہیں:

”باب الأخذ بالیدین، وصافح حماد بن زید ابن المبارک

بیدہ۔“ (۱)

(مصافحہ میں) دونوں ہاتھ لینے کا باب، اور حماد بن زید نے حضرت ابن المبارک سے اپنے دونوں ہاتھوں سے مصافحہ کیا۔ اس طرح یہ حدیث تو دونوں ہاتھوں سے مصافحہ کی مسنونیت کی دلیل بن جاتی ہے، نہ کہ ایک ہاتھ سے مصافحہ کی۔

۲- عن النبی صلی اللہ علیہ وسلم قال: ”إن المؤمن إذا

لقی المؤمن فسلم علیہ، وأخذ بیدہ، فصافحہ تناثر

خطایا ہما کما یتناثر ورق الشجر۔“ (۲)

(نبی کریم صلی اللہ علیہ وسلم سے مروی ہے کہ مومن جب مومن

سے ملتا ہے اور اس کو سلام کرتا ہے، اور اس کا ہاتھ پکڑتا ہے اور

مصافحہ کرتا ہے تو دونوں کے گناہ اسی طرح جھڑتے ہیں جیسے

درخت کے پتے)۔

۳- کنا مع النبی صلی اللہ علیہ وسلم وهو أخذ بید

عمر بن الخطاب۔“ (۳)

(۱) البخاری، کتاب الإستئذان، باب الأخذ بالیدین، ح/۶۲۶۵

(۲) مجمع البحرین ۲۶۴/۵ عن الطبرانی عن حذیفۃ رضی اللہ عنہ.

(۳) البخاری عن عبد اللہ بن ہشام کتاب الاستئذان، باب المصافحہ، ح/۶۲۲۴

(ہم نبی کریم صلی اللہ علیہ وسلم کے ساتھ تھے آپ نے حضرت عمر رضی اللہ عنہ کا ہاتھ پکڑ رکھا تھا)۔

۴- ”قال رجل يا رسول الله! أرجل منا يلقي أخاه.....“

أفياًخذ بيده ويصافحه؟ قال نعم.“ (۱)

(ایک شخص نے کہا: اے اللہ کے رسول! ہم میں سے کوئی شخص اپنے بھائی سے ملتا ہے (پھر کئی باتوں کے بعد ہے) تو کیا اس کا ہاتھ پکڑے اور مصافحہ کرے؟ آپ نے فرمایا ہاں!)۔

۵- ”كان النبي صلى الله عليه وسلم إذالقى الرجل فكلّمه لم يصرف وجهه حتى يكون هو الذي ينصرف، وإذا صافحه لم ينزع يده من يده حتى يكون هو الذي ينزعها.“ (۲)

(نبی کریم صلی اللہ علیہ وسلم جب کسی شخص سے ملتے تھے تو آپ اپنا چہرہ مبارک نہیں پھیرتے تھے یہاں تک کہ وہ خود ہی پھر جائے اور جب مصافحہ کرتے تھے تو اپنا ہاتھ اس کے ہاتھ سے الگ نہیں کرتے تھے یہاں تک کہ وہ ہی اپنا ہاتھ کھینچ لے)۔

اسی طرح کی اور بھی روایات ہیں جن میں لفظ ”ید“ (ہاتھ) واحد وارد ہوا ہے، اس سے یہ حضرات یہ مراد لیتے ہیں کہ مصافحہ میں ایک ہاتھ استعمال کرنا چاہئے، لیکن ان روایات سے بھی ان کا استدلال تام نہیں ہے، اس لئے کہ لفظ ”ید“ جنس ہے لہذا اس سے ایک ہاتھ بھی مراد لیا جاسکتا ہے، اس کی جنس یعنی دونوں ہاتھ بھی، جس طرح انسان بول کر ایک شخص بھی مراد لیا جاسکتا ہے اور کل انسان بھی۔

(۱) الترمذی عن انس، کتاب الاستئذان، باب ما جاء فی المصافحة، ح/ ۲۷۲۸

(۲) ابن ماجہ عن انس، کتاب الأدب، باب إكرام الرجل جليسه، ح/ ۳۷۱۶

البتہ اس میں احتمال اس کا بھی ہے کہ واحد مراد لیا جائے، اس صورت میں بلا شبہ ایک ہاتھ کی مسنونیت ثابت ہو جائیگی، البتہ جمہور کے دلائل چونکہ زیادہ مضبوط ہیں، اس لئے دونوں ہاتھوں کا استعمال زیادہ بہتر ہوگا، علامہ انور شاہ کشمیری رحمۃ اللہ علیہ فرماتے ہیں:

”والحق فیہ أن المصافحة ثابت بالید والیدین.“ (۱)
 (حق یہ کہ مصافحہ ایک ہاتھ سے بھی ثابت ہے، اور دو ہاتھ سے بھی)۔

جمہور کے دلائل

- ۱- بخاری میں مذکور حضرت عبداللہ بن مسعود کی حدیث اور امام بخاری کا اس پر طرز عمل جس کا ذکر شروع میں کیا گیا۔
- ۲- ”قدمنا فقیل ذاک رسول اللہ صلی اللہ علیہ وسلم فأخذنا بیدیه.“ (۲)
- (ہم آئے تو کہا گیا یہ ہیں رسول اللہ صلی اللہ علیہ وسلم، تو ہم نے آپ کے دونوں ہاتھوں کو پکڑ لیا یعنی مصافحہ کیا)۔
- ۳- ”بایعت بہاتین نبی اللہ صلی اللہ علیہ وسلم.“ (۳)
- (ہم نے ان دونوں ہاتھوں سے نبی کریم صلی اللہ علیہ وسلم سے بیعت کی)۔

یہاں اگرچہ بیعت کا لفظ ہے، لیکن بیعت اور مصافحہ میں کوئی تضاد اس لئے

(۱) العرف الشذی شرح الترمذی ۱۰۱/۲

(۱) البخاری فی الأدب المفرد عن الوازع بن عامر ۲/۴۳۹

(۲) أيضا عن مسلم بن أکوع ۲/۴۳۸

نہیں ہے کہ مصافحہ بھی آپ کی بیعت کا ایک طریقہ تھا، اسی لئے آپ عورتوں سے اس طریقہ پر بیعت نہیں لیا کرتے تھے، اس لئے کہ عورتوں سے مصافحہ جائز نہیں ہے، لہذا اگرچہ حدیث کا سیاق بیعت ہی کے لئے ہے اس کے باوجود اس سے صراحتاً دونوں ہاتھ سے مصافحہ کی مسنونیت بھی ثابت ہے۔

خلاصہ کلام

- خلاصہ یہ کہ مصافحہ ایک ہاتھ سے بھی ثابت ہے، اور دونوں ہاتھ سے بھی ثابت ہے، لیکن کئی وجوہات سے جمہور نے دو ہاتھ سے مصافحہ کو راجح قرار دیا ہے:
- ۱- دو ہاتھوں سے مصافحہ کی روایات صریح ہیں، ایک ہاتھ کی روایت مبہم ہیں، اور ان میں ایک ہاتھ کی بھی تاویل کی جاسکتی ہے۔
 - ۲- جمہور امت کا اس پر توارث رہا ہے۔
 - ۳- ایک ہاتھ سے مصافحہ ہندوؤں، عیسائیوں وغیرہ میں بہت رائج ہے، لہذا دو ہاتھ سے مصافحہ کرنے میں ان سے تشبیہ اختیار کرنے سے احتراز بھی ہو جاتا ہے، جو کہ آنحضرت صلی اللہ علیہ وسلم کا عام معمول رہا ہے، چنانچہ اسی لئے آپ نے عاشوراء کے روزے میں ایک مزید روزہ ملانے کی منشا ظاہر کی تھی، تاکہ تشبیہ بالیہود سے بچ سکیں۔
 - ۴- اس میں تواضع اور مسکنت نسبتاً زیادہ ہے، علامہ انور شاہ کشمیری رحمۃ اللہ علیہ فرماتے ہیں اور کیا خوب فرماتے ہیں:

”اعلم أن کمال السنۃ فیہا أن تکون بالیدین وتنادی

أصل السنۃ من ید واحد أیضاً.“ (۱)

(جان لو کہ مصافحہ میں مکمل سنت یہ ہے کہ دونوں ہاتھ سے ہو اور

اصل سنت ایک ہاتھ سے بھی ادا ہو جائے گی)۔

بہر حال مصافحہ خواہ ایک ہاتھ سے کیا جائے یا دو ہاتھ سے، اوپر کی تفصیل سے معلوم ہوا کہ دونوں ثابت ہیں لہذا اس میں ایسا طرز عمل اختیار کرنا قطعاً مناسب نہیں جس سے مصافحہ کی روح ہی جاتی رہے، کہ مشروع ہو الفت و مودت میں اضافہ کیلئے اور مصافحہ کرتے ہی انتشار اور مباحثہ شروع ہو جائے، امت کو کرنے کیلئے بہت سے اہم کام بھی ہیں، کیا ان سب کو چھوڑ کر اس طرح کی چیزوں میں لگنا اور اپنی صلاحیتیں اس میں لگانا، اسلام یا امت کی کوئی خدمت کہی جاسکتی ہے، اللہ سمجھ عطا فرمائے اور باطل کی عیاریوں سے باخبر کرے، شیطان کے مکر سے بچائے، اور یہ ٹوٹی پھوٹی خدمت جو صرف انتشار ختم کرنے کے لئے کی گئی ہے، اس کو قبول فرما کر مقصد پورا کرنے کا ذریعہ بنائے۔ آمین۔

عیدین کی تکبیرات

عیدین کی نماز میں کچھ تکبیرات زائد کہی جاتی ہیں، ان کی تعداد اور عمل کے بارے میں علماء کا اختلاف تین قولوں پر ہے:

- ۱- امام مالک اور امام احمد کے نزدیک دونوں رکعتوں میں تکبیر تحریمہ کے علاوہ کل گیارہ تکبیرات ہونگی، اور یہ تکبیرات دونوں رکعتوں میں قرأت سے پہلے ہونگی۔
- ۲- احناف کے نزدیک دونوں رکعتوں میں تحریمہ کو چھوڑ کر کل چھ تکبیرات ہونگی، تین پہلی رکعت میں قرأت سے پہلے اور تین دوسری رکعت میں قرأت کے بعد۔

مالکیہ، شوافع، اور حنابلہ کا استدلال مندرجہ ذیل حدیث سے ہے:

عن کثیر بن عبد اللہ عن أبیہ عن جدہ ”أن النبی صلی اللہ علیہ وسلم کبر فی العیدین فی الأولى سبعاً قبل

القراءة وفي الآخرة خمساً قبل القراءة“ (۱)

اس میں امام شافعیؒ ”فی الأولى سبعاً“ کے الفاظ کو تمام تر تکبیرات زوائد پر محمول کرتے ہیں، اور مالکیہ اور حنابلہ یہ کہتے ہیں کہ ان سات میں ایک تکبیر تحریمہ بھی شامل ہے، اس طرح ان کے درمیان ایک تکبیر کا اختلاف ہو گیا۔

احناف کے دلائل

احناف اپنے مسلک پر مندرجہ ذیل دلائل سے استدلال کرتے ہیں:

۱۔ پہلی دلیل

عن مكحول قال: أخبرني أبو عائشة جليس لأبي هريرة أن سعيد بن العاص سأل أبا موسى الأشعري و حذيفة اليمان كيف كان رسول الله صلى الله عليه وسلم يكبر في الأضحى والفطر، فقال أبو موسى: "كان يكبر أربعاً تكبيرة على الجنائز، فقال حذيفه: صدق، فقال أبو موسى كذلك" كنت أكبر في البصرة حين كنت عليهم. (۱)

(حضرت مکحولؓ سے مروی ہے کہتے ہیں: مجھ سے ابو ہریرہؓ کے مصاحب ابو عائشہ نے کہا: کہ حضرت سعید بن العاصؓ نے حضرت ابو موسیٰ اشعریؓ اور حضرت حذیفہ الیمانؓ سے پوچھا: نبی کریم صلی اللہ علیہ وسلم اضحیٰ اور فطر میں تکبیر کیسے کہتے تھے؟ تو حضرت ابو موسیٰؓ نے فرمایا: آنحضرت صلی اللہ علیہ وسلم جنازہ پر تکبیرات کی طرح چار تکبیریں کہتے تھے، حضرت حذیفہؓ نے فرمایا: انہوں نے سچ کہا، تو حضرت ابو موسیٰؓ نے فرمایا: جب میں بصرہ کا والی تھا تو اسی طرح تکبیرات کہا کرتا تھا)۔

اس حدیث میں چار تکبیرات کا ذکر ہے، ان میں سے ایک تکبیر تحریمہ ہے، اور تین زوائد ہیں، یہ حدیث دو کے قائم مقام ہے، اس لئے کہ ایک صحابی دوسرے صحابی کی تصدیق کر رہے ہیں۔

لیکن اس حدیث پر تین اعتراض کئے جاتے ہیں:

۱۔ اس حدیث کا مدار عبد الرحمن بن ثوبان پر ہے، اور وہ ضعیف ہیں۔

اس کا جواب یہ ہے کہ وہ ایک مختلف فیہ راوی ہیں، بعض حضرات نے جہاں ان کی تضعیف کی ہے، وہیں ایک بڑی جماعت نے ان کی توثیق بھی کی ہے، چنانچہ حضرت دحیم اور ابو حاتم نے ان کو ثقہ قرار دیا ہے، اور ابن معین، امام ابو داؤد نیز صالح جزره اور ابن عدی نے ان کو قابل قبول راوی قرار دیا ہے، لہذا یہ حدیث حسن درجہ سے کم نہیں ہے۔

۲- دوسرا اعتراض یہ کیا جاتا ہے کہ ابو عائشہ مجہول راوی ہیں۔

اس کا جواب یہ ہے کہ حافظ ابن حجر نے تہذیب میں ان کے بارے میں لکھا ہے: ”یروی عنہ مکحول و خالد بن سعدان“ (۱) (ان سے مکحول اور خالد ابن سعدان روایت کرتے ہیں) اور اصول حدیث میں یہ بات طے ہے کہ جس شخص سے دو راوی روایت کریں اسکی جہالت مرتفع ہو جاتی ہے، اسی لئے حافظ نے تقریب میں ان کے بارے لکھا: ”مقبول من الثانية“ (۲)

لہذا جہالت کا اعتراض درست نہیں ہے۔

۳- تیسرا اعتراض یہ کیا جاتا ہے کہ یہ حدیث حضرت ابن مسعود پر موقوف ہے۔ لیکن اولاً تو جب باقاعدہ سند سے ایک مرفوع روایت ثابت ہے تو بلا دلیل اسے حدیث موقوف قرار دینا ایک طرح کی زبردستی ہے، پھر اگر موقوف مان بھی لیں تب بھی غیر مدرک بالقیاس ہونے کے سبب حدیث مرفوع کے حکم میں ہوگی، جیسا کہ اصول حدیث کا مسلمہ قاعدہ ہے۔

۲- دوسری دلیل

عن عبد اللہ بن الحارث قال: ”صلی بنا ابن عباس یوم عید فکبر تسع تکبیرات، خمساً فی الأولى وأربعاً فی

(۱) تہذیب التہذیب ۱۲/۱۶۲

(۲) تقریب التہذیب، ح/ ۸۲۰۲، ص/ ۶۴۴، ط: المكتبة الأشرفية ديوبند، بتحقيق محمد عوامة.

الآخرة، و والی بین القراءتین۔“ (۱)

(حضرت عبداللہ بن حارث کہتے ہیں: ہم کو عید کے دن حضرت ابن عباسؓ نے نماز پڑھائی اور کل نو تکبیرات کہیں، پہلی رکعت میں پانچ، آخر میں چار، اور دونوں قراءتوں کو مسلسل کیا)۔

اس میں پہلی رکعت میں پانچ تکبیرات سے مراد تکبیر تحریمہ، تین زائد تکبیرات اور رکوع کی تکبیر ہے، اور دوسری رکعت میں چار تکبیرات میں تین تکبیرات زائد اور ایک رکوع کی تکبیر ہے۔

دونوں قراءتیں مسلسل کرنے سے معلوم ہوا کہ پہلی رکعت میں قراءت سے پہلے اور دوسری رکعت میں قراءت کے بعد تکبیر ہونگی، تبھی قراءت کو مسلسل قرار دیا جاسکتا ہے، لہذا اس حدیث میں محل تکبیر کے لئے بھی احناف کی دلیل ہے۔

۳- عن عبد اللہ بن الحارث قال: ”شہدت المغیرة بن

شعبة فعل ذلك أيضاً.“ (۲)

(حضرت عبداللہ بن الحارث کہتے ہیں: میں نے حضرت مغیرہ ابن شعبہ رضی اللہ عنہ کو بھی دیکھا کہ انہوں نے اسی طرح کیا)۔

۴- عن عبد اللہ ابن مسعود رضی اللہ عنہ یقول:

”التکبیر فی العیدین أربع کالصلاة علی المیت، وفی
روایة: التکبیر علی الجنائز أربع کالتکبیر فی

العیدین.“ (۳)

(حضرت عبداللہ بن مسعود فرماتے ہیں: عیدین میں میت پر نماز

(۱) مصنف ابن ابی شیبہ، باب فی التکبیر فی العیدین واختلافہم فیہ، ح/ ۵۷۵۷

(۲) مصنف عبد الرزاق، باب التکبیر فی الصلاة یوم العید، ح/ ۵۶۸۹

(۳) الطحاوی، التکبیر علی الجنائز کم ہو؟

کی طرح چار تکبیریں ہیں، اور ایک روایت میں ہے: جنازہ پر عیدین میں تکبیر کی طرح چار تکبیریں ہیں۔

۵- عن إبراهيم النخعي قال: "قبض رسول الله صلى الله عليه وسلم والناس مختلفون في التكبير على الجنائز (الى) فكانوا على ذلك الخ." (۱)

(ابراہیم نخعیؒ فرماتے ہیں: نبی کریم صلی اللہ علیہ وسلم کا وصال ہوا تو لوگوں میں جنازوں کی تکبیروں کے بارے میں اختلاف تھا (آگے ہے) تو وہ اسی حال میں تھے یہاں تک کہ حضرت ابو بکرؓ کا انتقال ہو گیا، تو جب حضرت عمرؓ کی خلافت ہوئی اور انہوں نے اس میں لوگوں کا اختلاف دیکھا، تو یہ بات ان کو بہت گراں گزری تو انہوں نے اصحاب رسول میں سے کچھ لوگوں کو بلا بھیجا اور فرمایا: تم اصحاب رسول کی جماعت ہو، جب تم لوگوں پر اختلاف ظاہر کرو گے تو تمہارے بعد ان میں اختلاف رہے گا، اور جب تم کسی معاملہ پر غور کرو جس پر تمہارا اتحاد ہو جائے، تو گویا انہوں نے لوگوں کو بیدار کر دیا اور انہوں نے کہا: ہاں! اے امیر المؤمنین! آپ کی جو بھی رائے ہو آپ ہم کو اس کا مشورہ دیں، تو حضرت عمرؓ نے فرمایا: نہیں! مجھے آپ لوگ مشورہ دیں، اس لئے کہ میں تمہارے جیسا ایک انسان ہوں، تو لوگوں نے باہم تبادلہ خیالات کیا اور ان کے درمیان اس پر اتفاق ہو گیا کہ جنازہ کی تکبیر فطر اور ضحیٰ کی تکبیر کے مثل چار کر دیں، تو ان کا اسی پر اتفاق ہو گیا۔)

(۱) الطحاوی (شرح معانی الآثار) کتاب الجنائز، باب التكبير على الجنائز كم هو؟

ائمہ ثلاثہ کی دلیل کا جواب

جہاں تک ائمہ ثلاثہ کے استدلال کا تعلق ہے تو اس حدیث کا مدار کثیر بن عبد اللہ پر ہے، جو نہایت ضعیف ہیں، امام ابو داؤد نے اسے کذاب کہا ہے، امام شافعی نے اسے جھوٹ کی بنیاد قرار دیا ہے، ابن حبان نے بھی اس کی احادیث کو موضوع قرار دیا ہے، نسائی اور دارقطنی کہتے ہیں: ”متروک الحدیث“، امام احمد ابن حنبل کہتے ہیں: ”منکر الحدیث لیس بشیئ“، امام ابو زرہ کہتے ہیں: ”واھی الحدیث“ (۱)۔ امام ترمذی نے جو اس کو حسن قرار دیا ہے اس پر محدثین نے اعتراض کیا ہے۔

اسی لئے ابن رشد مالکی کہتے ہیں: تکبیرات عید کی تعداد کے بارے میں کوئی حدیث مرفوع صحت کے ساتھ ثابت نہیں، ابن رشد مزید فرماتے ہیں:

”مختلف فقہاء نے مختلف صحابہ کے عمل سے استدلال کر کے اپنا مسلک متعین کیا ہے۔“ (۲)

اور یہ اختلاف افضلیت کا ہے، نماز بالاتفاق ہر طرح ہو جاتی ہے۔ اسی وجہ سے فقہ حنفی کی مشہور کتاب فتح القدر میں ہے کہ ”امام اگر احناف کے مسلک سے بڑھا کر تکبیریں کہہ دے تو تیرہ بلکہ سولہ تکبیروں تک اتباع کی جائے گی، اس سے زیادہ کہے تو اتباع نہیں کی جائے گی۔“ (۳)

(۱) الجوهر النقی فی ذیل السنن الكبرى للبيهقي، باب التكبير في صلاة العيدين.

(۲) بداية المجتهد ۱/۲۱۸، الباب الثامن في صلاة العيدين.

(۳) فتح القدير ۲/۴۶، باب صلاة العيدين، ط: المكتبة الرشيدية.

مسائل قربانی

کیا ایک بکری پورے گھر کی طرف سے کافی ہوگی؟

اس کے بارے میں علماء کی دورائے ہیں:

- ۱- امام مالک اور امام احمد بن حنبل کے نزدیک ایک بکری یا ایک بکرا ایک گھر والوں کی طرف سے کافی ہے خواہ ایک گھر میں کئی افراد صاحب نصاب ہوں۔
- ۲- جبکہ احناف، شوافع اور دیگر حضرات کی تحقیق یہ ہے کہ ہر صاحب نصاب پر الگ الگ قربانی ہوگی، ایک بکری سارے گھر والوں کی طرف سے کافی نہیں ہوگی۔ (۱) پہلی جماعت کی دلیل مندرجہ ذیل ہے:

عن عطاء بن یسار یقول: سألت أبا أيوب رضی اللہ عنہ
کیف كانت الضحایا علی عهد رسول اللہ صلی اللہ
علیہ وسلم فقال: "كان الرجل یضحی بالشاة عنه وعن
أهل بیته، فیأکلون ویطعمون حتی تباهی الناس
فصارت کما تری." (۲)

(حضرت عطاء بن یسار کہتے ہیں: میں نے حضرت ابوایوب رضی

(۱) المغنی ۹۷/۱۱ کتاب الأضحی، ط: مکتبۃ دار الباز

(۲) الترمذی، باب ما جاء أن الشاة الواحدة تجزی عن أهل البيت، ح/ ۱۵۰۵، سنن ابن ماجه،

أبواب الأضحی، باب من ضحی بشاة عن أهله، ح/ ۴۷ ۳۱

اللہ عنہ سے پوچھا: نبی کریم صلی اللہ علیہ وسلم کے زمانہ میں قربانیوں کی کیا کیفیت تھی؟ فرمایا: آدمی اپنی طرف سے اور اپنے گھر والوں کی طرف سے بکری کی قربانی کرتا تھا تو وہ خود کھاتے تھے اور کھلاتے تھے یہاں تک کہ لوگوں میں تقاخر شروع ہو گیا، اور معاملہ اس طرح ہو گیا جیسا کہ تم دیکھ رہے ہو۔

جبکہ احناف اور دوسرے حضرات کے دلائل مندرجہ ذیل ہیں:

۱- ”من وجد سعة ولم يضح فلا يقربن مصلانا.“ (۱)
(جو شخص قربانی کرنے کی وسعت رکھتا ہو اور قربانی نہ کرے تو وہ ہماری عید گاہ کے قریب نہ آئے۔)

اس حدیث سے معلوم ہوا کہ قربانی واجب ہے جیسا کہ احناف کا مسلک

ہے، دوسری بات یہ معلوم ہوئی کہ قربانی ہر صاحب نصاب پر واجب ہے۔

۲- عن جندب رضی اللہ عنہ قال: شهدت رسول اللہ صلی اللہ علیہ وسلم، صلی یوم أضحی ثم خطب، فقال: ”من ذبح قبل أن یصلی فلیعد مکانها ومن لم یکن ذبح فلیذبح باسم اللہ.“ (۲)

(حضرت جندب رضی اللہ عنہ فرماتے ہیں: میں نے دیکھا کہ عید قربان کے روز نبی کریم صلی اللہ علیہ وسلم نے نماز پڑھی، پھر خطبہ دیا، اور فرمایا: جس نے نماز پڑھنے سے پہلے ذبح کر لیا تھا وہ اس کی جگہ دوسرا جانور ذبح کرے اور جس نے ذبح نہیں کیا تھا وہ اللہ کے نام سے ذبح کرے۔)

(۱) سنن ابن ماجہ أبواب الأضاحی باب الأضاحی واجبة، ح/ ۳۱۲۳

(۲) مسلم فی کتاب الأضاحی باب وقتها، ح/ ۵۰۶۷

۳- عن عائشة رضی اللہ عنہا أن النبی صلی اللہ علیہ وسلم قال: ”ما عمل ابن آدم من عمل يوم النحر أحب إلى الله من إهراق الدم، إنه لیأتی يوم القيامة بقرونها وأشعارها وأظلافها إن الدم ليقع من الله بمكان قبل أن یقع على الأرض فطیبوا بها نفسا.“ (۱)

(حضرت عائشہ رضی اللہ عنہا سے مروی ہے کہ نبی کریم صلی اللہ علیہ وسلم نے فرمایا: عید قربان کے دن ابن آدم کے اعمال میں اللہ کے نزدیک خون بہانے سے زیادہ کوئی عمل محبوب نہیں ہے، اور قربانی کے جانور قیامت کے دن اپنی سینگوں اور بالوں اور کھروں کے ساتھ آئیں گے، اور خون زمین پر گرنے سے پہلے ہی اللہ کے یہاں مقبولیت اختیار کر لیتا ہے، لہذا تم خوش دلی سے قربانی کیا کرو)۔

ان دونوں احادیث میں بھی حکم عمومی ہے، معلوم ہوا کہ اگر کسی میں بھی وجوب کی شرط (صاحب نصاب ہونے کی) پائی جا رہی ہے، تو اس پر قربانی واجب ہوگی، جس طرح کہ تمام عبادات میں عمومی حکم ہونے کے وجہ سے سب پر عبادات فرض یا واجب ہوتی ہیں، یہ نہیں ہوتا کہ ایک کا نماز پڑھنا یا روزہ رکھنا سب کو کفایت کر دے۔ جہاں تک پہلے گروہ کے دلائل کا تعلق ہے تو اس طرح کی احادیث کا مطلب گھر والوں کو ثواب میں شریک کرنا ہے، جیسا کہ آنحضرت صلی اللہ علیہ وسلم نے تمام امت کی طرف سے قربانی کی، اور وہاں سب کے نزدیک مطلب یہی ہے کہ ثواب میں ان کو شریک کیا گیا، ورنہ بقیہ افراد کو قربانی کرنے کی ضرورت ہی نہ ہوتی، چنانچہ پہلا گروہ بھی مندرجہ ذیل حدیث کا یہی مطلب بیان کرتا ہے:

عن أبي رافع مولى رسول الله صلى الله عليه وسلم: ”كان رسول الله صلى الله عليه وسلم إذا ضحى اشترى

كباشين، الحديث.“ (۱)

(نبی کریم صلی اللہ علیہ وسلم کے مولیٰ حضرت ابورافع سے مروی ہے: نبی کریم صلی اللہ علیہ وسلم جب قربانی کرتے تو خوبصورت سینگوں والے سیاہی مائل سفید مینڈھے خریدتے اور جب نماز پڑھ لیتے اور خطبہ دے لیتے تو ایک کے پاس آتے بحالانکہ آپ عید گاہ ہی میں کھڑے ہوتے اور اس کو خود چھرے سے ذبح کرتے پھر فرماتے: یہ میری تمام امت کی طرف سے ہے، جو آپ کے وحدانیت کی گواہی دے اور میرے تبلیغ کر لینے کی گواہی دے، پھر دوسرے کے پاس آتے، اسے خود ذبح کرتے اور فرماتے: یہ محمد اور آل محمد کی طرف سے ہے (آگے ہے) تو ہم چند سال اس حال میں ٹھہرے رہے کہ بنی ہاشم کا کوئی فرد بھی قربانی نہیں کرتا تھا، نبی کریم صلی اللہ علیہ وسلم کی طرف سے اللہ نے اس کو مشقت سے کفایت کی تھی)۔

مولانا تقی عثمانی صاحب فرماتے ہیں:

”عبادت میں ایک آدمی دوسرے کی طرف سے قائم مقامی نہیں کر سکتا، جس طرح زکوٰۃ ہر صاحب نصاب پر الگ الگ فرض ہے اسی طرح قربانی بھی ہر ایک پر الگ الگ واجب ہے، اور حضور صلی اللہ علیہ وسلم سے ثابت ہے کہ آپ اپنی قربانی الگ فرماتے تھے، اور ازواج مطہرات کی طرف سے الگ فرماتے

تھے، اس سے پتہ چلتا ہے کہ ایک قربانی سب کی طرف سے کافی نہیں، اس کے علاوہ حنفیہ یہ فرماتے ہیں کہ اگر ایک قربانی گھر کے سارے افراد کی طرف سے کافی ہو جائے تو اس کا مطلب یہ ہے کہ بالفرض اگر ایک گھر میں پچاس آدمی رہتے ہیں تو ایک بکری پچاس افراد کی طرف سے کافی ہو جائیگی، حالانکہ کی نصوص کی روشنی میں یہ بات متفق علیہ ہے کہ ایک بکری گائے کے ساتویں حصہ کے برابر ہے، تو اس کا مطلب یہ ہوگا کہ گائے کا ساتواں حصہ سارے گھر والوں کو کافی ہو جائے گا، تو پھر ایک گائے کے اندر صرف سات افراد نہیں بلکہ سات سو افراد کی قربانی ہو سکے گی، جو واضح طور پر نصوص کے خلاف ہے، اس لئے حضرت ابوایوب کی حدیث باب کو ثواب میں شرکت پر محمول کیا جائے گا۔“ (۱)

بھینس کی قربانی کا حکم

شریعت نے قربانی کے جانور متعین کر دئے ہیں اور یہ جانور تین ہیں:
 ۱- اونٹ، ۲- گائے، ۳- بکری، اپنی تمام جنسوں دنبہ بھینس سمیت۔
 چنانچہ احادیث میں انہیں تینوں جانوروں کا ذکر ہے۔

۱- عن عقبہ بن عامر رض ”أن النبی صلی اللہ علیہ وسلم أعطاه غنماً یقسمها علی صحابته ضحایا، الحدیث.“ (۲)

(۱) درس ترمذی ۱۵۹/۲

(۲) البخاری فی الأضحی، باب الأضحی والنحر بالمصلی، ح/۵۵۵۵، ومسلم فی الأضحی

باب سن الأضحی، ح/۵۰۸

(حضرت عقبہ بن عامرؓ سے مروی ہے کہ نبی کریم صلی اللہ علیہ وسلم نے ان کو بھیڑ بکریاں عنایت فرمائیں کہ قربانی کے لئے صحابہ کرام پر تقسیم فرمادیں)۔

۲- عن جابر أن النبي صلى الله عليه وسلم قال:

”البقرة عن سبعة والجزور عن سبعة.“ (۱)

(حضرت جابر رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا: گائے سات افراد کی طرف سے اور اونٹ سات افراد کی طرف سے (کافی) ہے)۔

اصل بات یہ ہے کہ قرآن مجید میں قربانی کے جانوروں کی طرف اشارہ کرتے ہوئے انہیں جانوروں کا ذکر ہے، چنانچہ سورہ حج میں ہے:

﴿وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِنْ بَهِيمَةِ الْأَنْعَامِ﴾ (۲)

(اور جتنے اہل شرايع گزرے ہیں ان میں سے ہم نے ہر امت کے لئے قربانی کرنا اس غرض سے مقرر کیا تھا کہ وہ ان (مخصوص) چوپایوں پر اللہ کا نام لیں جو اس نے ان کو عطا فرمائے تھے)۔

پھر ان مخصوص جانوروں کی دوسری جگہ تفصیل بتاتے ہوئے ارشاد فرمایا:

﴿ثَمَنِيَّةَ أَزْوَاجٍ مِنَ الضَّأْنِ اثْنَيْنِ وَمِنَ الْبَقَرِ اثْنَيْنِ (إِلَىٰ)

وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ﴾ الآية. (۳)

(۱) مسلم، کتاب الحج، باب جواز الاشتراك في الحج، ح/۳۱۸۵، أبو داؤد، کتاب الضحایا،

باب البقر والجزور عن کم تجزئ، ح/۲۸۰۸

(۲) سورة الحج/۳۴

(۳) سورة الأنعام/۱۴۴-۱۴۵

(اور یہ مویشی آٹھ نر و مادہ (پیدا کئے) یعنی بھیڑ اور دنبہ میں دو قسم نر و مادہ اور بکری میں دو قسم نر و مادہ (آگے ہے) اور اونٹ میں دو قسم اور گائے (بھینس) میں دو قسم)۔

چنانچہ علماء متفق ہیں کہ صرف انہیں جانوروں کی قربانی ہو سکتی ہے کسی اور جانور کی نہیں ہو سکتی، صاحب بدائع علیہ الرحمہ فرماتے ہیں:

”أما جنسه فهو أن يكون من الأجناس الثلاثة الخ“ (۱)
 (رہی اس کی جنس تو وہ یہ ہے کہ جانور تین جنسوں بکری، اونٹ یا گائے میں سے ہو، اور ہر جنس میں اس کی نوع اور اس کا نر اور مادہ اور خصی اور سائڈ سب داخل ہیں، اس لئے کہ جنس کا ان سب پر اطلاق ہوتا ہے)۔

اور علامہ ابن رشد فرماتے ہیں:

”وكلهم مجتمعون على أنه لا تجوز الضحية بغير بهيمة الأنعام إلا ما حكى، الخ“ (۲)
 (سب اس پر متفق ہیں کہ مخصوص جانوروں کے علاوہ سے قربانی جائز نہیں ہے)۔

پھر علماء کا اس پر اتفاق ہے کہ اونٹ سے مراد اس کی تمام انواع ہیں، خواہ وہ بختی اونٹ ہوں یا عربی، بکری میں بھی اسکی تمام اجناس بھیڑ دنبہ شامل ہیں، گائے کی بھی تمام اقسام اس میں شامل ہیں، اس لئے کہ احادیث میں ان کے جنسی نام لئے گئے ہیں، اور جنس کا اطلاق تمام انواع پر ہوتا ہے۔

(۱) بدائع الصنائع ۴/۲۰۵، کتاب الأضحیة فصل فی محل إقامة الواجب .

(۲) بداية المجتهد، ۱/۴۳۰ کتاب الأضحیة، الباب الثانی فی أنواع الضحايا وانظر: المغنی ۱۱/۹۹

پھر جمہور کے نزدیک بھینس بھی گائے کی ایک نوع ہے، لہذا اس کی قربانی بھی صحیح ہے، صاحب بدائع علیہ الرحمہ فرماتے ہیں:

”والمعز نوع من الغنم والجاموس نوع من البقر بدلیل
أنه یضم ذلك إلى الغنم والبقر فی باب الزکاة.“ (۱)
(بکری غنم کی ایک نوع ہے اور بھینس گائے کی ایک نوع ہے، اس
دلیل سے کہ اس کو باب زکوٰۃ میں غنم اور گائے میں ملا دیا جاتا ہے)۔
علامہ نووی رحمۃ اللہ علیہ فرماتے ہیں:

”أما الأحکام فشرط المجزی فی الأضحیة أن یکون
من الأنعام وهی الإبل والبقر والغنم، سواء فی ذلك
جميع أنواع الإبل من البخاتی والعراب، وجميع أنواع
الغنم من الضأن والمعز وأنواعهما (إلی) ولا خلاف فی
شیء من هذا عندنا.“ (۲)

(اضحیہ میں شرط جواز یہ ہے کہ جانور انعام میں سے ہو یعنی
اونٹ، گائے اور بکری اس میں اونٹ کی تمام انواع بخاتی اور
عراب اور گائے کی تمام انواع یعنی بھینس اور خالص عربی
دربانی اور غنم کی تمام انواع بھیڑ بکری اور سب کی نر و مادہ برابر
ہیں، (آگے ہے) اس میں سے کسی چیز میں ہمارے یہاں کوئی
اختلاف نہیں ہے)۔

معلوم ہوا کہ علماء اس پر بھی قریب قریب متفق ہیں کہ بھینس گائے ہی کی جنس

(۱) بدائع الصنائع ۴/۲۰۵

(۲) المجموع شرح المہذب ۸/۲۲۲

سے ہے، کسی آیت یا حدیث میں یہ نہیں آیا ہے کہ بھینس گائے کی جنس سے ہے، قرآن اور حدیث میں صرف یہ آیا ہے کہ گائے کی جنس بھی قربانی کے جانوروں میں سے ہے، پھر جمہور اس پر متفق ہیں کہ بھینس گائے کی جنس سے ہے، اس کے لئے کچھ حوالہ اوپر مذکور ہوئے کچھ حوالے مندرجہ ذیل ہیں:

۱- علامہ ابن تیمیہ علیہ الرحمہ فرماتے ہیں:

”والجوامیس بمنزلة البقر، حکى ابن المنذر فيه الإجماع.“ (۱)
(بھینس گائے کے مرتبہ میں ہیں، ابن المنذر نے اس کے متعلق
اجماع نقل کیا ہے۔)

۲- علامہ ابن قدامہ علیہ الرحمہ فرماتے ہیں:

”والجوامیس کغیرھا من البقر، لا خلاف فی هذا
نعلمه، وقال ابن المنذر: أجمع كل من يحفظ عنه من
أهل العلم على هذا، ولأن الجوامیس من أنواع البقر
كما إن البخاتی من أنواع الإبل.“ (۲)

(بھینس گایوں کے حکم میں ہوں گی، اس میں ہمیں کسی کے
اختلاف کا علم نہیں ہے، اور ابن المنذر فرماتے ہیں: اہل علم میں
سے جسکی باتیں یاد رکھی جاتی ہیں ان میں سے ہر ایک کا اس پر
اتفاق ہے، نیز بھینس گائے کی انواع میں سے ہیں، جیسا کی
بخاتی اونٹ کی انواع میں سے ہیں۔)

۳- لغات میں بھی بھینس کو گائے کی جنس قرار دیا گیا ہے، چند کے حوالے درج

(۱) فتاویٰ ابن تیمیہ ۲۵/۳۷، ط: دار عالم الکتب

(۲) المغنی ۲/۴۷۰، کتاب الزکاة، مساواة الجاموس للبقر

ذیل ہیں:

الف: ”المعجم الوسيط“ میں ہے:

”الجاموس حيوان أهلي من جنس البقر والفصيلة

البقرية الخ.“ (۱)

(بھینس ایک پالتو جانور ہے، گائے کی جنس سے تعلق ہے اور

گائے کے قبیلہ میں سے ہے)۔

ب: ”لسان العرب“ میں ہے:

”الجاموس نوع من البقر دخيل وجمعه جواميس

فارسي معرب وهو بالعجمة كواميش“ (۲)

(جاموس (بھینس) گائے کی ایک نوع ہے، دخیل ہے، اسکی جمع

جو امیس ہے، ایک معرب فارسی ہے، عجمی زبان میں یہ کو امیش ہے)۔

ج: ”تاج العروس“ میں ہے:

”الجاموس نوع من البقر، معروف، معرب كاؤميش“ (۳)

(بھینس گائے کی ایک نوع ہے، معروف جانور ہے، کاؤمیش کا

معرب ہے)۔

د: ”نور اللغات“ میں ہے:

”بھینس: گاؤمیش“ (۴)۔

علماء کے اتفاق نیز علم الحیوان کے ماہرین کے اقوال کے پیش نظر جمہور

بھینس کی قربانی کے جواز کے قائل ہیں، یہ الگ بات ہے کہ جن ممالک اسلامیہ میں

(۱) المعجم الوسيط، ماده: ”جمس“

(۲) لسان العرب: ماده ”جمس“

(۳) تاج العروس، ماده: ”جمس“

(۴) نور اللغات ۱/ ۷۷۷

سہولیت کے ساتھ گائے کی قربانی ہو سکتی ہے وہاں احتیاطاً گائے ہی کی قربانی کی جاتی ہے، ہندوستان کی مخصوص حالت کی وجہ سے یہاں گائے کی قربانی مشکل کام ہے لہذا بھینس کی قربانی سے متعلق جمہور کے اقوال سے فائدہ اٹھایا جا رہا ہے، کسی کو اطمینان نہ ہو تو وہ اس کی قربانی نہ کرے، لیکن جمہور کے اقوال کے باوجود اس موضوع کو زیر بحث لانا، میں سمجھتا ہوں کہ عقلمندی کی بات نہیں کہی جاسکتی۔

ایصال ثواب کا مسئلہ

کئی مسائل کی طرح ایصال ثواب کے مسئلہ میں بھی امت افراط و تفریط کا شکار ہے، ایک طبقہ ایصال ثواب کے مسئلہ میں افراط کا شکار ہو کر اس حد تک آگے نکل چکا ہے کہ وہ اسی کی امید میں نماز روزے جیسے فرائض سے بھی غافل ہو گیا ہے، وہ سمجھتا ہے کہ موت کے بعد فاتحہ خوانی ہی کے ذریعہ اس کی بخشش پکی ہے، لہذا احکام شریعت کی بھی نعوذ باللہ کوئی خاص ضرورت نہیں، پھر اس طبقہ نے تیجہ، چالیسواں، برسی وغیرہ کے نام سے ڈھیروں بدعات ایجاد کر رکھی ہیں، اور ایصال ثواب کو خود ساختہ طور پر منضبط کر دیا ہے، اس کے مستقل آداب اور شرائط وضع کر لئے ہیں، مثلاً شیرینی یا کھانا سامنے ہو، لوبان یا اگر بتی سلگ رہی ہو، خاص آیات اور دعائیں پڑھی جائیں، یہ ضوابط کوئی مولوی ملا ہی برت سکتا ہے، ہر کس و ناکس کے بس سے باہر ہیں، ظاہر ہے کہ شریعت میں ان شرائط اور آداب کا وجود بھی نہیں ملتا۔

ایصال ثواب کو مطلب تو صرف یہ ہے کہ مرحومین کے لئے دعا کی جائے، استغفار کیا جائے، اور اگر ممکن ہو تو صدقہ خیرات کر کے یا کچھ تلاوت وغیرہ کر کے اللہ سے دعا کی جائے، کہ اس کا ثواب فلاں کو پہنچ جائے، دعا نہ بھی کی، صرف دل میں اہداء ثواب کی نیت رکھ کر صدقہ کیا یا تلاوت کی تب بھی انشاء اللہ ثواب پہنچ جائے گا، اس لئے کہ اللہ تعالیٰ دلوں کے رازوں سے بھی واقف ہے۔

یہ تو رہی افراط کی بات، دوسری طرف تفریط یہ کہ ایک طبقہ سرے سے

ایصالِ ثواب ہی کا قائل نہیں ہے، حالانکہ یہ بھی غلط نقطہ نظر ہے، قرآن و حدیث سے میت کے لئے دعا اور استغفار کرنا ثابت ہے، اس سے کوئی بھی جانکار انکار نہیں کر سکتا، اور ایصالِ ثواب بھی ایک دعا ہی ہے، پھر یہ کیسے کہہ دیا گیا کہ ثواب نہیں پہونچے گا، بغیر دلیل انکار کرنا بھی درست نہیں ہو سکتا، بہر حال ایصالِ ثواب کے دلائل ہم ذیل میں لکھ رہے ہیں، ملاحظہ فرمائیں:

ایصالِ ثواب کے ثبوت کے دلائل

۱- قال اللہ تعالیٰ: ﴿وَقُلْ رَبِّ ارْحَمْهُمَا كَمَا رَبَّيَانِي صَغِيرًا﴾ (۱)

(اور یوں دعا کرتے رہنا کہ میرے پروردگار! ان دونوں پر رحمت فرمائیے جیسا انہوں نے مجھ کو بچپن میں پالا پرورش کیا ہے)۔
آیت میں والدین کے حق میں دعا کرنے کا حکم دیا گیا ہے، معلوم ہوا کہ ضرور دعا کرنے سے ان کو فائدہ پہونچتا ہوگا، ورنہ دعا کرنے کو نہ کہا جاتا اور ایصالِ ثواب کرنا بھی ایک دعا ہے، لہذا اس سے بھی نفع کی امید کی جاسکتی ہے۔

۲- وقال تعالیٰ: ﴿رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ﴾ (۲)

(اے ہمارے پروردگار! ہم کو بخش دے اور ہمارے ان بھائیوں کو (بھی) جو ہم سے پہلے ایمان لائے ہیں)۔
”سبقونا بالإیمان“ میں مرحومین کے لئے بھی بلاشبہ دعا ہے، اور جیسا کہ گزرا ایصالِ ثواب بھی دعا کے سوا کچھ نہیں ہے۔

۳- حضرت عائشہ رضی اللہ عنہا سے مروی ہے کہ آنحضرت صلی اللہ علیہ وسلم نے

ایک مینڈھالانے کا حکم دیا تا کہ آپ اس کی قربانی کریں پھر آپ نے فرمایا:

”اللہم تقبل من محمد و آل محمد و من أمة محمد ثم

ضحیٰ به.“ (۱)

(یا اللہ! محمد و آل محمد اور امت محمد کی طرف سے قبول فرما لیجئے، پھر

آپ نے قربانی کی)۔

۴- حضرت ابورافع کی حدیث میں دو مینڈھوں کا ذکر ہے، اس میں آگے ہے:

”ثم يقول: هذا عن أمتي جميعاً لمن شهد لك بالتوحيد

وشهد لي بالبلاغ.“ (۲)

(پھر فرماتے: یہ میری تمام امت کی طرف سے ہے، جو آپ کی

وحدانیت کی گواہی دے، اور میری تبلیغ کی گواہی دے)۔

ان دونوں احادیث سے صراحتاً ایصالِ ثواب کا جواز معلوم ہو رہا ہے، اس

لئے قربانی ایک نیک عمل ہے، جس کا ثواب دوسروں کو پہنچانے کی دعا کی گئی، اور

ایصالِ ثواب اسی کو کہتے ہیں۔

۵- عن أبي هريرة رضي الله عنه قال: قال رسول الله صلى

الله عليه وسلم: ”إذا مات الإنسان انقطع عنه عمله إلا

من ثلاثة، إلا من صدقة جارية أو علم ينتفع به، أو ولد

صالح يدعو له.“ (۳)

(حضرت ابو ہریرہ رضی اللہ عنہ سے مروی ہے فرماتے ہیں: نبی

کریم صلی اللہ علیہ وسلم نے فرمایا: جب انسان مرجاتا ہے تو اس کا

(۱) مسلم، کتاب الأضاحی، باب استحباب استحسان الأضحیة، ح/ ۵۰۹۱

(۲) مسند أحمد ۶/ ۳۹۱، ح/ ۲۷۷۳۲

(۳) مسلم، کتاب الوصیة، باب ما يلحق الإنسان من الثواب بعد وفاته، ح/ ۴۲۲۳

عمل منقطع ہو جاتا ہے، سوائے تین چیزوں کے، سوائے صدقہ جاریہ کے، یا علم کے جس سے فائدہ اٹھایا جائے، یا ایسی صالح اولاد کے جو اس کے لئے دعا کرتی رہے۔

۶- عن عثمان بن عفانؓ قال: ”كان النبي صلى الله عليه وسلم إذا فرغ من دفن الميت وقف عليه فقال: استغفروا لأحيكم، وأسألوا له التثبيت فإنه الآن يسأل.“ (۱)

(حضرت عثمان بن عفان رضی اللہ عنہ فرماتے ہیں: نبی کریم صلی اللہ علیہ وسلم جب میت کو دفن کرنے سے فارغ ہو جاتے تو اس پر رک جاتے اور فرماتے: اپنے بھائی کے لئے استغفار کرو، اور اس کے لئے ثابت قدمی کی دعا کرو، اس لئے کہ اس وقت اس سے سوال ہو رہا ہے۔)

ان دلائل میں جہاں دعا و استغفار کا ذکر ہے، ان سے معلوم ہوتا ہے کہ بدنی عبادات مفید ہیں، اور جہاں صدقات کا ذکر ہے، ان سے معلوم ہوتا ہے کہ مالی عبادات بھی مفید ہیں، اور دونوں کا ثواب مردے کو پہنچایا جاسکتا ہے، اس نے جو بھی صدقہ کیا یا عمل کیا وہ اس کا مالک بن گیا، خود اس کے اختیار میں قطعاً نہیں ہے کہ وہ کسی کو اس کے ثواب کا مالک بنا دے، لیکن جب مالک حقیقی اللہ تعالیٰ سے درخواست کرے تو کیا بعید ہے کہ اللہ اس سے خوش اور راضی ہو کر اس کی یہ التجا قبول کر لے اور دعا کو شرف قبولیت سے نوازے۔

اب ذیل میں ہم کچھ ایسی روایات ذکر کر رہے ہیں جن سے صراحت سے ایصال ثواب کا جواز معلوم ہوتا ہے:

(۱) أبو داؤد، کتاب الجنائز، باب الاستغفار عند القبر للمیت فی وقت الانصراف، ح/ ۳۲۲۱

۷- عن ابن عباسؓ ”أن رجلاً قال: يا رسول الله! إن أُمِّي توفيت أفينفعها إن تصدقت عنها؟ قال: نعم. قال: فإن لي مخرفاً فأشهدك أني قد تصدقت به عنها.“ (۱)

(حضرت ابن عباسؓ سے مروی ہے کہ ایک شخص نے کہا: اے اللہ کے رسول! میری ماں کی وفات ہو گئی ہے، تو اگر میں انکی طرف سے صدقہ کروں تو انکو نفع پہونچے گا؟ آپ نے فرمایا: ہاں! اس نے کہا: میرا ایک باغ ہے، میں آپ کو گواہ بناتا ہوں کہ میں نے اسے ماں کی طرف سے صدقہ کر دیا ہے۔)

یہ حدیث ایصال ثواب کے ثبوت میں بالکل واضح ہے۔

۸- ”إن رجلاً سأل عليه الصلاة والسلام فقال: إنه كان لي أبوان أبرهما حال حياتهما، فكيف لي ببرهما بعد موتهما، فقال صلى الله عليه وسلم: إن من البر بعد الموت أن تصلي لهما مع صلاتك وأن تصوم لهما مع صومك.“ (۲)

(ایک شخص نے آنحضرت صلی اللہ علیہ وسلم سے سوال کیا اور پوچھا: میرے والدین تھے جن کی زندگی میں سلوک کیا کرتا تھا، تو انکی موت کے بعد کیسے سلوک کیا جائے؟ تو آنحضرت صلی اللہ علیہ وسلم نے فرمایا: موت کے بعد یہ بھی سلوک میں سے ہے کہ اپنی نماز کے ساتھ ان کے لئے نماز پڑھو، اور اپنے روزے کے ساتھ ان کے لئے روزہ رکھو۔)

(۱) الترمذی، کتاب الزکوٰۃ، باب ما جاء فی الصدقة عن الميت، ح/۶۶۹

(۲) دارقطنی (سبل السلام باب الأضاحی ص/۱۴۱۶) تحت الحدیث رقم/۱۲۶۴

۹- عن عبد الله بن عمر رض قال: سمعت النبي صلى الله عليه وسلم يقول: "إذا مات أحدكم فلا تحبسوه وأسرعوا به إلى قبره، وليقرأ عند رأسه بفاتحة البقرة، وعند رجله بخاتمة البقرة." (۱)

(حضرت عبداللہ بن عمر رضی اللہ عنہما سے مروی ہے فرماتے ہیں: میں نے نبی کریم صلی اللہ علیہ وسلم کو فرماتے ہوئے سنا ہے کہ جب تم میں سے کوئی مر جائے تو اسے روکے نہ رکھو، اور جلدی سے اسے اس کی قبر کے پاس لے جاؤ، اور اس کے سر کے پاس سورۃ بقرہ کا شروع اور پیروں کے پاس سورۃ بقرہ کا آخر پڑھنا چاہئے)۔

۱۰- عن علي رضي الله عنه عن النبي صلى الله عليه وسلم قال: "من مرّ على المقابر وقرأ "قل هو الله أحد" إحدى عشرة مرة ثم وهب أجرها للأموات أعطى من الأجر بعدد الأموات." (۲)

(حضرت علی رضی اللہ عنہ نبی کریم صلی اللہ علیہ وسلم سے نقل کرتے ہیں کہ آپ نے فرمایا: جب قبرستانوں کے پاس سے گزرے اور گیارہ بار "قل هو اللہ احد" پڑھے پھر اس کا ثواب مردوں کو بخش دے تو مردوں کی تعداد کے بقدر اسے ثواب ملے گا)۔

۱۱- عن أنس رضي الله عنه قال: يا رسول الله! إنا نتصدق ونحج عنهم فهل يصل ذلك لهم؟ قال: "نعم، إنه ليصل

(۱) رواه البيهقي في شعب الإيمان، باب في الصلاة على من مات من أهل القبلة، فصل في زيارة

القبور، ح/ ۹۲۹۴

(۲) الرافعي ۲/ ۲۹۷ (شامله)

إليهم، وإنهم ليفرحون به كما يفرح أحدكم بالطبق إذا
أهدى إليهم. “(۱)

(حضرت انس رضی اللہ عنہ سے مروی ہے فرمایا: اے اللہ کے
رسول! ہم اپنے مردوں کی طرف سے صدقہ کرتے ہیں، حج
کرتے ہیں، اور ان کے لئے دعا کرتے ہیں، تو کیا یہ چیزیں ان
کو پہنچتی ہیں؟ فرمایا: ہاں! ان کو پہنچتی ہیں اور وہ اس سے
اسی طرح خوش ہوتے ہیں جیسے تم میں سے کوئی خوان سے خوش
ہوتا ہے، جب اسے ہدیہ کیا جائے۔)

۱۲ - عن رسول الله صلى الله عليه وسلم قال: ”أقرءوا على
موتاكم يسّ.“ (۲)

(نبی کریم صلی اللہ علیہ وسلم نے فرمایا: اپنے مردوں (یا قریب
المرگ لوگوں) پر یسین پڑھا کرو۔)

۱۳ - عن عائشة رضي الله عنها ”أن رجلاً أتى النبي صلى الله
عليه وسلم فقال يا رسول الله! إن أمي افتتلت نفسها
ولم توص، وأظنها لو تكلمت تصدقت، أفلها أجر إن
تصدقت عنها قال: نعم.“ (۳)

(حضرت عائشہ رضی اللہ عنہا سے مروی ہے کہ ایک شخص نبی کریم
صلی اللہ علیہ وسلم کے پاس آیا، اور اس نے کہا: اے اللہ کے
رسول! میری ماں کا اچانک انتقال ہو گیا ہے، اور انہوں نے

(۱) جمع الجوامع، ح/ ۲۲۵۵ (شاملہ)، كنز العمال، ح/ ۴۲۵۹۶، رواه أبو الحفص العكبري

ورواه في عمدة القاري باب بعد باب من مضمض من السويق ولم يتوضأ.

(۲) أبو داؤد، كتاب الجنائز، باب القراءة عند الميت، ح/ ۳۱۲۱

(۳) مسلم، كتاب الزكوة، باب وصول ثواب الصدقة عن الميت، ح/ ۲۳۲۶

وصیت نہیں کی، میرا خیال ہے کہ وہ اگر بات کرتیں تو صدقہ کرتیں، تو اگر میں ان کی طرف سے صدقہ کروں تو کیا ان کو ثواب ملے گا؟ آپ صلی اللہ علیہ وسلم نے فرمایا: ہاں۔

ان روایات سے ایصال ثواب کا جواز بلکہ بعض سے استحباب ظاہر ہوتا ہے، اس میں سے بعض روایات بالکل صحیح اور ثابت ہیں، بقیہ روایات بھی مل کر باب فضیلت میں بہر حال قابل استدلال ہیں۔
بقیہ رہا یہ اشکال کہ قرآن مجید میں ہے:

﴿وَأَنْ لَّيْسَ لِلْإِنْسَانِ إِلَّا مَا سَعَى﴾ (۱)

(اور یہ کہ انسانوں کو (ایمان کے بارے میں) صرف اپنی ہی کمائی ملے گی)۔

تو یہاں ایصال ثواب کی نفی نہیں ہے، اس لئے کہ ایصال ثواب اپنے پیٹے اور قریبی لوگ ہی کرتے ہیں، تو اس طرح ان کا ایصال ثواب خود ان کے نیک اعمال کا ہی تسلسل ہوتا ہے، اس لئے درحقیقت وہ بھی اس کی اپنی کمائی کا ایک حصہ ہیں، جیسا کہ صدقات جاریہ، کنوئیں وغیرہ کے سلسلہ میں حدیث میں کہا گیا ہے۔

تین طلاق کا حکم

تین طلاق دینے کی دو شکلیں ہیں:

ایک شکل یہ کہ مدخول بہا کو تین طہروں میں تین طلاق دے، اس شکل میں سب کے نزدیک تینوں طلاقیں پڑ جائیں گی، اس میں نہ غیر مقلدین اعتراض کرتے ہیں نہ شیعہ۔

دوسری شکل یہ ہے کہ مدخول بہا عورت کو ایک مجلس میں تین طلاقیں دی جائیں، خواہ ایک جملہ سے، مثلاً کہے: ”تمہیں تین طلاق“ یا تین الگ الگ جملوں میں مثلاً کہے: ”تمہیں طلاق، تمہیں طلاق، تمہیں طلاق“ اس شکل کے بارے میں تین مذاہب ہیں:

۱- پہلا مذہب ائمہ اربعہ اور جمہور کا ہے، کہ اس صورت میں تینوں طلاقیں واقع ہو جائیں گی، اور عورت مغلط ہو جائے گی، اب وہ دوسرے شخص سے نکاح کے بغیر پہلے شوہر کے لئے حلال نہیں ہوگی، یہ الگ بات ہے کہ احناف اور مالکیہ کے نزدیک اس طرح طلاق دینے سے گناہ ہوگا، جبکہ شوافع اور بعض دوسرے حضرات کے نزدیک اس طرح طلاق دینا بھی جائز ہے۔

علامہ ابن القیمؒ اس مسلک کو بیان کرتے ہوئے کہتے ہیں:

”فاختلف الناس فیہا - أی وقوع الثلاث بکلمة

واحدة - علی أربعة مذاهب: أحدها أنها تقع، وهذا

قول الأئمة الأربعة وجمهور التابعين و كثير من الصحابة رضی اللہ عنہم۔“ (۱)

(لوگوں کا ایک جملہ سے تین طلاق واقع ہونے سے متعلق چار مسالک پر اختلاف ہے، پہلا قول یہ ہے کہ واقع ہو جائے گی، یہی ائمہ اربعہ، جمہور اور تابعین اور بہت سے صحابہ کا قول ہے)۔
امام نووی رحمۃ اللہ علیہ فرماتے ہیں:

”اس کے متعلق علماء کا اختلاف ہے، جو اپنی بیوی سے کہے: ”تمہیں تین طلاق“ تو امام شافعی اور امام مالک اور امام ابوحنیفہ رحمہم اللہ اور جمہور علماء سلف اور خلف فرماتے ہیں کہ تینوں واقع ہو جائیں گی۔“ (۲)

اس طرح کی عبارات حافظ ابن حجر، علامہ ابن رجب حنبلی، علامہ ابن رشد مالکی، اور امام قرطبی وغیرہ سے بھی منقول ہیں۔

۲- دوسرا مسلک یہ ہے کہ اس طرح طلاق دینے سے ایک بھی طلاق واقع نہ ہوگی، یہ مسلک شیعہ جعفریہ کا ہے۔

۳- تیسرا مسلک یہ ہے کہ اس طرح طلاق دینے سے ایک طلاق رجعی واقع ہوگی، شوہر کو رجوع کا حق حاصل ہوگا، علامہ ابن تیمیہ اور علامہ ابن القیم کا یہی مسلک ہے، اسلاف میں سے بعض حضرات کی طرف بھی اس قول کی نسبت کی جاتی ہے، غیر مقلدین بھی اس مسلک کو اختیار کرتے ہیں۔

ہم زیادہ طویل بحث کئے بغیر صرف جمہور کے دلائل ذکر کر دیتے ہیں:

(۱) زاد المعاد ۵/۴۷۲ فصل فی حکمہ فیمن طلق ثلاثا بکلمة واحدة (مؤسسة الرسالة).

(۲) شرح مسلم ۱/۴۷۸ کتاب الطلاق، باب طلاق الثلاث، ط: أصح المطابع.

قرآن مجید سے جمہور کے دلائل

۱- قال اللہ تعالیٰ: ﴿الطَّلَاقُ مَرَّتَانٍ فَاِمْسَاكَ بِمَعْرُوفٍ اَوْ

تَسْرِیْحٍ مِّمَّ بِاِحْسَانٍ﴾ (۱)

(وہ طلاق (جس میں رجوع کرنا درست ہے) دو مرتبہ ہے، پھر خواہ رکھ لینا قاعدہ کے موافق، خواہ چھوڑ دینا خوش عنوانی کے ساتھ)۔

اس کا شان نزول ایک حدیث میں بیان کیا گیا ہے، اسی سے مسئلہ پر خاصی روشنی پڑ جاتی ہے:

عن هشام ابن عروة عن أبيه عن عائشة رضی اللہ عنہا قالت: ”كان الرجل طلق امرأته ما شاء أن يطلقها، وإن طلقها مائة مرة أو أكثر إذا ارتجعها قبل أن تنقضى عدتها، حتى قال الرجل لامرأته: لا أطلقها فتبني ولا آوويك إلي، قالت: وكيف ذاك؟ قال: أطلقك فكلما همت عدتك أن تنقضى ارتجعتك، وأفعل هكذا، فشكت المرأة ذلك رسول الله صلى الله عليه وسلم، فسكت، فلم يقل شيئا، حتى نزل القرآن.“ (۲)

(حضرت عائشہ رضی اللہ عنہا سے مروی ہے، فرماتی ہیں: آدمی اپنی بیوی کو جتنا چاہتا طلاق دیدیتا خواہ سو مرتبہ یا اس سے زیادہ دیتا بشرطیکہ عدت پوری ہونے سے پہلے رجوع کر لیتا، یہاں تک

(۱) سورة البقرة / ۲۲۹

(۲) السنن الكبرى للبيهقي ۷/۳۳۳ باب ما جاء في إمضاء الطلاق الثلاث وإن كن مجموعات، كتاب الخلع والطلاق.

کہ ایک شخص نے اپنی بیوی سے کہا: نہ میں تمہیں اس طرح سے طلاق دوں گا کہ تم بائنے ہو جاؤ نہ میں رجوع کروں گا، عورت نے کہا: یہ کیسے؟ اس نے کہا میں تمہیں طلاق دوں گا پھر جب بھی عدت گزرنے کو ہوگی رجوع کر لوں گا، اور اسی طرح کرتا رہوں گا، تو عورت نے اس کی شکایت رسول اللہ صلی اللہ علیہ وسلم سے کی، تو آپ خاموش رہے کچھ نہ فرمایا، یہاں تک کہ قرآن نازل ہوا۔

اور ابن کثیر جن پر اہل حدیث حضرات کا بھی بڑا اعتماد ہے فرماتے ہیں:

عن عائشة رضی اللہ عنہا قالت: ”لم یکن للطلاق وقت، یطلق الرجل امرأته، ثم یراجعها ما لم تنقض العدة فوقت الطلاق ثلاثا لا رجعة فیہ بعد الثالثة حتی ینکح زوجا غیرہ.“ (۱)

(حضرت عائشہ رضی اللہ عنہا سے مروی ہے فرماتی ہیں: طلاق کا کوئی وقت نہ تھا تو آدمی اپنی بیوی کو طلاق دیتا تھا، پھر رجوع کر لیتا تھا، تا آنکہ عدت نہ گزر جائے، تو تین طلاق موقت کر دی گئیں، اور تیسری کے بعد رجوع نہیں ہے، یہاں تک کہ اس کے علاوہ دوسرے شوہر سے نکاح کرے)۔

الفاظ کے فرق کے ساتھ اسی طرح کی روایات مؤطا، ترمذی، اور تفسیر طبری میں بھی ہیں، سب کا حاصل یہ ہے کہ ”الطلاق مرتان“ میں قدیم طریقہ کو منسوخ کر دیا گیا ہے، طلاق اور رجعت کی حد مقرر کر دی گئی، فرمایا گیا کہ طلاق کی تعداد تین ہے، اور رجعت صرف دو طلاقوں تک کی جاسکتی ہے، اس کے بعد طلاق دی تو ”فإن

طَلَّقَهَا فَلَا تَحِلُّ لَهُ مِنْ بَعْدُ“ (۱) (تیسری طلاق دیدی تو دوسرے سے نکاح کے بغیر حلال نہیں ہوگی) کا حکم لازم ہو جائے گا۔

بعض حضرات کو اشکال ہوتا ہے کہ یہاں ”مرّتان“ (دو مرتبہ) کا لفظ استعمال کیا گیا ہے جس کا مطلب تو یہ ہوا کہ طلاق صرف وہی معتبر ہوگی جو دو مجلسوں میں دی جائے، آیت میں ایک مجلس کی دو طلاق کا کوئی ذکر نہیں ہے؟ اس کے دو جوابات ہیں:

الف: علامہ ابن جریر سمیت کئی مفسرین نے مندرجہ بالا روایات کے پیش نظر ”مرّتان“ کا ترجمہ ”تطليقتين“ (دو طلاق) سے کیا ہے، جس میں دو مجلس اور ایک مجلس کا حکم یکساں ہوگا۔

ب: قرآنی آیات نیز احادیث میں کثرت سے ”مرّتين“ کے لفظ کو ایک مجلس کے لئے بھی بولا گیا ہے، مثلاً دیکھئے:

۱- ﴿أُولَٰئِكَ يُؤْتَوْنَ أَجْرَهُمْ مَرَّتَيْنِ﴾ (۲)

(اور ان لوگوں کو ان کی چھتگی کی وجہ سے دو ہر اثواب ملے گا)۔

۲- ﴿وَمَنْ يَّقْنُتْ مِنْكُنَّ لِلَّهِ وَرَسُولِهِ وَتَعْمَلْ صَالِحًا نُوتْهَا

أَجْرَهَا مَرَّتَيْنِ﴾ (۳)

(اور جو تم میں اللہ کی اور اس کے رسول کی فرماں برداری کرے

گی تو ہم اس کو اس کا ثواب دو ہر ادا دیں گے)۔

۳- ”تَوْضُأُ رَسُولِ اللَّهِ صَلَّى اللَّهُ عَلَيْهِ وَسَلَّمَ مَرَّةً مَرَّةً وَمَرَّتَيْنِ

وَمَرَّتَيْنِ وَثَلَاثًا وَثَلَاثًا.“ (۴)

(نبی کریم صلی اللہ علیہ وسلم نے ایک ایک دو دو اور تین تین مرتبہ

(۱) سورة البقرة/ ۲۳۰ (۲) سورة القصص/ ۵۴ (۳) سورة الأحزاب/ ۳۱

(۴) البخاری، کتاب الوضوء، باب الوضوء مرة مرة، ح/ ۱۵۷ و باب الوضوء مرتين مرتين،

ح/ ۱۵۸ و باب الوضوء ثلاثا ثلاثا، ح/ ۱۵۹ و كذا في الصحاح كلها.

وضو کیا)۔

ہر ایک کے نزدیک یہاں مرتین اور ثلاثا سے مراد ایک ہی مجلس میں اعضاء کو ایک دو یا تین مرتبہ دھونا ہے۔

۴- ”إن العبد إذا نصح لسيدہ وأحسن عبادة الله فله أجره مرتين.“ (۱)

(غلام جب اپنے آقا کی خیر خواہی کرے اور اللہ تعالیٰ کی اچھی طرح عبادت کرے تو اس کو دوہرا اجر ملے گا)۔

یہاں بھی مرتین سے الگ الگ مجلس میں اجر دینا مراد نہیں لیا گیا ہے۔

اس آیت کی ایک دوسری تفسیر مجاہد وغیرہ کے حوالہ سے یہ مروی ہے کہ یہاں طلاق رجعی کی تعداد نہیں بیان کی گئی ہے، طلاق دینے کا طریقہ بتایا گیا ہے، اور ”مرتان“ سے مراد یہ ہے کہ یکے بعد دیگرے دو الگ الگ طہروں میں طلاق دی جائے، لیکن ان حضرت کے نزدیک بھی اگرچہ طلاق دینے کا صحیح طریقہ یہی ہے لیکن کوئی اس کی خلاف ورزی کرے تو اگرچہ غلط طریقہ اختیار کرنے کا گناہ ہوگا لیکن تینوں طلاقیں واقع ہو جائیں گی۔ (۲)

۲- دوسری آیت

﴿فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ﴾ (۳)

(پھر اگر کوئی طلاق دے دے عورت کو تو پھر وہ اس کے لئے

(۱) مسلم کتاب الأیمان باب ثواب العبد وأجره إذا نصح لسيدہ، ح/ ۴۳۱۸ ورواه البخاری وأبو داؤد وأحمد أيضا.

(۲) أحكام القرآن ۱/ ۳۸۶

(۳) سورة البقرة/ ۲۳۰

حلال نہ رہے گی اس کے بعد، یہاں تک کہ وہ اس کے سوا ایک اور خاوند کے ساتھ نکاح کرے۔

علامہ ابن حزم طاہریؒ اس آیت سے استدلال کرتے ہوئے فرماتے ہیں:

”فهذا يقع على الثلاث مجموعة ومفرقة، ولا يجوز أن يخص بهذه الآية بعض ذلك دون بعض بغير نص“ (۱)

(تو یہ تین پر واقع ہوتا ہے، خواہ ایک ساتھ دی جائیں یا الگ الگ اور یہ جائز نہیں ہے کہ کسی نص کے بغیر اس آیت کو بعض سے بعض کو الگ کر لیا جائے۔)

اسی طرح کے الفاظ امام شافعیؒ سے بھی منقول ہیں۔ (۲)

۳- ﴿تِلْكَ حُدُودُ اللَّهِ وَمَنْ يُتَعَدَّ حُدُودَ اللَّهِ فَقَدْ ظَلَمَ نَفْسَهُ لَا تَدْرِي لَعَلَّ اللَّهَ يُحْدِثُ بَعْدَ ذَلِكَ أَمْرًا﴾ (۳)

(اور یہ سب خدا کے مقرر کئے ہوئے احکام ہیں اور جو شخص احکام خداوندی سے تجاوز کرے گا اس نے اپنے اوپر ظلم کیا تجھ کو خبر نہیں شاید اللہ تعالیٰ بعد اس کے کوئی نئی بات پیدا کر دے۔)

علامہ نووی علیہ الرحمہ آیت کی تفسیر یوں بیان کرتے ہیں:

”احتج الجمهور بقوله تعالى: ”وَمَنْ يُتَعَدَّ حُدُودَ اللَّهِ فَقَدْ ظَلَمَ نَفْسَهُ“ قالوا: معناه إن المطلق قد يحدث له ندم، فلا يمكنه تداركه بوقوع البينونة، فلو كانت الثلاث لا تقع، ولم يقع طلاقه هذا إلا رجعيًا فلا يندم.“ (۴)

(۱) المحلي ۲۰۷/۱۰

(۲) الأم ۱۶۵/۵

(۳) سورة الطلاق/۱

(۴) شرح مسلم ۴۷۸/۱ کتاب الطلاق، باب طلاق الثلاث، ط: أصح المطابع، الهند.

(جمہور نے اللہ تعالیٰ کے اس قول سے استدلال کیا ہے: ”وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ“ (اور جو شخص احکام خداوندی سے تجاوز کرے گا اس نے اپنے اوپر ظلم کیا) وہ فرماتے ہیں کہ: اس کے معنی یہ ہیں کہ طلاق دینے والے کو کبھی ندامت پیدا ہوتی ہے، اور بینونت کے سبب اس کے لیے تدارک ممکن نہیں ہوتا، تو اگر تینوں واقع نہ ہوتیں اور اس کی یہ طلاق صرف رجعی ہوتی تو وہ نادم نہ ہوتا)۔

اسی کو امام رازمیؒ ان الفاظ سے بیان کرتے ہیں:

”وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ“ يدل على أنه إذا

أطلق بغير السنة وقع طلاقه، الخ. (۱)

(”وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ“ اس پر دلالت کر رہی ہے کہ جب غیر سنی طلاق دے تو واقع ہو جائیگی، اور وہ اللہ کے حدود تجاوز کرنے کے سبب اپنے اوپر ظلم کرنے والا ہوگا، اس لئے کہ اس کا ذکر عدت کے بعد ہے، تو واضح کر دیا کہ جو بغیر عدت طلاق دے تو اس کی طلاق واقع ہوگی، اس لئے کہ اگر اس کی طلاق واقع نہ ہوتی تو وہ اپنے اوپر ظلم کرنے والا نہ ہوتا، اور اپنے اوپر ظلم کے باوجود وقوع طلاق پر یہ بات دلالت کر رہی ہے، اس کے بعد اللہ تعالیٰ کا قول ”لَا تَدْرِي لَعَلَّ اللَّهَ يُحْدِثُ بَعْدَ ذَلِكَ أَمْرًا“ دلالت کر رہا ہے، یعنی اسے ندامت لاحق ہو اور اسے ندامت فائدہ نہ پہنچائے، اس لئے کہ اس نے تین طلاقیں دیدی ہیں)۔

احادیث

۱- حضرت عویمیرؓ کا اپنی بیوی سے لعان کرنے کا قصہ، جس کے آخر میں ہے:

”قال عویمیر: کذبت علیہا یا رسول اللہ إن أمسکتہا، فطلقہا ثلاثا قبل أن یأمرہ رسول اللہ صلی اللہ علیہ وسلم، قال ابن شہاب: فکانت سنة المتلاعنین.“ (۱)

(حضرت عویمیرؓ نے کہا: اگر میں اس کو رکھوں تو جھوٹا ہوں، تو انہوں نے بیوی کو نبی کریم صلی اللہ علیہ وسلم کے حکم دینے سے پہلے ہی تین طلاقیں دیدیں، ابن شہاب کہتے ہیں: تو یہی لعان کرنے والوں کا طریقہ بن گیا)۔

اس میں محل استدلال بقول علامہ نووی یہ ہے کہ آنحضرت صلی اللہ علیہ وسلم نے تین طلاقیں ایک ساتھ دینے پر نکیر نہیں کی۔

یہی روایت ابوداؤد میں اس طرح آئی ہے:

عن ابن شہاب عن سهل قال: ”فطلقہا ثلاث تطلیقات عند رسول اللہ صلی اللہ علیہ وسلم: فأنفذہ رسول اللہ صلی اللہ علیہ وسلم، وکان ما صنع عند رسول اللہ صلی اللہ علیہ وسلم سنة.“ (۲)

(ابن شہاب حضرت سہل سے روایت کرتے ہیں، فرمایا: تو انہوں نے بیوی کو نبی کریم صلی اللہ علیہ وسلم کے پاس تین طلاقیں دیدیں، اور نبی کریم صلی اللہ علیہ وسلم نے اس کو نافذ کر دیا، اور

(۱) صحیح البخاری، کتاب الطلاق، باب اللعان ومن طلق بعد اللعان، ح/ ۵۳۰۸، مسلم، کتاب

اللعان، ح/ ۳۷۴۳

(۲) ابوداؤد، کتاب الطلاق، باب فی اللعان، ح/ ۲۲۵۰

انہوں نے نبی کریم صلی اللہ علیہ وسلم کی موجودگی میں جو عمل کیا وہ سنت ہو گیا۔ (۱)

۲- عن عائشة رضی اللہ عنہا: ”إن رجلا طلق امرأته ثلاثا، فتزوجت، فطلق، فسئل النبي صلى الله عليه وسلم أتحل للأول؟ قال: لا حتى يذوق عسيلتها كما ذاق الأول.“ (۲)
(حضرت عائشہ رضی اللہ عنہا سے مروی ہے کہ ایک شخص نے اپنی بیوی کو تین طلاقیں دیدیں، اور اس نے دوسرے سے شادی کر لی اور اس نے طلاق دیدی تو نبی کریم صلی اللہ علیہ وسلم سے پوچھا گیا (کہ اب پہلے شوہر سے نکاح کر سکتی ہے کہ نہیں؟) تو آپ نے فرمایا: نہیں تا آنکہ وہ بھی اس سے اسی طرح لطف اندوز ہو لے جیسا پہلا ہوا تھا)۔

اس حدیث کو امام بخاری نے ”باب من جوّز الطلاق الثلاث“ (جو تین طلاقوں کی اجازت دیتے ہیں) کے تحت ذکر کیا ہے، جس سے بالکل صاف معلوم ہو رہا ہے کہ مراد ایک مجلس میں تین طلاق کا پڑ جانا ہے، نیز حدیث میں بھی ایک مجلس کی تین طلاق ہی کا ذکر ہے۔

حافظ ابن حجر (۳) اور علامہ عینی (۴) دونوں نے فرمایا کہ یہ حدیث ایک مجلس میں تین طلاق ہونے میں بالکل واضح ہے۔

بعض حضرات کا کہنا ہے کہ یہ حضرت رفاعہ ہی کا قصہ ہے، جس کو یہاں

(۱) سکت علیہ أبو داؤد و المنذری، قال الشوكاني في نيل الأوطار: ورجاله رجال الصحيح.

(۲) البخاری، کتاب الطلاق، باب من جوّز الطلاق الثلاث، ح/ ۵۲۶۱

(۳) فتح الباری ۳۶۷/۹ کتاب الطلاق، باب من جوّز الطلاق الثلاث، ح/ ۵۲۶۱

(۴) عمدة القاری ۱/ ۲۴۱، الباب والرقم المذكور أعلاه، ط: زکریا بکڈپو.

اختصار سے بیان کر دیا گیا ہے، لیکن حافظ ابن حجر نے اس خیال کی تردید کر کے دونوں کو الگ واقعہ قرار دیا ہے (۱)، خود امام بخاری کے فعل سے معلوم ہوتا ہے کہ وہ بھی دونوں کو الگ واقعات سمجھ رہے ہیں، اسی لئے اس طرح کا باب قائم کیا ہے، اور معترضین خود فیصلہ کریں کہ کیا ان کی رائے مانی جائے، یا امام بخاری یا ابن حجر جیسے عیق نظر رکھنے والے محدثین کی۔

۳- عن محمود بن لبید قال: "أخبر رسول الله صلى الله عليه وسلم عن رجل طلق امرأته ثلاث تطليقات جميعاً فقام غضبان وقال: أيلعب بكتاب الله وأنا بين أظهركم، حتى قام رجل فقال: يا رسول الله! ألا أقتله؟" (۲)

(حضرت محمود بن لبید فرماتے ہیں: نبی کریم صلی اللہ علیہ وسلم کو ایک شخص کے بارے میں اطلاع دی گئی، جس نے اپنی بیوی کو ایک ساتھ تین طلاقیں دیدی تھیں تو آپ غصے سے کھڑے ہو گئے، اور فرمایا: کیا اللہ کی کتاب سے کھلواڑ کیا جا رہا ہے، جبکہ میں تمہارے درمیان ہی ہوں، یہاں تک کہ ایک شخص کھڑا ہوا اور اس نے کہا: کیا میں اس کو قتل کر دوں؟)۔

اس روایت کے بارے میں حافظ ابن الترمذی فرماتے ہیں: "حدیث صحیح صریح" (۳) (یصحیح اور صریح حدیث ہے) اور حافظ ابن حجر فرماتے ہیں: "ورجاله ثقات" (اس کے رجال ثقہ ہیں)۔

۴- عن أبي سلمة بن عبد الرحمن: "إن فاطمة بنت قيس

(۱) فتح الباری ۹/۳۶۷، ط: دار الفکر

(۲) نسائی، باب الثلاث المجموعة وما فيه من التغليظ، ح/۳۴۳۰

(۳) الجوهر النقی بذیل السنن الکبریٰ ۷/۳۳۳، کتاب الخلع والطلاق، باب الاختیار للزوج أن

لا يطلق إلا واحدة.

أخبرته: أن زوجها أبا حفص بن المغيرة المخزومي طلقها ثلاثاً (إلى) فقالوا: إن أبا حفص طلق امرأته ثلاثاً فهل لها نفقة؟ فقال رسول الله صلى الله عليه وسلم: ليس لها نفقة وعليها العدة.“ (١)

(حضرت ابو سلمہ بن عبدالرحمن سے روایت ہے کہ فاطمہ بنت قیس نے ان کو بتایا کہ ان کے شوہر ابو حفص بن مغیرہ مخزومی نے ان کو تین طلاقیں دیدیں، (آگے ہے) تو لوگوں نے کہا: ابو حفص نے اپنی بیوی کو تین طلاقیں دیدیں ہیں، تو کیا اس کو نفقہ ملے گا؟ تو نبی کریم صلی اللہ علیہ وسلم نے فرمایا: اس کو نفقہ نہیں ملے گا اور اس پر عدت لازم ہے۔)

یہی روایت سنن نسائی میں ان الفاظ سے ہے:

عن الشعبي قال: ”حدثني فاطمة بنت قيس قالت: أتيت النبي صلى الله عليه وسلم فقلت: أنا بنت آل خالد، وإن زوجي فلاناً أرسل إلي بطلاقي، وإني سألت أهله النفقة والسكنى، فأبوا علي، قالوا: يا رسول الله! إنه أرسل إليها بثلاث تطليقات، قالت: فقال رسول الله صلى الله عليه وسلم: إنما النفقة والسكنى للمرأة إذا كان لزوجها عليها الرجعة.“ (٢)

(حضرت شعبي فرماتے ہیں: مجھ سے حضرت فاطمہ بنت قیس نے بیان فرمایا کہ میں نبی کریم صلی اللہ علیہ وسلم کے پاس آئی اور میں

(١) مسلم، کتاب الطلاق، باب المطلقة البائن لا نفقة لها، ح/٣٧٠٠

(٢) سنن النسائي، باب الرخصة في ذلك، ح/٣٤٣٢

نے کہا: میں آل خالد کی لڑکی ہوں، اور میرے شوہر فلاں نے مجھے طلاق بھیج دی ہے، میں نے ان کے گھر والوں سے نفقہ اور رہائش کا سوال کیا، تو انہوں نے مجھ سے انکار کر دیا، اور لوگوں نے کہا: یا رسول اللہ! اس نے بیوی کو تین طلاقیں بھیجیں ہیں، فرماتی ہیں: تو نبی کریم صلی اللہ علیہ وسلم نے فرمایا: عورت کو نفقہ اور رہائش اسی وقت ملتی ہے جب شوہر کو اس پر رجوع کا حق ہو۔

دونوں احادیث کے مجموعہ سے بات صاف ہو گئی کہ حضرت فاطمہ کو تین طلاقیں ایک ساتھ بھیجی گئی تھیں، اور نبی کریم صلی اللہ علیہ وسلم نے ان کو ایک طلاق رجعی کے بجائے تین طلاقیں قرار دیا۔

۵ - عن سوید بن غفلة قال: "كانت عائشة الخثعمية عند الحسن بن علي، فلما قتل علي رضي الله عنه، قالت: لتنهتك الخليفة، قال: بقتل علي تظهرين السماتة، اذهبي، فأنت طالق ثلاثاً، (إلى قوله) ثم قال: لولا إني سمعت جدي أو حدثني أبي أنه سمع جدي يقول: أيما رجل طلق امرأته ثلاثاً عند الأقرء أو ثلاثاً مبهمه لم تحل له حتى تنكح زوجاً غيره - راجعتها." (۱)

(سويد بن غفله فرماتے ہیں: عائشہ خثعمیہ حضرت حسن بن علیؓ کے پاس تھیں، تو جب حضرت علیؓ کی شہادت ہوئی تو انہوں نے حضرت حسنؓ سے کہا: آپ کو خلافت مبارک ہو، فرمایا: حضرت علیؓ کی شہادت پر خوشی کا اظہار کر رہی ہو؟ جاؤ تمہیں تین طلاق ہیں،

(۱) البیہقی فی سننہ الکبریٰ ۲۳۶/۷ کتاب الخلع والتفریق، باب ما جاء فی إمضاء الطلاق

(آگے ہے) پھر فرمایا: اگر میں نے اپنے نانا جان سے سنا نہ ہوتا، یا فرمایا: میرے والد نے مجھ سے بیان نہ کیا ہوتا کہ انہوں نے میرے نانا کو یہ فرماتے ہوئے سنا: جو شخص بھی اقراء میں یا مبہم طور سے تین طلاق دے تو وہ عورت اس کے لئے حلال نہیں ہوگی یہاں تک کہ اس کے علاوہ دوسرے شوہر سے نکاح کرے، تو میں اس سے ضرور رجوع کر لیتا)۔

۶- عن عبادة بن الصامت قال: "طلق بعض آبائي امرأته ألفاء، فانطلق بنوه إلى رسول الله عليه وسلم وقالوا: يا رسول الله! إن أبانا طلق أمنا فهل له من مخرج؟ قال: إن أباكم لم يتق الله تعالى فهل له من أمره مخرجاً؟ بانث منه بثلاث على غير السنة، وتسع مائة وسبع وتسعون إثم في عنقه." (۱)

(حضرت عبادہ بن صامت رضی اللہ عنہ سے مروی ہے، فرماتے ہیں: میرے آباء میں سے ایک نے اپنی بیوی کو ایک ہزار طلاق دیدی، تو ان کے بیٹے نبی کریم صلی اللہ علیہ وسلم کے پاس آئے، اور انہوں نے کہا: یا رسول اللہ! ہمارے والد نے ہماری ماں کو ایک ہزار طلاق دیدی ہیں، تو ان کے لئے کوئی چھٹکارہ کا راستہ ہے؟ آپ صلی اللہ علیہ وسلم نے فرمایا: تمہارے والد نے اللہ کا تقویٰ اختیار نہیں کیا ہے، کہ ان کے لئے ان کے معاملہ میں کوئی راستہ نکلے، تین طلاق سے وہ بائٹہ ہوگئی ہیں، غیر سنت طریقہ پر اور نو سو ستانوے ان کی گردن پر گناہ ہیں)۔

اس حدیث کے ایک راوی عبید اللہ بن ولید و صافی پر کلام کیا گیا ہے، چنانچہ پیشی مجمع الزوائد میں فرماتے ہیں:

”وفیه عبید اللہ بن الولید الوصافی العجلی وهو
ضعیف“ (۱)

(اس میں عبید اللہ بن الولید و صافی عجلی ہیں جو کہ ضعیف ہیں)۔

لیکن امام احمد نے ان کی توثیق کرتے ہوئے فرمایا:

”یکتب حدیثہ للمعرفة“ (۲)

(جانکاری کیلئے ان کی احادیث لکھی جائیں گی)۔

۷۔ طبرانی نے حضرت عمرؓ کے طلاق دینے کا مشہور قصہ جو کہ صحیحین میں بھی آیا ہے، نقل کر کے ان الفاظ کا بھی اضافہ نقل کیا ہے:

”فقلت یا رسول اللہ! لو طلقتهَا ثلاثا کان لی أن

أراجعها، قال: إذا بانث منك و كانت معصية.“ (۳)

(میں نے کہا: اے اللہ کے رسول! اگر میں نے تین طلاق دی

ہوتیں تو کیا میرے لئے اس سے رجوع کرنا جائز ہوتا، فرمایا:

تب تو وہ تم سے بائٹہ ہو جاتی اور گناہ ہوتا)۔

علامہ پیشیؒ اس روایت کو نقل کر کے فرماتے ہیں:

”وفیه علی بن سعید الرازی، قال الدار قطنی لیس بذاک

وعظمه غیره وبقیة رجاله ثقات.“ (۴)

(۱) مجمع الزوائد، باب فیمن طلق أكثر من ثلاث ۳۳۸/۴

(۲) میزان الاعتدال ۲۲/۵، ط: دارالکتب العلمیة.

(۳) سنن دار قطنی ۴۳۸/۲، زاد المعاد ۲۵۴/۵، فصل فی حکمہ فیمن طلق المرأة ثلاثا،

ط: مؤسسة الرسالة، مجمع الزوائد، باب طلاق السنة و کیف الطلاق ۳۳۶/۴

(۴) میزان الاعتدال ۱۶۰/۵، ح/ ۵۸۷۱، دارالکتب العلمیة

(اس میں علی بن سعید الرازی ہے، دارقطنی فرماتے ہیں: لیس بذاك اور دوسروں نے اس کو اہمیت دی ہے، اور اس کے بقیہ رجال ثقہ ہیں)۔

لیکن حافظ ذہبی کی رائے ان کے بارے میں دوسری ہے، فرماتے ہیں: ”حافظ، رحال، جو ال۔“

(حافظ حدیث اور کثرت سے اسفار کرنے والے تھے)۔
پھر ابن یونس کا قول نقل کرتے ہیں:

”کان يفهم ويحفظ“ (وہ سمجھتے اور محفوظ رکھتے تھے)۔

۸- عن علیؑ قال: ”سمع النبی ﷺ رجلاً طلق البتة، فغضب وقال: تتخذون آیات اللہ ہزوا، أو دین اللہ ہزوا ولعبا، من طلق البتة ألزمنه ثلاثا لا تحل له حتى تنكح زوجاً غیره.“ (۱)

(حضرت علیؑ فرماتے ہیں: نبی کریم صلی اللہ علیہ وسلم نے ایک آدمی کو سنا کہ اس نے ”طلاق البتہ“ دیدی ہے، تو آپ غصہ ہوئے، اور فرمایا: تم لوگ اللہ کی آیتوں کا، یا فرمایا اللہ کے دین کا مذاق اڑاتے اور کھلوڑ کرتے ہو، جو بھی طلاق البتہ دے گا ہم اس کو تین طلاق لازم کر دیں گے، وہ عورت اس کے لئے حلال نہیں ہوگی یہاں تک کہ وہ دوسرے شوہر سے نکاح کرے)۔

۹- عن ابن عمرؓ أن رسول اللہ ﷺ قال: ”المطلقة ثلاثا لا تحل لزوجها الأول حتى تنكح زوجاً غیره ويخالطها

ویدوق عسیلتھا۔“ (۱)

(حضرت ابن عمرؓ سے مروی ہے کہ نبی کریم صلی اللہ علیہ وسلم نے فرمایا: جس عورت کو تین طلاق دی گئی ہوں وہ اپنے پہلے شوہر کے لئے حلال نہیں ہوگی یہاں تک کہ اس کے علاوہ دوسرے شوہر سے نکاح کر لے، وہ اس سے اختلاط کرے اور لطف اندوز ہو۔)

اس حدیث کو نقل کر کے علامہ پیشمیؒ فرماتے ہیں:

”روہ الطبرانی وأبو یعلیٰ، ورجال أبو یعلیٰ رجال الصحیح.“

(اس حدیث کی روایت طبرانی اور ابو یعلیٰ نے کی ہے، اور ابو یعلیٰ

کے رجال صحیح کے رجال ہیں۔)

”المطلقة ثلاثاً“ (جس عورت کو تین طلاق دی گئی ہوں) کا جملہ عام ہے،

لہذا چاہے الگ الگ مجالس میں تین طلاق دی گئی ہوں، چاہے ایک مجلس میں، حکم

ایک ہونا چاہئے۔

۱۰ - عن نافع بن عجبیر بن عبد یزید إن رکانة بن عبد یزید طلق

امراته سهیمة المزنیة البتة، ثم أتى رسول الله ﷺ فقال:

یا رسول الله! إنی طلقت امرأتی سهیمة البتة، والله ما

أردت إلا واحدة، فقال رسول الله ﷺ لركانة: والله ما

أردت إلا واحدة؟ فقال رکانة: والله ما أردت إلا واحدة،

فردھا إلیه رسول الله ﷺ، فطلقھا الثانیة فی زمن عمر،

والثالثة فی زمن عثمان رضی الله عنهما.“ (۲)

(حضرت نافع بن عجبیر کہتے ہیں کہ حضرت رکانہ بن عبد یزید نے

(۱) مجمع الزوائد ۴/ ۳۴۰

(۲) أبوداؤد، کتاب الطلاق، باب فی البتة، ح/ ۲۲۰۶، دارقطنی ۲/ ۴۳۸، الترمذی، کتاب الطلاق، باب

ما جاء فی الرجل یطلق امرأته البتة، ح/ ۱۱۷۷، ابن ماجہ، کتاب الطلاق، باب طلاق البتة، ح/ ۲۰۵۱

اپنی بیوی سہیمہ مزنہ کو طلاق البتہ دی، پھر نبی کریم صلی اللہ علیہ وسلم کے پاس آئے اور کہا: اے اللہ کے رسول! میں نے اپنی بیوی سہیمہ کو طلاق البتہ دی ہے، اللہ کی قسم میری نیت صرف ایک طلاق کی تھی، تو نبی کریم صلی اللہ علیہ وسلم نے حضرت رکانہ سے کہا: بخدا تمہاری نیت صرف ایک کی تھی؟ حضرت رکانہ نے کہا: بخدا میری نیت صرف ایک کی تھی، تو نبی کریم صلی اللہ علیہ وسلم نے بیوی انہیں لوٹا دی، تو انہوں نے ان کو دوسری طلاق حضرت عمرؓ کے زمانہ میں دی، اور تیسری طلاق حضرت عثمانؓ کے زمانہ میں دی۔

اس حدیث سے بھی معلوم ہوا کہ ایک مجلس کی تین طلاقیں واقع ہو جاتی ہیں، صرف ایک واقع ہوتی تو حضرت رکانہ کو قسم کھانے کی ضرورت نہ پڑتی نہ آنحضرت صلی اللہ علیہ وسلم کو قسم لینے کی، اس حدیث کو حافظ ابن حجر نے التلخیص میں صحیح کہا ہے۔ (۱)

آثار صحابہ

اس کے علاوہ حضرت عمرؓ، حضرت عثمانؓ، حضرت علیؓ، اور حضرت عبداللہ بن مسعودؓ، حضرت عبداللہ بن عباسؓ، حضرت عبداللہ بن عمرؓ، اور حضرت عائشہؓ، حضرت عبداللہ بن عمرو بن العاصؓ، حضرت زید بن ثابتؓ، حضرت ام سلمہؓ، حضرت عمران بن الحصینؓ، حضرت ابو موسیٰ اشعریؓ، حضرت مغیرہ بن شعبہؓ، کے آثار کتب احادیث میں نقل کئے گئے ہیں، جن سے صاف معلوم ہوتا ہے کہ ان حضرات کے نزدیک ایک مجلس میں بھی تین طلاق دی گئیں تو تین ہی پڑتی ہیں (۲)۔ تمام آثار کا ذکر طوالت کا

(۱) تلخیص الحبیر ۴/ ۱۲۵۴، ۱۲۵۵ (مکتبہ نزار باز)

(۲) راجع للآثار: السنن الکبریٰ للبیہقی، مصنف ابن ابی شیبہ، سنن سعید بن منصور، الطحاوی،

مصنف عبد الرزاق، کتاب الآثار، الجوہر النقی، أبو داؤد، مجمع الزوائد، زاد المعاد وغیرہ۔

باعث ہوگا، ہم صرف دو آثار ذیل میں نقل کر رہے ہیں:

۱- عن أنسٍ قال: "كان عمرٌ إذا أتى برجل طلق امرأته ثلاثاً في مجلس واحد أو جعه ضرباً وفرق بينهما." (۱)
 (حضرت انسؓ فرماتے ہیں: حضرت عمرؓ کے پاس جب کوئی ایسا شخص لایا جاتا تھا جس نے اپنی بیوی کو ایک مجلس میں تین طلاق دی ہوں، تو اس کی سخت پٹائی کرتے تھے، اور دونوں میں تفریق کر دیتے تھے)۔

۲- عن نافعٍ قال: كان ابن عمر رضی اللہ عنہما إذا سئل عن من طلق ثلاثاً قال: "لو طلقت مرة، فإن النبی صلی اللہ علیہ وسلم أمرنی بهذا، فإن طلقتها ثلاثاً حرمت عليك حتى تنكح زوجاً غیره." (۲)
 (حضرت نافع رضی اللہ عنہ فرماتے ہیں: حضرت ابن عمر رضی اللہ عنہما سے جب ایسے شخص کے بارے میں پوچھا گیا جس نے تین طلاقیں دی تھیں، تو فرمایا: کاش! تم نے ایک طلاق دی ہوتی اس لئے کہ نبی کریم صلی اللہ علیہ وسلم نے مجھ کو اسی کا حکم دیا تھا، تو اگر تم نے تین طلاق دیدی ہیں تو وہ تم پر حرام ہوگئی ہے، تا آنکہ وہ دوسرے شوہر سے نکاح کرے)۔

اجماع

اس مسئلہ میں خواہ اصطلاحی اجماع نہ ہو لیکن قرن اول سے لے کر علامہ ابن تیمیہ علیہ الرحمہ تک جمہور امت کا یہی قول رہا ہے، اس سے کوئی بھی انکار نہیں کر سکتا،

(۱) الجوهر النقی ۳۳۳/۷

(۲) مسلم، کتاب الطلاق، باب تحریم طلاق الحائض بغیر رضاہا، ح/۳۶۵۳، البخاری تعلیقاً،

کتاب الطلاق، باب من قال لامرأته أنت علی حرام، ح/۵۲۶۴

تفصیلات اور پرگز رچکی ہے، جمہور کا کسی بات کا قائل ہونا خود ایک بڑی دلیل ہے۔

عقل کا فیصلہ

عقل بھی یہی کہتی ہے کہ شرعاً کسی چیز کے ممنوع ہونے کا مطلب یہ نہیں ہے، کہ اگر کوئی اس کا ارتکاب کرے تو وجود ہی میں نہیں آئے گی، مثلاً حالت حیض میں طلاق دینا ممنوع ہے، لیکن دینے سے پڑ جاتی ہے، زنا اور قتل ممنوع ہیں لیکن یہ افعال کوئی نالائق کرے تو وجود میں آجاتے ہیں، اسی طرح ایک مجلس میں تین طلاق دینے کو منع کیا گیا ہے، لیکن اگر کوئی نالائق یہ غلط حرکت کر ہی ڈالے تو طلاق بہر حال پڑ جانا چاہئے۔

بعض شبہات کا جواب

جو حضرات ایک مجلس میں دی گئی تین طلاقوں کو ایک طلاق رجعی قرار دیتے ہیں، دراصل ان کو مندرجہ روایات اور دلائل سے شبہ ہو گیا ہے، ہم ترتیب وار پہلے دلائل ذکر کریں گے، پھر ہر دلیل کے ساتھ اس سے پیدا ہونے والے شبہ کو دور کرنے کی کوشش کریں گے۔

- ۱- ان حضرات کو سب سے قوی شبہ مندرجہ ذیل روایت سے ہے:
- عن عبد اللہ بن عباس رضی اللہ عنہما قال: "کان الطلاق علی عهد رسول اللہ صلی اللہ علیہ وسلم وأبی بکر وسنتین من خلافة عمرؓ طلاق الثلاث واحدة، فقال عمرؓ بن الخطاب: إن الناس استعجلوا فی أمر کانت لهم فیہ أناة، فلو أمضیناه علیهم فأمضاه علیهم." (۱)
- (حضرت عبداللہ بن عباسؓ سے مروی ہے فرماتے ہیں: نبی کریم

صلی اللہ علیہ وسلم، حضرت ابو بکرؓ، اور حضرت عمرؓ کی خلافت کے دو سال کے زمانہ میں تین طلاقیں ایک تھیں، تو حضرت عمر بن خطاب نے فرمایا: لوگوں نے ایک ایسے معاملہ میں عجلت چاہی جس میں ان کے لئے مہلت تھی، تو بہتر یہ ہوگا کہ ہم اس کو ان پر نافذ کر دیں، چنانچہ آپ نے اس کو ان پر نافذ کر دیا۔

جواب

اوپر جمہور کے دلائل گزر چکے ہیں جن کا خلاصہ یہ ہے کہ تین طلاقیں دی جائیں تو تین پڑ جاتی ہیں، لہذا اس حدیث اور ان دلائل کے درمیان ایسی شکل اختیار کرنے کی ضرورت ہے جس سے احادیث میں بجائے تضاد ظاہر ہونے کے تطبیق پیدا ہو جائے، خاص طور سے اس لئے بھی کہ خود حضرت ابن عباس رضی اللہ عنہما کا فتویٰ یہ ہے کہ ایک مجلس کی تین طلاقیں واقع ہو جاتی ہیں۔ (۱)

حضرت ابن عباس رضی اللہ عنہما سے یہ بات بعید معلوم ہوتی ہے کہ آنحضرت صلی اللہ علیہ وسلم سے ایک روایت کریں پھر اس کے خلاف فتویٰ دیں، جبکہ ان کا قول مشہور ہے کہ میں کہتا ہوں کہ یہ سنت رسول ہے اور تم کہتے ہو کہ یہ ابو بکرؓ اور یہ عمرؓ کا قول ہے، یہ بات فسخ حج سے متعلق فرمائی تھی، چنانچہ امام احمد بن حنبلؒ نے اسی بنیاد پر اس حدیث کو رد کر دیا تھا، جیسا کہ علامہ ابن القیمؒ نے بھی ذکر کیا ہے۔

لہذا جمہور اس حدیث کی مندرجہ ذیل تاویلیں کرتے ہیں:

الف: روایت میں مذکور تمام تفصیل غیر مدخول بہا کے بارے میں ہے، دراصل آنحضرت صلی اللہ علیہ وسلم کے زمانہ میں غیر مدخول بہا کو اس طرح طلاق دیتے تھے:

(۱) أبو داؤد، کتاب الطلاق، باب بقیة نسخ المراجعة بعد التطليقات الثلاث، ح/ ۲۱۹۷.

علامہ ابن قیم نے بھی اس فتوے کی توثیق ان الفاظ سے کی ہے: ”فقد ثبت بلا شك عن ابن

مسعود وعلی وابن عباس الإلزام بالثلاث إن أوقعها جملة.“

”أنت طالق، أنت طالق، أنت طالق“ (تمہیں طلاق، تمہیں طلاق، تمہیں طلاق) غیر مدخول بہا کو اس طرح طلاق دیجائے تو وہ پہلے ہی جملہ سے بائٹہ ہو جاتی ہے، اس کے بعد والی طلاقیں پڑنے کا سوال ہی پیدا نہیں ہوتا۔

پھر حضرت عمر رضی اللہ عنہ کے زمانہ میں لوگوں نے ”أنت طالق ثلاثاً“ (تمہیں تین طلاق) کے الفاظ سے طلاق دینی شروع کی، غیر مدخول بہا کو بھی اس طرح تین طلاق دیجائے تو تینوں پڑ جاتی ہیں، اسی لئے حضرت عمرؓ نے اس کو جاری کر دیا، ورنہ حدیث کے جو ظاہری الفاظ ہیں اور ان کا جو عام مطلب ہے اس کے مطابق تو گویا حضرت عمرؓ نے نظام طلاق میں مکمل تبدیلی کر دی، کیا ایک خلیفہ راشد کے لئے ایسا کرنا ممکن ہے؟ پھر تمام صحابہ خاموش رہے، کیا یہ نحوشی درست ہے؟ کہنا ہی پڑے گا کہ ظاہری الفاظ سے جو مفہوم سمجھ میں آ رہا ہے وہ مراد نہیں ہے۔

اسی لئے امام نسائی نے اپنی سنن میں یہ روایت جہاں نقل کی ہے، وہاں یہ باب باندھا ہے: ”باب الطلاق الثلاث المتفرقة قبل الدخول بالزوجة“ (باب / ۸، روایت / ۳۴۳۵) (زوجہ پر دخول سے پہلے تین متفرق طلاق کا باب) معلوم ہوا کہ ان کے نزدیک یہ حدیث غیر مدخول بہا سے متعلق ہے، چنانچہ ابوداؤد کی روایت میں یہ قید صراحت سے آ بھی گئی ہے۔ (۱)

ب: دوسرا جواب یہ دیا گیا ہے کہ اصل مسئلہ یہ ہے کہ اگر کوئی شخص تین مرتبہ الفاظ طلاق استعمال کرے لیکن اس کی منشا تین طلاق دینا نہ ہو بلکہ وہ ایک ہی طلاق کو تاکید کی نیت سے بار بار کہہ رہا ہو، تو اس صورت میں دیا تہ صرف ایک طلاق واقع ہوتی ہے، تو اس حدیث میں یہ ذکر کیا جا رہا ہے کہ عہد رسالت، عہد صدیقی اور حضرت عمرؓ کے ابتدائی دور میں قضاء بھی اس کو ایک طلاق مانتی تھی لیکن جب حضرت عمرؓ نے محسوس فرمایا کہ اب دیانت کا پہلا معیار باقی نہیں رہا، اگر قضاء میں بھی لوگوں کی بات اسی

طرح مانی جاتی رہی تو لوگ ممکن ہے کہ جھوٹ بول کو حرام کا ارتکاب کریں، اس لئے انہوں نے یہ اعلان فرمادیا کہ اب اگر کوئی شخص تین مرتبہ الفاظ طلاق استعمال کرے گا، تو تاکید کا عذر قابل قبول نہ ہوگا، اور الفاظ کے ظاہر کو دیکھتے ہوئے اس کو تین شمار کر لیا جائے گا۔

علامہ نوویؒ اور علامہ قرطبیؒ نے اس تاویل کو پسند فرمایا ہے۔ (۱)
حضرت عمر رضی اللہ عنہ کا یہ فیصلہ صحابہ کرام کی موجودگی ہوا، اور کسی نے اس پر اعتراض نہیں کیا، بلکہ جیسا کی آثار صحابہ سے معلوم ہوتا ہے کہ وہ اس کے بعد بالاتفاق اسی کے مطابق فیصلہ کرنے لگے، یہاں تک کہ حضرت ابن عباسؓ بھی اسی کے مطابق فتویٰ دینے لگے۔

عن مجاہد قال: "كنت عند ابن عباس، فجاءه رجل فقال: إنه طلق امرأته ثلاثاً، قال: فسكت حتى ظننت أنه رادها إليه، ثم قال: ينطلق أحدكم فيركب الحموقة، ثم يقول: يا ابن عباس! يا ابن عباس! وإن الله تعالى قال: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا﴾ (۲) فلا أجد لك مخرجاً، عصيت ربك وبنات منك امرأتك." (۳)

(حضرت مجاہد فرماتے ہیں: میں حضرت ابن عباسؓ کے پاس تھا، تو ان کے پاس ایک آدمی آیا اور اس نے کہا کہ اس نے اپنی بیوی کو تین طلاقیں دیدی ہیں، فرماتے ہیں: تو حضرت ابن عباسؓ خاموش رہے، یہاں تک کہ مجھے گمان ہوا کہ وہ اس کو اس کے پاس واپس کر دینگے، پھر حضرت ابن عباسؓ نے فرمایا: تم میں سے

(۱) شرح النووی ۱/۴۷۸، تفسیر قرطبی ۳/۱۳۰

(۲) سورة الطلاق/۲

(۳) أبو داؤد، کتاب الطلاق، باب بقية نسخ المراجعة بعد التلقيات الثلاث، ح/۲۱۹۷

کوئی جاتا ہے حماقت اختیار کرتا ہے، پھر اے ابن عباس! اے ابن عباس! کہتا رہتا ہے، حالانکہ اللہ تعالیٰ کا فرمان ہے: جو اللہ کا تقویٰ اختیار کریگا اس کے لئے اللہ تعالیٰ راستہ نکال دیگا، اور تم نے اللہ کا تقویٰ نہیں اختیار کیا، لہذا میں تمہارے لئے کوئی راستہ نہیں پاتا، تم نے اپنے رب کی نافرمانی کی، اور عورت تم سے بائٹہ ہوگئی۔

ج: اگر حضرت ابن عباسؓ کی روایت کی تاویل نہ کی جائے تو اس کا مطلب یہ ہوگا کہ تین طلاق ایک شمار ہوگی، چاہے الگ الگ طہر میں دی گئی ہوں، چاہے ایک مجلس میں، اس کے قائل اہل حدیث حضرات بھی نہیں ہیں، وہ مسئلہ کو خاص کرتے ہیں ایک مجلس کی تین طلاقوں سے، ظاہر ہے اس کے لئے ان حضرات کے پاس دلائل ہیں، تو پھر جمہور کو بھی یہ حق حاصل ہونا چاہئے کہ دلائل کی بنیاد پر اس حدیث کو تائید یا مدخول بہا سے خاص قرار دیں، حضرت ابن عباس کا فتویٰ اس کی واضح دلیل ہے، شروع میں درج دلائل اس کے متعارض ہیں، اس سے تطبیق ہو جاتی ہے، تاویل نہ کریں تو دلائل میں تضاد نظر آتا ہے، لہذا یہ تو سراسر نا انصافی ہے کہ خود جس طرح چاہیں تاویل کریں، دوسرا کرنا چاہے تو اس پر برہم ہوں۔

د: یہ جو بات تو حدیث کو قابل استدلال تسلیم کر لینے کے بعد ہیں، اور یہی بات صحیح بھی ہے، لیکن یہ واضح رہے کہ بہت سے علماء اور محدثین نے اس حدیث کو ناقابل استدلال بھی قرار دیا ہے، چند اقوال ملاحظہ ہوں:

۱- حافظ ابن عبد البر رحمۃ اللہ علیہ فرماتے ہیں:

”روایۃ طائوس و ہم، لم یخرج علیہا أحد من فقہاء الأمصار بالحجاز والشام والعراق والمشرق والمغرب.“ (۱)

(طاؤوس کی روایت وہم ہے، حجاز، شام، عراق اور مشرق و مغرب کے علماء اس سے واقف نہیں)۔

۲- صاحب الجرح والتعدیل امام جوزائی فرماتے ہیں:

”وہو حدیث شاذ وقد عنیت بهذا الحدیث فی قدیم الدهر فلم أجد له أصلاً.“ (۱)

(یہ حدیث شاذ ہے، گزشتہ زمانہ میں میں نے اس سے اعتناء کیا تھا، اور اس کی کوئی اصل نہیں پائی)۔

۳- امام احمد بن عمر قرطبیؒ ”المفہم شرح مسلم“ میں حدیث پر کلام کرتے ہوئے فرماتے ہیں:

”إن ظاهر ذلك الحدیث خبر عن جمیعهم أو عن معظمهم، والعادة تقتضی فیما كان هذا سبیلہ أن یفشو وینتشر ویتواتر نقله (إلی) هذا الوجه یقتضی القطع ببطلان هذا الخبر فإن لم یقتض ذلك فلا أقل أن یفیدنا الريب عنه والتوقف، واللہ أعلم.“ (۲)

(اس حدیث کا ظاہر تمام یا اکثر صحابہ کی طرف سے خبر ہے، اور اس طرح کی خبروں میں عادت یہ ہے کہ وہ پھیل جائے، منتشر ہو جائے، اور نقل متواتر سے ثابت ہو، ورنہ یہ محال ہے کہ ایک کے خبر دینے میں منتشر ہو، (آگے ہے) کہ یہ وجہ اس خبر کے بطلان کی مقتضی ہے، اور اگر اس کی مقتضی نہ ہو تو اس سے کم کوئی بات نہیں، کہ ہمیں شبہ اور توقف اختیار کرنے کا فائدہ دیتی ہے)۔

(۱) الإشفاق، ص/ ۴۸

(۲) المفہم لما أشکل من تلخیص کتاب مسلم ۴/ ۲۴۲ باب إمضاء الثلاث من کلمة الوجه

الخامس ط: دار الکلم الطیب

۲- حضرت ابن عباسؓ کا فتویٰ اس حدیث کے خلاف تھا، جو اوپر نقل کیا گیا، دلچسپ بات یہ ہے کہ اس حدیث کے دوسرے اکیلے راوی حضرت طاؤس سے بھی اس کے خلاف فتویٰ منقول ہے۔

”أخبرنا علي بن عبد الله (وهو ابن المديني) عن عبد الرزاق عن معمر عن أبي طاؤس عن طاؤوس أنه قال: من حدثك عن طاؤوس إنه كان يرى طلاق الثلاث واحدة كذبه.“ (۱)

(حضرت طاؤس کے بیٹے حضرت طاؤس سے روایت کرتے ہیں کہ انہوں نے فرمایا: جو تم سے طاؤس کے حوالے سے بیان کرے کہ وہ تین طلاق کو ایک مانتے ہیں تو اس کی تکذیب کرنا)۔

۲- اہل حدیث حضرات کا دوسرا استدلال حضرت ابن عباسؓ کی ایک دوسری روایت سے ہے:

عن ابن عباسؓ قال: ”طلق ركانة بن عبد يزيد أخو بني مطلب امرأته ثلاثاً في مجلس واحد، فحزن عليها حزناً شديداً، قال: فسأله رسول الله صلى الله عليه وسلم كيف طلقها ثلاثاً؟ قال: فقال: في مجلس واحد؟ قال: نعم! قال: فإنما تلك واحدة فارجعها إن شئت فارجعها.“ (۲)

(حضرت ابن عباسؓ فرماتے ہیں: رکانہ بن عبد یزیدؓ نے اپنی بیوی کو ایک مجلس میں تین طلاقیں دیدیں، اور اس پر بہت رنجیدہ ہوئے، فرماتے ہیں: تو نبی کریم صلی اللہ علیہ وسلم نے ان سے

(۱) الاشفاق ص/ ۴۸

(۲) مسند أحمد ۱/ ۲۶۵، ح/ ۲۳۸۷

پوچھا: تین طلاق کس طرح دیں، کہتے ہیں: فرمایا: ایک ہی مجلس میں؟ کہا: ہاں! فرمایا: یہ تو ایک طلاق ہے، تو اگر چاہو تو رجوع کر لو، چنانچہ انہوں نے رجوع کر لیا۔

جواب

۱- حضرت رکانہؓ کے طلاق دینے کا واقعہ کتب احادیث میں مختلف الفاظ سے وارد ہوا ہے، اس روایت میں تین طلاق کا ذکر ہے، اور ابو داؤد کی روایت میں ”طلاق البتہ“ دینے کا ذکر ہے، امام ابو داؤد فرماتے ہیں کہ البتہ والی روایت دو وجوہات سے صحیح ہے:

الف: یہ روایت حضرت رکانہؓ کے اہل خاندان سے مروی ہے۔

ب: ”طلق ثلاثا“ والی روایت مضطرب ہے، جبکہ ”البتہ“ والی روایت اضطراب سے خالی ہے۔ (۱)

معلوم ہوا کہ حضرت رکانہؓ نے تین طلاق نہیں دی تھیں، ”طلاق البتہ“ دی تھی، طلاق البتہ سے تین طلاق بھی مراد لی جاسکتی ہیں، لہذا کسی راوی نے اسے طلاق ثلاث سے تعبیر کر دیا۔

جب یہ ثابت ہو گیا کہ حضرت رکانہؓ نے ”أنت طالق البتہ“ کہا تھا، تو ان کی طلاق کو ایک قرار دینا بالکل واضح ہے، اس صورت میں احناف کے یہاں بھی صرف ایک طلاق واقع ہوتی ہے۔

اگر مان بھی لیا جائے کہ حضرت رکانہؓ نے تین طلاقیں دی تھیں، تو مطلب یہ کہ تین الفاظ سے تین طلاقیں دی ہوں گی، اور ان کا مطلب چونکہ ایک طلاق دینا تھا، لہذا قسم لے کر ایک طلاق قرار دی گئی، تفصیل اس حدیث میں ملاحظہ ہو:

عن عبد اللہ بن یزید بن رکانہ رضی اللہ عنہ عن أبیہ عن جده قال: ”أتیت النبی صلی اللہ علیہ وسلم، فقلت: یارسول اللہ! إنی طلقت امرأتی البتة، فقال: ما أردت بها؟ قلت واحدة، قال: واللہ؟ قلت: واللہ! قال: فهو ما أردت.“ (۱)

(حضرت عبداللہ بن یزید بن رکانہ عن ابیہ عن جده روایت کرتے ہیں کہ حضرت رکانہ نے فرمایا: میں نبی کریم صلی اللہ علیہ وسلم کے پاس آیا، اور میں نے کہا: اے اللہ کے رسول! میں نے اپنی بیوی کو طلاق البتہ دیدی ہے، فرمایا: اس سے تمہاری کیا نیت تھی؟ میں نے کہا: ایک کی، فرمایا: بخدا؟ میں نے کہا: بخدا! فرمایا: تو وہ اتنی ہی پڑی جتنی کی تم نے نیت کی۔)

بعض محققین اہل حدیث کا اعتراف حقیقت

مولانا شرف الدین دہلویؒ ایک بڑے پایہ کے اہل حدیث عالم تھے، وہ حضرت ابن عباس رضی اللہ عنہما کی حدیث پر محققانہ بحث کرنے کے بعد آخر میں لکھتے ہیں:

”اصل بات یہ ہے کہ مجیب مرحوم نے جو لکھا کہ تین طلاقیں مجلس واحد کی محدثین کے نزدیک ایک کے حکم میں ہے، یہ مسلک صحابہ، تابعین، اور تبع تابعین وغیرہ ائمہ محدثین کا نہیں ہے، یہ مسلک سات سو سال کے بعد کے محدثین کا ہے، جو شیخ الاسلام ابن تیمیہ کے فتویٰ کے اور ان کے معتقد ہیں۔

(آگے ہے) ہاں تو جبکہ متاخرین علمائے اہل حدیث اس مسئلہ میں شیخ الاسلام سے متفق ہیں، اور وہ اسی کو محدثین کا مسلک بتاتے ہیں، اور مشہور کر دیا گیا ہے کہ یہ مذہب محدثین کا ہے، اور اس کا خلاف مذہب حنفیہ کا ہے، اس لئے ہمارے اصحاب فوراً اسے تسلیم کر لیتے ہیں، اور اس کے خلاف کو رد کر دیتے ہیں، حالانکہ یہ فتویٰ یا مذہب آٹھویں صدی ہجری میں وجود میں آیا ہے، اور ائمہ اربعہ کی تقلید چوتھی صدی ہجری میں رائج ہوئی، اس کی مثال ایسی ہے جیسے بریلوی لوگوں نے قبضہ غاصبانہ کر کے اپنے آپ کو اہل سنت والجماعت مشہور کر دیا، باوجودیکہ ان کا اسلام بھی خود ساختہ ہے، جو چودھویں صدی ہجری میں بنایا گیا ہے۔“ (۱)

۲- علماء اہل حدیث، سعودی عرب کے علماء خاص طور سے علامہ ابن بازؒ کی روایت کو بہت اہمیت دیتے ہیں، ابن باز اور دوسرے اہم علماء جیسے شیخ عبداللہ بن حمید، شیخ محمد امین شنفیطی، شیخ محمد حرکان اور انہیں جیسے حضرات کی سطح کے کل سترہ علماء اور مشائخ کی موجودگی میں طلاق ثلاثہ کے متعلق مندرجہ ذیل قرار داد منظور ہوئی:

”بعد الاطلاع علی البحث المقدم من الأمانة العامة لهیئة كبار العلماء والمعد من قبل اللجنة الدائمة للبحوث والإفتاء فی موضوع: ”الطلاق الثلاث بلفظ واحد“ وبعد دراسة المسألة، وتداول الرأی واستعراض الأقوال التی قیلت فیها، ومناقشة ما علی کل قول من إیراد وتوصل المجلس بأکثریته إلى اختیار القول

(۱) مجموعہ رسائل و مقالات شائع کردہ دارالعلوم رحمانیہ حیدرآباد بحوالہ فتاویٰ ثنائیہ ۲/۳۳۳ تا ۳۶۲ بحوالہ

بوقوع الطلاق الثلاث بلفظ واحد ثلاثاً وذلك لأموار
 أهمها ما يلي، الخ. (۱)
 (پینتہ کبار العلماء کی جنرل سکریٹریٹ کی طرف سے پیش کردہ
 اور ”اللجنة الدائمة للبحوث والإفتاء“ کی طرف سے
 ”ایک لفظ سے تین طلاق کے موضوع“ پر تیار کردہ تحقیق سے
 مطلع ہونے کے بعد نیز مسئلہ کے مطالعہ، تبادلہ خیالات، اس
 کے متعلق کہے گئے اقوال کا جائزہ لینے اور ہر قول پر وارد ہونے
 والے اعتراضات پر مناقشہ کے بعد مجلس اکثریت سے ایک لفظ
 کے ذریعہ دی گئی تین طلاق کے تین واقع ہو جانے کے قول
 کو اختیار کرنے کی طرف پہنچی ہے، اور یہ چند امور کے سبب ہے،
 ان میں اہم درج ذیل ہیں، الخ)۔

خلاصہ کلام

خلاصہ کلام یہ کہ:

- ۱- قرآنی آیات، احادیث، آثار صحابہ اور آثار تابعین سے یہی ثابت ہے کہ
 تین طلاق دینے سے تین پڑتی ہیں۔
- ۲- قرن اول سے آج تک جمہور کا مسلک یہی رہا ہے، بلکہ اس کو اجماعی مسئلہ
 بھی قرار دیا گیا ہے۔
- ۳- کچھ حضرات اس کے قائل ہیں کہ تین طلاق ایک مجلس میں دی جائیں تو
 ایک طلاق پڑتی ہے، لیکن ان کا استدلال جن احادیث یا آیات سے بتایا جاتا ہے، وہ

(۱) حکم الطلاق الثلاث بلفظ واحد لہیفة کبار العلماء مجلة البحوث الإسلامية، المجلد الأول
 العدد الثالث سنة ۱۳۹۷ھ (منقول از احسن الفتاویٰ ۵/۳۶۵) اس قرارداد سے پہلے پوری تحقیق نقل کی گئی
 ہے جو احسن الفتاویٰ جلد ۵ صفحہ ۲۲۳ سے ۳۷۲ تک ہے اور قابل مطالعہ ہے۔

کسی طرح بھی صحیح قرار نہیں دیا جاسکتا، احادیث اصلاً دو پیش کی جاتی ہیں دونوں سے استدلال صحیح نہیں ہے، ان سے ایک طلاق کا مفہوم نہ امت نے مراد لیا ہے، نہ ان کے راویوں نے، جمہور کے دلائل کے پیش نظر ان کا ایسا مفہوم بھی آسانی سے لیا جاسکتا ہے جس سے ان کا مفہوم جمہور کے دلائل سے الگ نہیں رہتا۔

۴۔ خود بعض محققین اہل حدیث نے بھی اس مسئلہ میں عام اہل حدیث کی مخالفت کر کے جمہور کی رائے اختیار کی ہے، خود علامہ ابن باز اور ہیئۃ کبار العلماء کے ممبران نے جمہور کے موقف کی تائید کی ہے۔

لہذا ان سب وجوہات کے باوجود جمہور کے موقف کو مذاق میں اڑانا غیر سنجیدہ لوگوں کا ہی کام ہو سکتا ہے۔

اللہ تعالیٰ ہمیں راہ حق کی ہدایت دے۔ آمین۔ (واللہ اعلم)